
LAÇINLI MƏCBURİ KÖÇKÜNLƏR YENİ SALINMIŞ 
QƏSƏBƏLƏRƏ KÖÇÜRÜLÜR 

15 yanvar 2020-ci ildə Ağcabədi rayonunun Taxtakörpü ərazisində yeni 
salınmış 645 ailəlik üç qəsəbənin ikisində Qaçqınların və Məcburi Köç¬ 
künlərin İşləri üzrə Dövlət Komitəsi tərəfindən köçkünlərin yerləşdirilməsi 
üçün püşkatma keçirildi. 



Taxtakörpü ərazisində müvəqqəti məskunlaşmış məcburi köçkünlərin 
mənzil-məişət şəraitinin yaxşılaşdırılması üçün yeni qəsəbələrin salınması 
müvafiq Dövlət Proqramına Azərbaycan Respublikası Prezidentinin 2011-ci 
il 21 fevral tarixli 1346 nömrəli Sərəncamı ilə edilmiş əlavələrdə nəzərdə 
tutulub. Azərbaycan Respublikası Nazirlər Kabinetinin 2010-cu il 14 aprel 
tarixli Sərəncamı ilə həmin ərazidə 572 hektar torpaq sahəsi ayrılıb. Bunun 
da 134 hektarında birinci mərhələdə 645 ailə üçün 3 qəsəbə inşa edilib. Yeni 
qəsəbələrin layihələndirilməsi və tikintisi üzrə sifarişçi Azərbaycan Res¬ 
publikasının Məcburi Köçkünlərin Sosial İnkişaf Fondudur. 

Qəsəbələrə Taxtakörpü ərazisindəki Vağazin, Qarakeçdi və Şeylanlı 
obalarında müvəqqəti məskunlaşmış məcburi köçkün ailələri köçürülür. 
Yeni salınmış qəsəbələr - Vağazin obasında 256 evdən, Qarakeçdi obasında 
245 evdən, Şeylanlı obasında isə 144 evdən ibarətdir. Evlərin hər birinin 
0,12 hektar həyətyanı sahəsi var. Üç qəsəbədə, ümumilikdə, bir otaqlı 62, 

iki otaqlı 260, üç otaqlı 260, dörd otaqlı 63 ev inşa edilib. Hər bir ev fərdi 
sanitar qovşağı ilə təchiz olunub. Qəsəbələrdə ikisi 192 yerlik, biri isə 108 
yerlik olmaqla üç məktəb binası, inzibati bina, tibb məntəqəsi tikilib, müva¬ 
fiq mühəndis-kommunikasiya şəbəkələri yaradılıb, abadlıq və yaşıllaşdırma 
işləri görülüb. 

Yeni qəsəbələrin elektrik təchizatını təmin etmək məqsədi ilə mövcud 
330/110/10 kV-luq “Ağcabədi” yarımstansiyasının 110 kV-luq Açıq Pay¬ 
layıcı Qurğularında 110 kV-luq avadanlıqlar dəyişdirilməklə yenidənqurma 
işləri aparılıb, eyni zamanda, mövcud 110/10 kV-luq “Taxtakörpü” ya¬ 
rımstansiyanın ərazisində 35 kV-luq yeni Qapalı Paylayıcı Qurğu üçün bina 
tikilib. Qəsəbələrin qidalandırılması üçün 35 kV-luq ikidövrəli elektrik ve¬ 
rilişi xətti çəkilib, 35/10 kV-luq yeni qapalı yarımstansiya inşa edilib, 6,3 
MVA gücündə iki transformator, bundan əlavə, 400 kVA gücündə 10/0.4 
kV-luq 11 ədəd komplekt transformator yarımstansiyası quraşdırılıb. Qəsə¬ 
bələrin ərazisinin işıqlandırılması təmin olunub. 

Yuxarı Qarabağ kanalından magistral suverici kəmər vasitəsilə qəsə¬ 
bələrin yaxınlığındakı su anbarlarına su vurulur. Burada iki hissəyə bölünən 
su ehtiyatının bir hissəsi içməli su təchizatı üçün su anbarları sahəsində 
yerləşən sudurulducu qurğuya nəql edilir, bir hissəsi isə həyətyanı sahələrin 
suvarılması üçün istifadə olunur. 

Qəsəbədaxili su şəbəkələri üzərində 106 ədəd yanğın hıdrantları qoyu¬ 
lub. Ərazidəki qrunt sularının səviyyəsini aşağı salmaq məqsədilə qapalı 
drenaj şəbəkələri və qapalı suyığıcılar tikilib, 8 ədəd drenaj nasosu quraş¬ 
dırılıb. 

Qəsəbələri təbii qaz təchiz etmək məqsədilə müvafiq işlər görülüb. Hər 
bir evdə qazla işləyən kombi tipli suqızdırıcılar quraşdırılıb. Məktəblərin və 
həkim məntəqəsinin istilik təchizatını təmin etmək üçün isə qəsəbələrin hər 
birində iki qazanxana tikilib. Hər bir qəsəbədə abadlıq işləri aparılıb, 19 
ədəd sanitariya-təmizləmə meydançası tikilib və 2,3 hektar ərazidə yaşıl¬ 
lıqlar salınıb. 

Püşkatma mərasimində iştirak edən laçınlı məcburi köçkünlər yeni ilin 
ilk günlərində qəsəbələrin onların istifadəsinə verilməsini Azərbaycan Res¬ 
publikasının Prezidenti cənab İlham Əliyevin və Birinci vitse-prezident 
Mehriban xanım Əliyevanın məcburi köçkünlərə göstərdiyi diqqət və qay¬ 
ğının növbəti təzahürü kimi qiymətləndiriblər. Ölkə başçısına və Mehriban 
xanıma bu diqqət və qayğıya görə dərin təşəkkürlərini, sonsuz minnətdarlıq¬ 
larını bildiriblər. 

O KƏND BİZİM KƏNDfMtznİ 
YUXARI QARASAQQAL KƏNDİ 

Uca dağların, sıldırım qayaların qoynunda, dağların üzük qaşı kimi döv¬ 
rəyə aldığı, özünəməxsus adət-ənənəsi, qədim tarixi olan Qasımuşağı oba¬ 
sının ərazisi ilə az-çox tanış olan hər bir kəs bilir ki, burada təbiətin yarat¬ 
dığı gözəllikləri sözlə təsvir etmək mümkün deyil. Regionun çox mənzərəli 
və rəngarəng, fəsillərə uyğun peyzajları gözlə görməyənlər bu mənzərələri 
heç bir vasitə ilə təsəvvür edə bilməz. Bu gözəllikləri yalnız gəlib görmək 
lazımdır. Gözəlliklər məskəni olan bu qədim oğuz torpağında Qarasaqqal 
adlı iki kənd mövcuddur. 



Kəndin tarixi durumu; Hər iki kənd bir-birinə çox yaxın məsafədə 
yerləşir. Bu yaşayış məntəqələrini bir-birindən fərqləndirmək üçün coğrafi 


quruluşuna uyğun olaraq Qarasaqqal sözünün önünə aşağı və yuxarı sözləri 
artırılmışdır. Hər iki kənd Şəlvə çayının qolu olan Muncuqlu çayının sol sa¬ 
hilində, çay yatağından xeyli aralıda, sıx meşəliyi olan yamaclarda yer¬ 
ləşirdi. Qarasaqqal toponimi haqqında əvvəlcədən Aşağı Qarasaqqal məqa¬ 
ləsində yetərincə geniş şəkildə verilmiş məlumata aşağıdakıları əlavə etmək¬ 
lə Qarasaqqal sözünün ikinci hissəsi olan “saqqal” (yəni “saklar”) sözünün 
etimologiyasna nəzər salmaq istərdim. Tədqiqatçılara görə bu söz sığır, yəni 
“maral” sözündən törəmişdir. Məsələn, Sovet və Rusiya filoloqu, iranşünas. 

dilçi alim Vasili İvanoviç Abayevin fikrincə, skiflər özlərini bu sözlə saka 
adlandırmış, saka etnonimi elə bu sözdən yaranmışdır. 

XII əsr uyğur yazılarında qeydə alınmış “soq”-un sözü “maral” məna¬ 
sındadır. Türklər tərəfindən sığun sözünün də “erkək maral” mənasında 
işlənməsini M.Kaşğari də öz yazılarında qeyd etmişdir. Yakut dilində saka 
sözünün etnonim sayılması və “maral” mənasını ifadə etməsi məlumdur. 
Hətta müasir türkmən dilində “maral” sözü sığır, buryat dilində isə bu sözün 
mənası sağaa şəklində işlənməkdədir. 

Göründüyü kimi, mənbələrə əsasən saklar etnonimin əmələ gəlməsinin 
qədimliyi qədər ondan törəyən oykonimlərində yaranma tarixi çox qədimdir. 
Müasir Laçın rayonunun Kürdhacı kənd inzibati ərazi vahidində yerləşən 
Qarasaqqal kəndinin mövcudluğu özünü tarixi mənbələrdə də təsdiq edir. 
Belə ki, 1593-cü ildə Osmanlı dövləti Məğavuz nahiyyəsinin oba, kənd, qış¬ 
laq və məzrələrini siyahıya aldığı zaman Qarasaqqal kəndinin adını da 
qeydə almışdır. 

Tez-tez baş verən və uzun sürən dəhşətli müharibələr, talan-qarətlər bu 
ərazilərdə daimi yaşayışın vaxtaşırı dayanmasına gətirib çıxarırdı. Bir müd¬ 
dət sonra ya müharibələrin səngiməsindən yararlanan, ya da köç etdikləri 
digər ərazilərdə baş verən tarixi hadisələr ucbatından yerli əhali bu kəndlərə 
dönür, yaşayışı yenidən bərpa edirdilər. XVIII əsrin ortalarında Hacısamlı 
nahiyəsinin Qasımuşağı obasında məskunlaşmış Əhməduşağı tayfası bir 
müddət sonra Yuxarı Qarasaqqal kəndində də daimi yaşayışı yenidən bərpa 
edir. Buna səbəb isə ən başlıcası heyvandarlıq üçün örüş və otlaqların məh¬ 
dudluğu ucbatından tayfanın başbilənləri tərəfindən yeniyetmələr ailə qur¬ 
duqdan sonra onları yaxınlıqda olan ərazilərə köçürməklə lazımi qədər sahə 
ayırmağa məcbur olması idi. Bunun nəticəsində hər dəfə tayfada ailələr ye¬ 
nidən bölünməli olurdular. Daha dəqiq desək, Ərikli kəndinin Səmədlər 
məhləsində işıqlı dünyaya göz açan Şirin Səməd oğlu böyüyüb boya-başa 
çatır, yetman bir igid olduqdan sonra ağsaqqalların xeyir-duası ilə Yuxarı 
Qarasaqqal kəndində daimi yaşayışı yenidən bərpa edir. 

Şirin kişinin oğlu Məsdan çox işgüzar, qoçaq, cəsarətli və qətiyyətli idi. 
Ailəsinin maddi durumunu yaxşılaşdırmaq məqsədi ilə ailə kəndli təsər¬ 
rüfatını inkişaf etdirdi. Xırdabuynuzlu heyvandarlığa üstünlük verən Məs¬ 
dan xeyli cins keçi saxlayır. Bir müddət sonra iribuynuzlu heyvandarlıq 
təsərrüfatını da önə çəkir. Altı cüt öküz saxlayır və əkin-biçin zamanı qonşu 
kəndlərin sakinləri də bu öküzlərdən yararlanmağa çalışırdı. 

Bildiyimiz kimi, SSRİ-nin yaradıldığı ilk illərdə “qolçomaq” adlandı¬ 
rılan varlı kəndlilər üç qrupa bölünərək müxtəlif üsullarla aradan götürü- 

lürdü. Adı üçüncü qrupa əlavə edilən Məsdan kişinin bütün var-dövləti əlin¬ 
dən alınaraq müsadirə edilir. 

Bolşeviklərin SSRİ kənd təsərrüfatında apardıqları ikinci iri iqtisadi is¬ 
lahat təsərrüfatda çoxukladlılığın ləğv edilməsi və xırda kəndli təsərrüfat¬ 
larının zorakılıqla ümumiləşdirilmiş kollektiv təsərrüfatlarda - yəni kolxoz¬ 
ların birləşdirilməsi ilə yanaşı, xırda kənd və məzrələrin ləğv edilərək sakin¬ 
ləri yaxınlıqdakı kəndlərə köçürülürdü. Bu səbəb əsas gətirilərək Yuxarı 
Qarasaqqal kəndinin də sakinlərinə köçürülmə haqqında məlumat verilir. 
Elə bu səbəbdən də həmin vaxtdan sonra uzun müddət rəsmi sənədlərdə bu 
tip kəndlərin adı göstərilmədi. 

Məlumatı eşidən Məmmədov Məsdan Şirin oğlu öz dədə-baba torpaq¬ 
larından köçməyəcəyini bəyan etdi və öz fikirlərində qəti qərarlı olduğunu 
bildirdi. Elə bu səbəbdən də onu həbs etdilər. Nəticədə onu islah etmək üçün 
məhkəmənin hökmü ilə 6 ay müddətinə azadlıqdan məhrum edilməklə 
ciddi, xüsusi rejimli cəzaçəkmə müəssisələrindən biri, qayda-qanunları çox 
sərt olan Şuşa türməsinə göndərdilər. 

Amma bu həbslərdən, hədə-qorxulardan qorxmayan Məsdan kişi bütün 
tayfa-toluğu ilə birlikdə Yuxarı Qarasaqqal kəndində şad-xürrəm ömür sü¬ 
rür, oradakı gözəlliklərin dadını çıxarır, vəsfinə ancaq nağıllarda rastlana 
biləcək bir təbiət guşəsində yaşayır. Ömrünün son anlarında oğlanlarını 
başına toplayıb vəsiyyət edir ki, sizlərdən bircə istəyim işdi-şayətdi, əgər 
haqqın dərgahına qovuşsam, mənim cismimi elə bu kənddə, o Tək alma 
adlanan yerdə torpağa tapşırarsınız. 

Vaxt ötür, 3 mart 1966-cı ildə 80 yaşında dünyasını dəyişir və vəsiyyə¬ 
tinə uyğun Yuxarı Qarasaqqal kəndində dəfn edilir. Qeyd edək ki, ondan əv¬ 
vəl rəhmətə gedən kənd sakinləri Ərikli kənd qəbristanlığmda dəfn edilirdi. 

Kəndin mədəniyyəti; Zəngəzurun yuxarı hissəsində yerləşən, onun 
olduqca çox kiçicik bir parçası olan Yuxarı Qarasaqqal istər öz təbiəti, istər 
sakinləri, istərsə də mədəniyyət abidələri ilə hər zaman diqqət mərkəzində 
olmuşdur. 

Kənd daxilindən keçən şose yolun üst kənarında Qarasaqqal sovməəsi 
və sovməəyə yaxın ərazidə olan qədim qəbristanlığın qalıqları bu cür abidə¬ 
lərdən biri sayılırdı. Sovet dönəmində sovməədən kolxoz üçün anbar kimi 
istifadə edilmişdir. Bu tarixi abidə heç vaxt dövlət tərəfindən qeydiyyata 
alınaraq abidə kimi qorunmamış və sovməənin ərazisində ən xırda arxeoloji 
qazıntı işləri belə aparılmamışdır. Əvvəlki yazılarımda da dəfələrlə qeyd 
etməyimə rəğmən söyləyim ki, Sovet dövründə Azərbaycanın bir çox böl¬ 
gələrində lazımi arxeoloji qazıntılar və tədqiqatlar aparılsa da, çox təəssüflə 
deməliyəm ki, Laçın bölgəsi bu məsələdə həmişə kölgədə qalmışdır. 

Yerli əhəmiyyətli daşınmaz Tarix və Mədəniyyət abidələri sırasına da¬ 
xil olan Qarasaqqal sovməəsi təkcə Yuxarı Qarasaqqal kəndi üçün deyil, 
bölgə üçün xüsusi əhəmiyyətə malik idi. Özünəməxsus kompozisiyası olan 
Alban məbədi hər iki tərəfdən mehrablı apsidası olan düzbucaqlı formada 
balzika ilə tamamlanmışdır. Giriş qapısı mehrablı apsidası olan cübbə və 
sovməə avadanlıqlarını saxlandığı otağa açılır. Sovməənin dam örtüyü və 
tavanı yarımdairəvi tağ şəkilində quraşdırılmışdır. Məbədin inşası zamanı 
təbii, irili-xırdalı daşlardan və əhəng qatışığından istifadə olunmuşdur. Mə¬ 
bədin daxili divarları xüsusi ustalıqla suvanmışdır. Xaricdən olan ölçüsü: 
9.6x5.2 metrdir (cənub fasadı 10.7 m). 

Qarasaqqal sovməəsinin tavanı çatma tağlarla tamamlanan günbəzli, bir 
nefli, mərkəz tipli bazilikası olan və olduqca diqqətəlayiq, eləcə də dövrü¬ 
nün tələblərinə uyğun şəkildə inşa olunmuşdur. Tikilidə səhnə və buxarı da 
vardı. 

Hava şəraiti və inşaat materiallarının quruluşu nəzərə alınaraq divarlar 
1 metrə yaxın qalınlıqda hörülmüşdür. Şimaldan və cənubdan olmaqla İki 
giriş qapısı olmuşdur. Qapılardan biri daş divarla hörülərək bağlanmışdır. 
Araşdırmalar zamanı məlum olur ki, təkcə Azərbaycanda deyil, müasir 
Ermənistan və Gürcüstan ərazisində yaşayanların oda, atəşə, günəşə sita¬ 
yişindən irəli gələn adətə əsasən bütün tikililərdə (əsasən də türk və alban ti¬ 
kililərində) qapıları üzü gündoğana və ya cənuba doğru inşa edərdilər. Təx¬ 
minən XV əsrdə albanlara xristianlığı qəbul etdirdikdən sonra Alban sov¬ 
məə, məbəd və monastrlarmı Pravoslav kilsəsinə çevirmək üçün ilk növbədə 
şərqə açılan qapılar daş divarlarla hörülür, üzü qərbə yeni qapılar açılırdı. 
Məhz bu səbəbdən də Qarasaqqal sovməəsinin cənubi şərqə açılan qapısı 
çox ustalıqla daş divarla hörüldü, hətta xarici görkəmində belə hiss edilmə¬ 
yəcək şəkildə. Daxildən isə açıq-aşikar qapının yeri bilinməkdə idi. Qapıya 
doğru qalxan pilləkənlər qapının yerini çox dəqiqliklə təyin etməyə imkan 
verirdi. 

Məbədin inşası haqqında dəqiq bir məlumat yoxdur. Yuxarı divarların 
hörgüsü zamanı istifadə edilən XV və ya XVI əsrlərə aid məzarüstü daş 
parçaları sovməənin XVI və ya XVII əsrlərdə yenidən bərpa (inşa) olunma¬ 
sını güman etməyə əsas verir. 

Deməli, aparılan tədqiqatlar və ümumi araşdırma nəticəsində müəyyən 
edilir ki, bu məbədin təməl divarları daha qədim zamanlarda, yuxarı divarlar 
isə çox-çox sonra inşa olunub. Belə ki, binanın şərq apsidasında, pəncərənin 
aşağısında, yerdən beş cərgə hündürlükdə olan təməl divarına hörülmüş iri 
daş kitabədə yazılanlar bunu təsdiq edir. Aparılan qeydlərə əsasən məbəd 

1246-cı ildə inşa edilmişdir. Daş kitabənin bir hissəsi divarın içəri dərin¬ 
liyində qaldığı üçün ardının oxunması mümkün deyildir. 

Yuxarı Qarasaqqal kəndinin maddi və mənəvi mədəniyyətinin mühüm 
tərkib hissəsi olan bu daş abidələrin hay əsirliyinə düşdüyü dövrdən sonrakı 
taleyi haqqında bu gün dəqiq məlumatımız yoxdur. Yalnız işğaldan sonra 
haylar tərəfindən sosial şəbəkələrdə yayımlanan şəkillərdən məlum olur ki, 
Qarasaqqal sovməəsi hələlik orta normal vəziyyətdə qalır. 

Kənddə qadınlar ən adi məşğuliyyət növü sayılan müxtəlif növ tikmə və 
toxuma, parça, xalça və digər toxuculuq iexnikasmm digər növlərinə bələd 
idilər. Qeyri-maddi mədəni irs siyahısına daxil olan xalçalarımız bu kənddə 
də istehsal edilmişdir. “Qasımuşağı”, “Vəmi”, “Çələbird”, “Qarabağ”, “Atlı, 
itli”, “Qız xalça” kimi onlarla digər xalçalar toxuyan, ərsəyə gətirənlər 
içərisində Şirinin həyat yoldaşı Pərinisə, Ağamalıyeva Zəmiyar, Səmədov 
Həlmə Sevindik qızının əl işləri digərlərindən daha çox fərqlənirdi. 

Kənddə orta məktəb, klub, kitabxana, xəstəxana və iaşə müəssisələri ol¬ 
mamışdır. Kənd Qarabəyli kəndinə yaxın 2 km-lik məsafədə olduğu üçün 
əhali alış-veriş, həmçinin təhsil almaq üçün Qarabəyli kəndinə üz tuturdular. 

Kəndin təbiəti; Şəlvə və Qorçu inzibati ərazi dairələrinin yaxınlığında 
Kürdhacı kənd inzibati ərazi vahidində yerləşən Yuxarı Qarasaqqal kəndi 
dəniz səviyyəsindən 1780 metr yüksəklikdə, Qırxqız dağının cənub ya¬ 
macında qərarlaşır. Kənd Murovdağın cənubunda, orta dağlıq yamaclarda, 
respublikanın paytaxtı Bakı şəhərindən şose yolla 515 km qərbdə, rayon 
mərkəzindən şose yolla 65 km şimal-qərbdə, Qarabağ yaylasının cənub-qərb 
yamacında yerləşir. Xankəndi dəmir yolu stansiyası ilə şose yolla ara mə¬ 
safəsi 137 km-dir. Şərqdən Ərikli, şimali-şərqdən Aşağı Qarasaqqal, qərb¬ 
dən Korcabulaq, çənubi-qərbdən Qarabəyli və cənubdan Şamkənd kəndləri¬ 
nin ərazisi ilə həmsərhəddir. 

Yuxarı Qarasaqqal kəndi çox maraqlı relyefi ilə könül oxşayan yerlər¬ 
dən biridir. Kürəyini Qırxqıza və Murovdağa söykəyən kəndin heyrətamiz, 
təkrarolunmaz gözəlliyi var. Ərazisi olduqca sıx meşələrin əhatəsində, hün¬ 
dür daşların, sıldırım qayaların hakim olduğu dağların ərazisindədir. 

Hər səhər kəndi ön tərəfdən salamlayan “Kiş” dağının etdiyi təbəssüm 
də, əzəmətli “Qırxqız” dağının bədii əsərlərin diqqət mərkəzinə düşməsi də, 
”Qarqış“ dağının bənzərsiz gözəliyi də, “Qotur su” (Turş su) adlanan bula¬ 
ğın qonaqlara göstərdiyi ehtiram da heç vaxt unudulmayan təəssüratlarla hər 
bir kəsi özünə vurğun edirdi. Müalicəvi əhəmiyyəti olan bu sudan bir çox 
xəstəliklərin müalicəsində istifadə edilərdi. 

Kəndin nağıla bənzər təbiəti, əsrarəngiz mənzərələri, suyu, havası ilə 
yanaşı bu yerlərin yer-yurd adlarınında özünəməxsusluğu vardır. Kənd 

ərazisinə aid Qarqış (qədim türk dilində ”qar” - ”alçaq dağ”, ”zirvə” və 
”qış/qiş” - ”qaş”, yəni zirvənin qaşı, dağın qaşı mənasını ifadə edir) dağı, 
Qoruq güney, İsrəfıl vurulan, Bərə güney, Fındıqlı tələ, Böyük güney, 
Məhəmmədin yurdu. Küməli güney, Aralıq yurdu. Sultan Duran təpə, Cığal 
güney. At çapılan, Qaranlıq meşə və digər yer adları vardır. 

Bənzərsiz çaylardan biri olan Qarasaqqal çayı bu yerlərə xüsusi yaraşıq 
verir və təbiəti daha da gözəlləşdirir. Kəndin ətrafında olan, buludların göz 
yaşından süzülüb gələn, damarlarda qan donduran suyu olan 13 bulağın hər 
biri özünəxas gözəlliyi və özünəməxsus dadı ilə ətraf ərazilərdə məşhur idi. 

Dupduru, şəffaf sulu bulaqların zümzüməsi, səsində min nəğmə notu 
olan, rəqs edərək budaqdan-budağa atılaraq yem axtaran quşların şən nəğ¬ 
məsinə qarışırdı. Zığ-zığ, qaratoyuq, ağacdələn, şanapipik, cur-cur, bülbül, 
bayquş, sərçə, qaranquş, qartal, quzğun, qızılquş, qırğı, çobanaldadan, bil¬ 
dirçin, alacəhrə, qırmızıdöş, alabaxta, arıquşu, qarğa, alaqarğa, çalağan, sar 
və s. qanadlı məxluqların adlarını sadalamaq olar. 

Min bir adda dərman bitkiləri, gül-çiçəyi ilə zəngin olan kənd ərazisin¬ 
də baldırğan, kəklikotu, qantəpər, qatırquyruğu, andız, quşəppəyi, kənaf, qa- 
zayağı, zəyərək, zirə, çobanyastığı, bağayarpağı, ayıdöşəyi, bat-bat, boyma- 
dərən kimi bir çox dərman bitkisi yerli əhalinin min dərdinin min bir əlacı 
idi. Eyni zamanda, çox zəngin və rəngarəng flora və faunası ilə fərqlənən bu 
ərazilərdə həm də zəngin qida əhəmiyyətli bitkilərdə mövcuddur; əvəlik, 
qırxbuğum, gicitkən, ələyəz, dikcə, yarpız, çaşır, məröycə, şoşan, cacıq, kor- 
tum, kələböyürdən kimi yüzlərlə yeməli bitki növləri ibn müxtəlif fəsillə¬ 
rində istifadəyə yarayırdı. 

Payızda təbiətin bütün əsrarəngiz rəng çalarlarını buranın meşələrində 
görmək olur. Buna səbəb isə meşələri təmsil edən ağac və kolların növ 
müxtəlifliyi, həmçinin nadir hesab edilən və böyük elmi maraq doğuran bir 
sıra qiymətli ağac və kol bitkilərinin mövcudluğudur. Ağcaqayın, göyrüş, 
qara ağac, cökə, murdarça, cır meyvələrdən alma, armud, alça, yemişan, 
qaragilə, əzgil, fındıq, həmərsin (itburnu və ya dərgil), zirinc, dovşan alması 
və s. meyvə ağacları və giləmeyvə kolları meşələrin bəzəyidir. 

Kənd ərazisi təbii şəraitinə görə çöl heyvanları ilə də zəngindir. Əlik, 
ayı, canavar, çaqqal, çöl pişiyi, tülkü, porsuq, gəlincik, donuz, dovşan, kirpi 
və digər yüzlərlə irili-xırdalı heyvan bu dağlarda yaşayır. 

Yuxarı Qarasaqqal kəndinin ərazisi palıd (əsasən də qızıl palıd) və vələs 
ağacları ilə zəngindir. Dağların ətəyində, dəniz səviyyəsindən xeyli yüksək¬ 
likdə yerləşən güneylərə qızıl palıd, quzeylərə isə vələs ağacları xüsusi 
gözəllik verirdi. Sıx, hündür, qol-budaqlı, nəhəng gövdəli ağacların yer aldı¬ 
ğı Bərə güney adlanan ərazidə adı “Qırmızı kitab”a düşmüş qızıl (qırmızı) 

palıd ağacları üstünlük təşkil edirdi. Burada bitən palıd ağacları bir az köv¬ 
rək, emala asan gedən, düyünsüz, sərvi boylu olardı. Kənardan füsunkar gö¬ 
rünən bu meşə massivi ərazi ilə tanış olmayanlar üçün yaxından bir az qor¬ 
xunc görünürdü. 

Camaatın ictimai həyatı; Kənd əhalisi milliyətcə Azərbaycan türk¬ 
lərindən ibarətdir. Kənd sakinləri Oğuz türklərinin salur boyundan təkəli (tə¬ 
kə-türkmən) tayfasının Hacısamlı elinin Qasımuşağı tayfasının (Qaraqasımlı 
qəbiləsinin) bir qolu olan Əhməduşağı tayfasının üzvləri təşkil edir. 

XVIII yüzilliyin sonu, XIX yüzilliyin əvvəllərində Qərbi Azərbaycan 
ərazisində təkmillətli Ermənistan Respblikası yaratmaq məqsədi ilə daimi 
yaşayış yerlərindən deportasiya edilmiş ailələrdən biri Yuxarı Qarasaqqal 
kəndinə pənah gətirmiş, burada yaşayan əhali ilə birgə yaşayışa başlamışlar. 

Ərikli kəndində binə quran Səməd Əhməd oğlunun Şükür, Mahmud və 
Şirin adlı 3 oğul övladı dünyaya göz açır. Şükür Səməd oğlu el arasında 
Məşədi Şükür kimi daha çox tanınır. Bölgədə sayılıb-seçilən ağsaqqalardan 
biri olub. Müqəddəs Məşhədi ziyarət etmiş, din adamı olmuşdur. Məşədi 
Şükürün Abbas, Şəmil, Əmir və Əli adlı 4 oğlu dünyaya gəlmişdir. Mahmud 
Səməd oğlunun isə Ələkbər, Ələsgər adlı iki oğlu dünyaya gəlmişdir. 

Şirin Səməd oğlu Qarabəyli kəndindən olan Pəri xanımla ailə qurur və bu 
izdivacdan Abdulkərim adlı oğlu olmuşdur. Şirin ikinci dəfə Oğuldərədən 
olan Pərinisə adlı xanımla evlənmiş və bu izdivacdan Aslan, Məsdan, Səməd, 
Xələf adlı oğlanları və Ağapəri, Rasta, Növrəstə adlı qızları dünyaya gəlir. 

Kənd sakini Şirin Səməd oğlu yaxşı saz ifa edir, ətraf kəndlərdə toy- 
düyündə iştirak edirdi. Qeyd edək ki, kənddə yaşayan sakinlərin səsi o qədər 
gur idi ki, bir dağda dayanan kəs qarşı dağdakı ilə rahat danışa bilirdi. Bu 
səbəbdən də onlar hər zaman gur səslə danışırdılar. 

Erməni silahlı dəstələrinin müsəlman əhaliyə qarşı törətdikləri kütləvi 
qırğınların ilk mərhələsindən Şirin Səməd oğlu ətraf kəndlərin sakinləri ilə 
birgə Paşa bəyin silahdaşlarına qatılmışdı. 

Üz-üzə qaldıqları çətinlikləri arxada qoymağa çalışan kənd sakinləri 
1941-ci ildə başlayan İkinci Dünya müharibəsi zamanı yenidən çətinliklər 
qarşısında qaldı. Kənd sakinlərindən İlyasov Qiyas Ağamalı oğlu, Meh- 
ralıyev Abduləzim Mehralı oğlu, Şirinov Məhəmməd Aslan oğlu bu mühari¬ 
bəyə yollandı və amansız döyüşlərdə iştirak etdilər. Onların heç biri itkilərin 
çox olduğu bu müharibədən geri dönməmişdi. 1945-ci ildə Antihitler 
koalisiyasının qələbəsi ilə başa çatan İkinci Dünya müharibəsindən sonra bir 
çox çətinliklər artıq geridə qalmağa başladı. 

1980-ci illərin sonlarında İkinci Dünya müharibəsinin dəhşətli yaraları 
qaysaq bağlamamış Qarabağın dağlıq hissəsində və Ermənistanla sərhədyanı 

rayonlarda baş verən gözlənilməz hadisələr sonda Qarabağ müharibəsi ilə 
yekunlaşdı. Bu müharibənin ağrı-acısı Yuxarı Qarasaqqal kəndindən də yan 
keçmədi. Şirin Səməd oğlu Şirinov erməni gülləsinə tuş gəlir və doğma kən¬ 
di Yuxarı Qarasaqqalda torpağa tapşırılır. 

2015-ci ilin dekabr ayında aparılan siyahıyaalma zamanı kənd sakin¬ 
lərinin sayı 230 nəfər olmuşdur (28 ailə). 

Əhalinin məşğuliyyəti; Kənd sakinləri adi dağ kəndinin əhalisi kimi öz 
həyatlarını yaşamışlar. Əhali ev təsərrüfatı, quşçuluq, xırda və iribuynuzlu 
heyvandarlıqla, ovçuluqla məşğul olur. Ərazilərdə çəmənliklərin və otlaq¬ 
ların geniş sahələri tutması heyvandarlığın inkişafına geniş zəmin yaradır. 
Yaşayış üçün maksimum lazım olan avadanlıqlarla təchiz edimiş çadırlar 
hazırlayan, əsasən heyvandarlıqla məşğul olan maldar tayfaların ənənələrinə 
uyğun olaraq onlar erkən baharda dağlara üz tutar, sürülərini “Qırxqız” və 
“Dəlidağ” kimi yüksək dağ otlaqlarına sürürdülər. 

Bitki örtüyünün rəngarəngliyi səbəbindən yerli əhali həm də arıçılıqla 
məşğul olur. Kəndin dağlar qoynunda, meşəlik ərazidə qərar tutması səbəbin¬ 
dən əhali ovçuluqla da məşğul olurdu. Ov mövsümündə vəhşi heyvanların və 
ya quşların ovlanmasında yaxşıca səriştəsi olan Səmədov Əfqanın adını çək¬ 
mək olar. Əfqan eyni zamanda dülgərlik və xarratlığı da yaxşı bacarırdı. 

Mətbəxində hazırlanan yeməklərin tərkibini təbii nemətlər təşkil et¬ 
məklə növbənöv xörək və içkiləri ilə diqqəti cəlb edir. Əsas xörəklərdən biri 
quzu qovurmasıdır. Uzun müddət saxlamaq mümkün olan bu xörəklə yanaşı 
bozartma, qızartma, bağırbeyin, soyutma və s. xörəkləri göstərmək olar. 

Heyvandarlıqla yanaşı kənd təsərrüfatı bitkilərinin də əkilməsi əhalinin 
məşğuliyyətlərindən biri idi. Səhərin alatoranından üzü toran düşənədək ha¬ 
mı iş başında, kişilər qoyun sürüsünü, naxırı örüşə aparar, qızlar, gəlinlər isə 
ağartı tədarük etməklə, yun yumaqla və sairə işlərlə məşğul olmaqla ömür- 
gün sürürlər. Qadınlar çox qoçaq və işgüzar olmaqla gördükləri hər bir işin 
təmizliyinə, səliqə-sahmanına da diqqət edərdilər. Müxtəlif ehtiyacları 
ödəmək məqsədi ilə məişət və kənd təsərrüfatı məhsulları bazarlara çıxarılır. 
Bu məhsullar içərisində xalça və xalça məmulatlarının xüsusi payı vardı. 

Kənd ərazisində sıx meşəliklər olduğundan palıddan və vələsdən əhali 
müxtəlif məişət əşyaları hazırlayırdılar. Qab-qacaq, o cümlədən təhnə, ta¬ 
baq, nehrə, cəhrə, çanaq, qollu tərəzi, bulaqlar üçün nov, daraq (yun dara¬ 
maq üçün), hana (xalça toxumaq üçün), yer hanası (şəddə, örkən toxumaq 
üçün) və digər buna bənzər əşyalar hazırlanırdı. 

Eyni zamanda əhali toxuculuqla məşğul olur, ip əyirir, yun şal, naxışlı 
paltarlar, corablar toxuyurlar. Lap əvvəlki dövrlərdən başlayaraq, toxuculuq 
bu camaatın, əsasən də qız-gəlinlərin sevimli məşğuliyyəti idi. Kənd əhali- 

sinin digər bir məşğuliyyəti dərman bitkilərinin və otların yığılaraq qurudul- 
masıdır. Toplanmış dərman bitkilərindən həm təbabətdə, həm də mətbəxdə 
geniş istifadə edilirdi. Yerli əhali qədim dövrlərdən başlayaraq palıd ağacı¬ 
nın kökündən, qabığından, yarpaqlarından və qozalarından bəzi xəstəliklərin 
müalicəsində istifadə edirdilər. 

Bu günü; Doğulub boya-başa çatdığın yurdun, nəsil-kökünün, ulu əc¬ 
dadlarının uyuduğu torpağın üzərində gəzmək, oradakı gözoxşayan, ürəka¬ 
çan təbii gözəlliklərə tamaşa etmək insana daxili rahatlıq bəxş edir, onun ru¬ 
hunu dincəldir, könlünü oxşayır. Amma uzun illərdir ki, bir milyondan çox 
azərbaycanlı kimi Yuxarı Qrasaqqal kənd sakinləri də bu hisslərdən tam 
məhrumdur. Doğma dədə-baba torpaqlarından Azərbaycan Respublikasının 
müxtəlif bölgələrinə didərgin düşən bu insanların başına gətirilən faciələrin 
hal-hazırkı vəziyyətinə reallıqdan baxsaq çox dəhşətli bir mənzərə ilə rast¬ 
laşırıq. Haylar tərəfindən işğal olunmuş ərazilərdə yaşamış, zor gücünə öz 
dədə-baba yurdlarından, doğma ev-eşiklərindən didərgin salınmış, taleyinə 
qaçqın və məcburi köçkünlük həyatı yazılmış insanlar mənsub olduğu tayfa¬ 
nın adət-ənənələrini yadırğayır, milli kökə bağlılığı unudur və yeni gəldik¬ 
ləri ərazilərə adoptasiya olurlar. Bununla da onların gün-güzəranı, həyat 
tərzi, mədəniyyəti və məişəti tam dəyişir. 

Məlum olduğu kimi, azca savadlı, müdrik olan hər bir insan bu həyatda 
qısa və müvəqqəti ömür yaşayan canlı bir xəzinədir. Bu əvəzedilməz canlı 
xəzinənin izsiz-soraqsız itməsinə yol vermək olmaz. Elə bu səbəbdən də ba¬ 
bamızın kimliyini öyrənmək, nəslimizin, soy-kökümüzün haradan gəldiyini, 
haradan başladığını bilmək həvəsi, marağı bu günkü gəncliyin amalı olma¬ 
lıdır. Dədə-babalarımızın örnəyə çevrilmiş həyatlarının, xeyirxah işlərinin 
unudulmaması üçün əlimizdən gələnləri etməyə çalışmalıyıq. Çalışmalıyıq 
ki, bizdən sonra gələnlər də onları hörmətlə, xeyirxahlıq və minnətdarlıqla 
xatırlasınlar. 

Sultan HÜMBƏTOV, 
tədqiqatçı 

Müəllifin bioqrafiyası: 

Sultan Gülmalı oğlu Hümbətov 11 may 1967-ci 
ildə Laçın rayonunun Kürdhacı kənd sovetliyinin 
Kürdhacı (Qurdqajı) kəndində anadan olmuşdur. 

1974-cü il sentyabr ayının 1-də Laçın rayon Kürd- 
hacı kənd orta ümumtəhsil məktəbinin birinci sinfinə 
getmiş, məktəb illərində yaxşı oxumaqla yanaşı 
ictimai işlərdə yaxından iştirak etmişdir. 

İlk pedaqoji əmək fəaliyyətinə də 1987-ci ilin avqust ayının sonlarından 
bir vaxtlar şagirdi olduğu orta məktəbdə başlamışdır. 1988-1990-cı illərdə 
hərbi xidmətdə olmuş və hərbi xidməti başa vurduqdan sonra yenidən 
Kürdhacı kənd orta ümumtəhsil məktəbində pedaqoji fəaliyyətini davam 
etdirməyə başlamışdır. 

1992- ci il 18 may tarixində Laçın şəhəri və şəhərə yaxın ərazilər Ermə¬ 
nistan Silahlı Qüvvələri tərəfindən işğal edildi. Bununla da Kürdhacı kəndi¬ 
nin ərazisi döyüş meydanına çevrildi. Kənd 29 may 1992-ci il tarixə qədər 
müdafiə olunsa da, sonda ermənilər tərəfindən işğal edilərək yaşayış evlə¬ 
rinin əksəriyyəti yandırıldı. 

Hümbətovlar ailəsi doğma yurdu məcburən tərk etdi və məcburi köçkün 
kimi Bakı şəhəri, Binəqədi rayonunun Biləcəri qəsəbəsində məskunlaşdı. 

1993- cü ildə Yasamal rayonunun ərazisində yerləşən Laçın 33 saylı tam 
orta məktəbində ixtisası üzrə çalışmağa başlayır. 1994-cü ildə Laçın 13 saylı 
orta məktəbində hərbi işlər üzrə direktor müavini təyin edilmişdir. 

1995-ci ildən Azərbaycan Dəmir Yolları Qapalı Səhmdar Cəmiyyətinin 
Biləcəri Yuyucu Buxarlayıcı Stansiyasında əmək fəaliyyətinə başlayır. 
Strateji əhəmiyyətli bu stansiyada çalışdığı müddət ərzində ona həvalə olu¬ 
nan işə vicdanlı münasibəti, işə məsuliyyətlə yanaşması sayəsində hər za¬ 
man digərlərindən fərqlənmişdir. Bütün bunları diqqətdə saxlayan rəhbərlik 
tərəfindən Sultan Hümbətov 22 noyabr 2013-cü il tarixdə 69 №-li əmrlə 
fəxri Dəmir Yolçusu adma layiq görülmüşdür. Hal-hazırda həmin 
stansiyada əmək fəaliyyətini davam etdirir. 

Sultan Hümbətov 2009-cu ildə Azərbaycanca Vikipediyada adi istifadə¬ 
çi kimi fəaliyyətə başlamışdır. 2011-ci ildə Azərbaycanca Vikipediyanın 
idarəçisi seçilmiş, 2019-cu ilin iyun ayına qədər bu statusu daşımışdır. 

Vikipediyadakı fəaliyyəti ilə yanaşı müxtəlif qəzet, jurnal və müxtəlif 
saytlarla əməkdaşlıq edir. Əsasən “Laçın yurdu” jurnalı, “Laçın” qəzeti, 
karabakhmedia.az və eləcə də digər mətbu orqanlarla sıx əməkdaşlıq edən 
Sultan Hümbətovun müxtəlif mövzularda tədqiqat xarakterli, publisist 
üslubda yazılmış yazıları çap olunmuş və olunmaqdadır. 2012-ci ilin əvvəl¬ 
lərindən blogerliklə məşğul olan Sultan Hümbətov 21 oktyabr 2016-cı il 
tarixindən Azərbaycan Jurnalistlər Birliyinin üzvlüyünə qəbul edilmişdir. 
“Laçın yurdu” jurnalı və karabakhmedia.az sayıtmm xüsusi müxbiridir. 

Ailəlidir, üç övladı var. 

MÜSAHİBƏ 

“ELİ-OBASI PƏRƏN-PƏRƏN DÜŞƏN 
İNSANLARDAN BİRİ DƏ MƏNƏM” 



Mahir Abbaszadə 27 oktyabr 1975-ci ildə Laçm rayonunun Güləbird 
kəndində anadan olub. 1997-ci ildə Bakı Dövlət Universitetini bitirib. 
1997-ci ildə Giizdək Tikinti Materialları Kombinatında kadrlar şöbəsinin 
rəisi, 2001-2003-cü illərdə Azərbaycan Beynəlxalq Bankının Sumqayıt filia¬ 
lında xidmət bölməsi üzrə mütəxəssis, 2003-2004-cii illərdə “Zaminbank” 
ASC-nin '‘Gənclik”filialında mühasib, xəzinə müdiri, 2004-cii ildən isə hə¬ 
min filialın müdiri işləyib. 

Ehtiyatda olan zabitdir. 

15 noyabr 2018-ci il tarixində Məcburi Köçkünlərin Sosial inkişaf 
Fondunun direktoru vəzifəsinə təyin edilib. İxtisasca iqtisadçıdır, 
iqtisadiyyat iizrə fəlsəfə doktorudur. İngilis, rus, türk dillərini bilir. 

Ailəlidir, 3 övladı var. 

Yeni Azərbaycan Partiyasının üzvüdür. 1 noyabr 2015-ci ildə 121 saylı 
Laçm seçki dairəsindən beşinci çağırış üzrə Milli Məclisin deputatı seçilib. 

9 fevral 2020-ci ildə keçiriləcək parlament seçkilərində də namizədliyi 
Yeni Azərbaycan Partiyası tərəfindən irəli sürülüb. 

- Mahir müəllim, Azərbaycan parlamentinə bu il fevralın 9-da 
keçiriləcək növbədənkənar seçkilərdə namizədliyiniz Yeni Azərbaycan 
Partiyası tərəfindən irəli sürülüb. Xeyirli-uğurlu olsun. Seçkiqabağı 
əhvali-ruhiyyəniz necədir? 

- Həm yerlərdə, həm də sosial şəbəkələrdə mənə göstərilən isti mü¬ 
nasibət, insanların içdən gələn xoş arzular ifadə etməsi, eyni zamanda, bir 
komanda şəklində bu prosesdə iştirakımız bizdə kifayət qədər nikbin 
seçkiqabağı əhvalın formalaşmasına səbəb olub. Təbii ki, 4 il yarımlıq par¬ 
lament fəaliyyətim və insanlarla səmimi ünsiyyətim seçicilərlə münasibə¬ 
timizin yüksək səviyyədə qurulmasında mühüm rol oynamaqdadır. Həmçi¬ 
nin, rayon ziyalılarının, ağsaqqallarının, şəhid ailələrinin, Qarabağ müha¬ 
ribəsi əlillərinin və veteranlarının, gənclərin bu prosesə böyük həvəslə qo¬ 
şulması məndə ikiqat müsbət əhvali-ruhiyyə yaratmaqdadır. Səsvermə günü 
yaxınlaşdıqca, insanların seçki prosesinə olan müsbət münasibəti aydın¬ 
laşdıqca bizdə əminlik yaranır ki, 2015-ci ildə olduğu kimi, bu dəfə də 
seçicilərin mütləq əksəriyyətinin səsini qazana biləcəyəm. 

- Milli Məclisə seçkilərin vaxtının irəli çəkilməsini, Sizcə, hansı 
səbəblər zəruri etdi? 

- Ümumiyyətlə, seçki prosesi ölkənin həyatında tarixi hadisədir. Tarixi 
hadisənin yetişməsi üçün həmin dövrün şəraiti mütləq qiymətləndirilməlidir. 
Xatırladım ki, 2018-ci ilin aprel ayında yenidən Azərbaycan Prezidenti 
seçilərkən cənab İlham Əliyev ölkənin yeni bir dönəmə daxil olduğu, isla¬ 
hatların daha da dərinləşdiriləcəyi barədə mesajlar verdi. 

Müstəqillik əldə etdikdən sonra ölkəmiz həyatın bütün sahələrində zən¬ 
gin bir tarixi yol keçib. Amıııa düşünürük ki, sürətlə dəyişən dünyada yeni 
modellər üzərində işləməyə zərurət yaranıb. Artıq informasiya-kommuni¬ 
kasiya texnologiyaları bütün sahələrdə həyatımıza çox sürətlə daxil olmaq¬ 
dadır. Dövlət idarəetməsində də tamamilə başqa münasibətlər formalaş¬ 
maqdadır. Ölkə başçısının rəhbərliyi ilə mərkəzi icra hakimiyyəti orqan¬ 
larında aparılan struktur islahatları kadr dəyişikliklərini də əhatə etməkdədir. 
Yerli icra strukturlarına da təsir göstərən bu islahatlar nəticəsində gənc 
kadrlar yerli idarəetmə orqanlarına rəhbər vəzifələrə gətirilməkdədir. Cənab 
Prezidentin sərəncamına əsasən, ölkənin hüquq-miihafızə orqanlarında da 
islahatlar başlayıb, yeni məhkəmə institutları yaranmaqdadır. İlk dəfə olaraq 
özəl və alternativ ekspertiza institutunun yaranması Azərbaycanın hüquqi 
həyatında çox mühüm bir hadisədir. Hakimiyyətin 3-cü qolu sayılan qanun¬ 
verici orqan da bu islahatlara adekvat olmalıdır. 

Düşünürük ki, möhtərəm cənab Prezidentin tövsiyəsi ilə Yeni Azər¬ 
baycan Partiyasının belə bir təşəbbüslə çıxış etməsi bu adekvatlığı təmin 
etmək məqsədi daşıyır. Bunun üçün, həmişəki kimi, demokratik seçkilər 
keçirilməli, vətəndaşlar öz iradələrini ortaya qoymalıdırlar və yeni bir 
parlament formalaşmalıdır. Xüsusilə də, ölkə rəhbərinin qeyd etdiyi kimi, 
gəncliyə daha çox yol verilməlidir. Hakim partiyanın parlamentdə görmək 
istədiyi və vətəndaşların seçiminə verdiyi namizədlərin siyahısına baxsanız, 
görərsiniz ki, bu gün Azərbaycanın ictimai-siyasi həyatında özünü təsdiq 
etmiş gənclərin irəli çəkilməsi ilə bağlı mühüm bir jest var. Ona görə də bu 
qənaətə gəlirik ki, bütövlükdə ölkədə aparılan islahatlara uyğun yeni bir 
parlamentin formalaşması dövrün, zamanın tələbidir. Yəni ölkə rəhbərinin 
seçki ərəfəsində əhaliyə verdiyi mesajların tərkib hissəsidir və hesab edirəm 
ki, yeni formalaşacaq parlament özü ilə Azərbaycanın siyasi həyatına 
yeniliklər gətirəcək. Bu baxımdan növbədənkənar parlament seçkiləri 
zərurət idi və artıq seçkinin astanasmdayıq. 

- İlk dəfə deputat seçilərkən parlament fəaliyyətiniz üçün müəy¬ 
yənləşdirdiyiniz meyar və prinsiplərdə, dörd il yarımlıq təcrübədən 
sonra, hansısa dəyişikliklər varmı? 

- Deyim ki, əsas ana xətt dəyişmir. Ana xətt Azərbaycan dövlətinə xid¬ 
mətdir. Mənə səs verib Milli Məclisin tribunasını əldə etməyə kömək gös¬ 
tərmiş şəxslərin, konkret olaraq seçicilərin diqqətində qalmaq, onları parla¬ 
mentdə ləyaqətlə təmsil etmək, mənsub olduğum rayonun, elin-obanm müs¬ 
bət xüsusiyyətlərini parlamentə daşımaq fəaliyyətimin əsas ana xətlərindən 
olub. Xatırlayırsınızsa, 2015-ci ildə parlament seçkilərinə gedərkən bütün 
seçicilərimin qarşısında onların əlçatan deputatı olacağıma söz vermişdim. 
Mənə elə gəlir ki, biz 4 il yarımlıq dönəmdə bu ana xətti qoruyub saxlaya 
bildik. Həm dövlətə sədaqət, həm millətə xidmət, eyni zamanda seçiciyə əl- 
çatanlıq prinsipinə sadiq qaldıq. Haqqımda deyilən fikirlərdən də belə qə¬ 
naətə gəlirəm ki, bunu edə bilmişəm. Əgər Yeni Azərbaycan Partiyası, nə¬ 
zərə alsaq ki, sədri də cənab Prezidentdir, mənim namizədliyimi yenidən 
dəstəkləyirsə, bunu mənə göstərilən yüksək etimad kimi dəyərləndirirəm. 

Sualınızın digər hissəsinə cavab olaraq bildirim ki, parlamentin görünən 
və görünməyən tərəfləri var. Mənim 2015-ci ilə qədər parlament fəaliyyətim 
olmayıb. Ancaq seçicilərin mütləq əksəriyyətinin səsi ilə parlamentdə təmsil 
olunandan sonra artıq onun mətbəxini öyrənməyə başladım. Əmin oldum ki, 
hər şey heç də kənardan göründüyü kimi deyil. Parlament də bu cəmiyyətin 
ayrılmaz hissəsidir. Bəzən adi həyatımızda arzu və istəklərimizlə imkan¬ 
larımız üst-üstə düşmədiyi kimi, orada da arzu və istəklərlə imkanlar həmişə 
üst-üstə düşmür. Məsələn, mən ixtisasca iqtisadçıyam. Ola bilər ki, hansısa 

məsələyə yanaşmam fərqlidir, yəni həmin məsələnin hüquqi tərəfi, mədəni 
tərəfi anındaca diqqətimi çəkməz. Amma qanunlar çərçivəsində mən seçi¬ 
cilərimin istək və arzularını həyata keçirməyə borcluyam. Eyni zamanda 
baxışlarım təmsil olunduğum partiyanın siyasəti ilə, mənə etimad göstərib 
parlamentə gətirən insanların istək və arzuları ilə uzlaşmalıdır. Eləmçinin, 
özünün şəxsi düşüncələrin, qabiliyyətin deputatlıq fəaliyyətini tamamla¬ 
malıdır. Yəni ortaq bir təmas nöqtəsi tapılmalıdır ki, qəbul olunan qızıl xətlə 
gedəsən və nəticədə dövlətə sədaqətini, seçicinə diqqət və qayğını, Vətənə 
olan sevgini göstərə biləsən. 

Mənim üçün ən yaddaqalan, ən unudulmaz, həmişə qürur mənbəyi ola¬ 
caq məqam ondan ibarətdir ki, parlamentdə fəaliyyət göstərdiyim dövrdə 
danışa bilməyən deputat sindromunu aradan qaldıra bilmişəm. “Biz istəyirik 
ki, seçdiyimiz şəxsin səsi Azərbaycan mətbuatından, televiziyasından gəl¬ 
sin” - deyən insanların ümidini doğrulda bildim. Laçın rayonundan seçilmiş 
bir deputat olaraq ilk dəfə Azərbaycan parlamentindən xaricə gedən nüma¬ 
yəndə heyətinin rəhbəri kimi fəaliyyət göstərə bilmişəm. Xarici beynəlxalq 
təşkilatlarda Laçın rayonunun işğalı ilə bağlı ən ümdə məsələlərin həll olun¬ 
ması, bu torpaqların həqiqətən Azərbaycana məxsus olması ilə bağlı beynəl¬ 
xalq konfranslarda fikirlərimi söyləyə bilmişəm. Bu mənim parlament həya¬ 
tımda yadda qalan illərdir ki, bu illər ərzində bunları həyata keçirdikcə dü¬ 
şünmüşəm ki, seçicələrimin sosial sifarişi də məhz bununla bağlı idi. Çünki 
seçicilərin isti münasibətindən də bunu hiss etməkdəyəm. 

Parlament həm də Azərbaycan cəmiyyətinin bir hissəsidir, ona görə də 
cəmiyyətdə baş verən hadisələr parlamentdə hansısa formada öz əksini tapır. 
Eyni zamanda parlamentin özünün də daxili mətbəxi var ki, müəyyən bir 
çərçivə daxilində hüquqlarının, səlahiyyətlərinin, təmsilçiliyinin hüdudlarını 
anlaya bilirsən. Bundan sonra qalır məsələlərə öz şəxsi nüfuzun, fərdi 
mövqeyin nöqteyi-nəzərindən müdaxilə edə bilmək bacarığın. Allahımdan 
ona görə çox razıyam ki, parlamentə qədəm qoymamışdan öncə ictimai- 
siyasi həyatda fəal olmuşam, insanlarla yaxşı təmaslar qurmuşam. Bütün 
bunlar deputat fəaliyyətim dövründə müəyən arzu və istəklərimizin həyata 
keçirilməsində böyük rol oynayıb. 

- Laçınlı seçicilərin əsas narahatlıqlarından biri də onları təmsil 
edən deputatların fəallığı ilə bağlı olub. Bu barədə soruşmaq istədik¬ 
lərimizə qismən cavab verdiniz. Öz üzərinizdə ictimai nəzarətin oldu¬ 
ğunu hiss edirdinizmi? 

- Biz Milli Məclis binasının içərisində deputatıq. Cəmiyyətə, el-oba 
arasına çıxanda isə adi insanlardan biriyəm. İstər parlamentdə və tele¬ 
viziyalarda çıxışlarım, istər müxtəlif tədbirlərdə iştirakım və xarici təş- 

kilatlarm təmsilçiləri ilə görüşlərim zamanı, istərsə də adi həyatda həmişə 
bu düşüncədə olmuşam ki, 76 min əhalisi olan bir rayonu parlamentdə təm¬ 
sil edirəm. Seçicilərimin nəzər-diqqətini həmişə öz üzərimdə hiss edərək ça¬ 
lışmışam ki, onların görmək istədiyi bir deputat ola bilim. Fikirlərin müx¬ 
təlifliyinə təbii baxıram. Amma istərdim ki, mənə olan fərqli baxışlar mə¬ 
nim ictimai-siyasi fəaliyyətimə, hansısa məsələyə olan münasibətimə olan 
fərqli baxış kimi görünsün. 

- Sizə elə gəlmirmi insanlarımızın millət vəkillərindən gözləntiləri 
həddindən artıq çoxdur? Hətta cəmiyyət torpaqlarımızın işğaldan azad 
olunmasını da daha çox deputatlardan umur. Bu cür yanaşma normal- 
dırmı? 

- Buna normal baxmaq lazımdır, çünki cəmiyyətin sifarişidir. İnsanların 
Qarabağ problemi, Azərbaycanın işğal olunmuş əraziləri ilə bağlı narahatlığı 
başa düşüləndir. Ötən 27-28 il kiçik bir dövr deyil. Artıq nəsil dəyişmək 
üzrədir. 

Amma, gəlin, məsələyə bir qədər ədalətli, real yanaşaq. Bu tip məqalə¬ 
ləri, şərhləri oxuyanda, ilk baxışdan çox populyar görünən fikirlərə nəzər 
yetirəndə məndə, istər-istəməz, bəzi suallar yaranır. Soruşmaq istəyirəm, 
parlament Qarabağı kimdən tələb etməlidir? Əgər bu parlament Azərbay¬ 
can Respublikasının parlamentidirsə, ölkənin Prezidenti, Xarici İşlər Na¬ 
zirliyi, səfirlikləri, parlamentimizin Avropa Şurasında, Avropa İttifaqında, 
ATƏT-in Parlament Assambleyasında, İslam Konfransı Təşkilatında, 
Müstəqil Dövlətlər Birliyində olan nümayəndə heyətləri bütün beynəlxalq 
konfranslarda, tədbirlərdə Azərbaycanın işğal olunmuş torpaqları, 1 milyon 
200 mindən artıq qaçqın və məcburi köçkünlərimizlə bağlı məsələləri bir 
nömrəli problem kimi önə çəkirsə, Azərbaycan parlamenti Qarabağı kinidən 
tələb etməlidir? Parlament deputatı ölkə rəhbərindən, digər dövlət orqan¬ 
larından nəyi tələb etməlidir? Ölkə rəhbəri qatıldığı hansı tədbirdə, görüşdə 
torpaqların işğaldan azad olunması ilə bağlı çıxış etmir ki? Baxın, cənab 
Prezidentin bütün çıxışlarının əsas qayəsi Azərbaycanın ərazi bütövlüyünün 
bərpası, işğal olunmuş torpaqlarımızın geri qaytarılmasıdır. Dünyanın ən 
böyük təşkilatlarında bu məsələlər qabardılır. 

O ki qaldı parlamentdə Dağlıq Qarabağ məsələsinin müzakirə olun¬ 
masına, hələ Ulu Öndərin dövründə bu məsələ parlamentdə dəfələrlə 
müzakirəyə çıxarılıb. Məsələnin həlli prosesinin bir neçə variantı - siyasi, 
siyasi-iqtisadi, iqtisadi-hərbi tərəfi müzakirə edilib. Məlum faktdır ki, tor¬ 
paqlarımızın işğaldan azad olunması Azərbaycan dövlətinin apardığı siya¬ 
sətin, xüsusilə də, xarici siyasətin mərkəzindədir. Amma deputatın torpaq¬ 
ların işğaldan azad olunmasını Azərbaycan dövlətindən tələb etməsinin 

məntiqini özüm üçün hələ də aydınlaşdıra bilmirəm. Axı biz kinidən nəyi 
tələb edirik? O nöqteyi-nəzərdən bəzi adamların bu cür münasibəti qeyri- 
ciddidir. Xüsusilə də, bu məsələdə əhalisi məcburi köçkün olan rayonlardan 
seçilən deputatları torpaqlarımızı tələb etməməkdə suçlamaq kökündən 
yanlışdır. Mən özüm Laçın rayonundanam, məcburi köçkünəm. O yanan 
evin bir sahibi də mənəm. O dağılan bağ-bağatın bir sahibi də mənəm. 
Babasının, dədəsinin, nənəsinin, anasının qəbri işğalda qalan adamlardan 
biri mənəm. Məktəbi dağılan insanlardan biri mənəm. Bağçası dağılan 
insanlardan biri mənəm. Xəstəxanası dağılan insanlardan biri mənəm. Eli- 
obası pərən-pərən düşən insanlardan biri mənəm. Kim deyə bilər ki, kimsə 
vətənini məndən daha çox sevir və yaxud mən ondan çox sevirəm?! Heç kəs 
bu iddiada ola bilməz. Torpaq işğaldan azad olunanda ən çox sevinən insan¬ 
lardan biri də mən olacağam. 

Xəyal məni aparıb haralara çıxarmır ki?! Yay gələndə millət vəkilləri 
uşaqlarını götürüb öz rayonlarına getdikləri halda, biz öz rayonumuza gedə 
bilməməyin acısını yaşayırıq. Əlbəttə, bu, paxıllıqdan doğan həsəd deyil, 
yurd nisgilinin göynərtisidir. Yəni hər bir insan o hissi öz içində keçirir, 
istər deputat olsun, istər icra başçısı olsun, istər nazir olsun, istər varlı olsun, 
istər kasıb olsun, müəllim olsun, həkim olsun. Hansı sənətin sahibi olma¬ 
sından asılı olmayaraq bizim hamımızın bir vətən həsrətimiz var. Torpaq¬ 
ların işğal altında qaldığını nəinki mənim, vətən həsrəti ilə yaşayan insan¬ 
ların heç birinin yadına salmağa ehtiyac yoxdur. 

- Ötən müsahibələrinizdə də demişdiniz ki, deputatlıq da, vəzifə də 
gəldi-gedərdir, laçmlılıq isə daimidir. Yenə də öz aktuallığını qoruyan 
bu fikirlərə nəsə əlavə edərdinizmi? 

- Siyasi mübarizənin ruhundan irəli gələn məsələ ondan ibarətdir ki, 
müəyyən qütbləşmələr olur. Çox şükürlər olsun ki, biz hələ 2015-ci il seç¬ 
kilərində bu qütbləşməni minimuma endirməyi bacardıq. Keçən dəfə də 
demişəm, bu gün də deyirəm, eyni seçki dairəsində mənimlə bərabər mü¬ 
barizəyə qoşulan insanlara da çatdırılmasını istəyirəm ki, bu mübarizə 
müvəqqətidir. Ən vacibi eyni yerdən, eyni obadan, eyni yurddan olmaq 
təəssübkeşliyimizi, düşüncəmizi itirməməkdir. Çünki biz istəsək də, istə¬ 
məsək də, sabah istənilən qeyri laçınlının, Allah bizə həmişə şadlıq qismət 
eləsin, xeyrində-şərində qarşılaşan, bir-birimizə salam verən insanlarıq. 
Hətta özümüzün yaxşı münasibətlərimiz olmasa belə, dostlarımızın, doğma¬ 
larımızın kəsişən nöqtələri çoxdur. Hər birimiz yaxşı bilirik ki, bizim ara¬ 
mızda olan bu mübarizə yalnız siyasi mübarizədir və fevralın 9-da bitəcək. 

- Həm əhalisi məcburi köçkün rayonlardan birinin deputatı olmaq, 
həm də Məcburi Köçkünlərin Sosial İnkişaf Fondunun direktoru 

vəzifəsini icra etmək çətin deyil ki? İşlərinizi necə tənzimləyirsiniz ki, 
bütün məcburi köçkünlər, o cümlədən seçiciləriniz daha çox faydalana 
bilsinlər? 

- Bəli, 2018-ci ilin noyabr ayında mənə yeni bir etimad göstərildi. 
Həmin vaxtdan deputatlıq fəaliyyətimlə yanaşı, Məcburi Köçkünlərin Sosial 
İnkişaf Fondunun direktoru vəzifəsini də ictimai əsaslarla icra etdim. Təbii 
ki, bu bizi seçən insanlara, bizə etimad göstərən insanlara xidmət etmək 
üçün əlavə imkanların verilməsi demək idi. Düzdür, fond direktoru olaraq 
işğal altında olan bütün rayonların əhalisinə xidmət göstəririk. Söz yox ki, 
məcburi köçkünlük, qaçqınlıq həyatı yaşayan insanların hər birinin problemi 
ilə məşğuluq və bu məsələdə ayrı-seçkiliyə yer yoxdur. Amma bu vəzifənin 
mahiyyəti elədir ki, bütün hallarda eyni kateqoriyaya aid olan insanların 
problemlərini daha yaxından öyrənmək imkanı qazanırsan. Mövcud prob¬ 
lemləri həll olunan insanların arasında səni seçən, sənə etimad göstərən in¬ 
sanları da görmək adamı ikiqat sevindirir. Bir də bu vəzifəni icra etmək 
mənə ona görə rahatdır ki, bu sahədə olan problemlərlə yaxından tanışam. 
Yəni bu həyatı mənə izah etməyə ehtiyac qalmır. Çünki bu həyatı özüm ya¬ 
şamış biriyəm. Deyirəm ki, mənə yataqxanada başına su daman məcburi 
köçkün haqqında heç kim danışmasın. Çünki o başına su damanın biri mə¬ 
nəm. Hansısa bir məcburi köçkün anasının, bacısının növbəliklə yataqxa¬ 
nanın dəhlizini təmizləməsini də mənə xatırlatmayın. O ananın, o bacının 
biri də mənim anam-bacım olub. Yəni bu həyatın bütün acılarını, bütün 
çətinliklərini görmüş biriyəm. Bu baxımdan iç-içə olduğun problemin həlli 
üçün ürəyini qoyursan, eyni zamanda imkanların arzularınla üst-üstə düş¬ 
düyü üçün, kimlərisə sevindirə bildiyin üçün ikiqat-üçqat rahatlıq tapırsan. 

Mən sizdən heç gizlətməyəcəyəm. 2015-ci ildə mən parlament seçki¬ 
lərinə qatılanda siz də, təbii ki, bizimlə bir yerdəydiniz. O zaman Ağcabədi¬ 
nin Taxtakörpü qəsəbəsində məcburi köçkünlərlə görüşmüşdüm və bu 
insanların nə qədər ağır şəraitdə yaşadıqlarının şahidi olmuşdum. Seçki 
ərəfəsində də, parlament seçkilərindən sonra da mənə seçicilərin arzu və 
istəklərini çatdırmışdılar. Həmişə düşünürdüm ki, ilk növbədə eyni arzuları 
ümumiləşdirib həyata keçirək. Məsələn, Masazırda yerləşən Çıraqlı kənd 
orta məktəbi üçün yeni binanın tikilməsi ilə bağlı mənə müraciət olun¬ 
muşdu. Maliyyə nazirindən xahiş etdim, məsələ müsbət həllini tapdı. Məni 
ən çox narahat edən isə Taxtakörpünün acınacaqlı vəziyyəti idi. Eyni za¬ 
manda mən rayonların məskunlaşma səviyyəsinə baxanda görürdüm ki, yeni 
binalarda məskunlaşanlar arasında ən az Laçın rayonundan olan sakinlərdir. 
Məcburi Köçkünlərin Sosial İnkişaf Fondunun rəhbəri olmaq mənə əlavə bir 
imkan verdi ki, ümumi mənzərə ilə daha yaxından tanış olum. Bir il bundan 

öncə Ağcabədinin Taxtakörpü ərazisində 645 evdən ibarət yeni bir qəsəbə¬ 
nin tikintisi ilə bağlı cənab Prezidentin tapşırığını uğurla həyata keçirərək bu 
il açılışını etdik. Artıq orada 3 böyük məktəb, eyni zamanda uşaq dünyaya 
gətirmək üçün xüsusi palata ilə təmin olunmuş xəstəxana fəaliyyət göstərir. 
Allaha min şükürlər olsun ki, neçə illərdir ürəyimdə gəzdirdiyim bir arzu da 
gerçəkləşdi və bu problemi də həll edə bildik. Laçın rayonunun orta 
məktəbləri, bağçaları, xəstəxanaları və rabitə qovşağının yeni müasir 
binalarda yerləşdirilməsi də son 4 il yarımlıq fəaliyyətimizin bir hissəsidir. 
Yeni mənzillərlə təmin olunan laçınlı məcburi köçkünlərin sayında da 
nəzərəçarpacaq artım var. Xatırladım ki, bütün bunlar ölkə başçısının 
rəhbərliyi ilə qəbul edilən Dövlət Proqramı əsasında həyata keçirilir. Bu 
nöqteyi-nəzərdən Məcburi Köçkünlərin Sosial İnkişaf Fondunun direktoru 
olmağım bu problemlərin həll edilməsində mənə əlavə stimul verir. Hesab 
edirəm ki, hələ qarşıda görəcəyimiz işlər çoxdur. Zaman gəldikcə, 
imkanlarımız artdıqca digər problemlərin də həllini həyata keçirə biləcəyik. 

- Bu da sirr deyil ki, deputatdan ən çox narazdıq fərdi problemlə¬ 
rin həllinə görə olur. Şəxsi məsələlərlə bağlı müraciətlərə necə baxırsız? 



- Mən 2015-ci ilin parlament seçkilərində seçicilərində görüşəndə də 
deyirdim ki, fərdi xahişlərin yox, kollektiv mahiyyət daşıyan xahişlərin 
həyata keçirilməsinə çalışacağam. Parlament fəaliyyətim dövründə də şahid 
oldum ki, əgər bir fərdin hansısa xahişini həyata keçirə bilirsənsə, başqa bir 

fərdin başqa formada olan xahişini həyata keçirə bilmirsənsə, o fərd səndən 
narazı qalır. Ümumi xahişləri yerinə yetirmək isə ona görə asandır ki, xahiş 
edənin şəxsi marağı yoxdur. Həmin xahişləri əlaqədər qurumlara, məsul 
şəxslərə çatdırmağa da utanmırsan. Çünki belə xahişlər qınaq yox, rəğbət 
yaradır. Həllini tapanda da faydalanan insanların sayı çoxalır. Tutaq ki, 
İsmayıllının hansısa kəndində yaşayan 60 laçmlı ailənin, orta hesabla 300 
nəfərin yol problemi var. Bu problemi miivafıq orqanların qarşısında 
qaldırıb həllinə nail olanda 60 ailə yararlanır. Oxşar hallarla vaxtaşırı 
rastlaşırıq. Beyləqanın bir kəndində 16 ailəyə işıq transformatoru lazım idi. 
Problemi həll edə bildik. Lakin ola bilsin ki, həmin 16 ailədən hansınınsa 
fərdi xahişini isə müəyyən səbəblərdən yerinə yetirmək mümkün olmayıb. 
Xalqımızın həssas təbəqəsi olan şəhid ailələrinin, Qarabağ əlillərinin və 
veteranlarının fərdi xahişlərinə münasibətim isə tamamilə fərqlidir. Vətən 
uğrunda döyüşlərdə canlarından keçən şəhidlərimizin ailə üzvlərinə, Vətən 
savaşında sağlamlıqlarını itirən qazilərimizə maddi və mənəvi dayaq dur¬ 
maq hər birimizin müqəddəs borcudur. Düşünürəm ki, bir tərəfdən, döv¬ 
lətimizin diqqət və qayğısı, digər tərəfdən, şəxsi nüfuzumuz, dostlarımızın 
qaldırılan problemlərə müsbət münasibət bildirməsi sayəsində bu kate¬ 
qoriyadan olan insanların xahişlərini mümkün qədər həll edə bilmişik. 
Əlbətdə, həllini tapmamış problemlər də kifayət qədərdir. Nə qədər ki 
cəmiyyət var, insan var, problemlər də olacaq. Bizim üzərimizə düşən isə 
yorulmadan çalışmaqdır. 

- Milli Məclisdə fəaliyyətiniz necə yadda qaldı? Nələri edə bildiniz, 
nələri etməyə çatdırmadınız? Seçicilərinizlə təmaslarınız hansı səviyyə¬ 
də baş tutdu? Əgər yenidən seçilsəniz nələri həyata keçirməyi planlaş- 
dırırsız? 

- Parlament həyatına qədəm qoyduqdan sonra çalışdıq ki, millətimiz 
üçün, bizi seçən insanlar üçün əlçatan olaq. Bu əlçatanlığın vasitələri tele¬ 
fonla əlaqələr, sosial şəbəkələr, Milli Məclisdə, laçmlıların kompakt yaşa¬ 
dığı yerlərdə keçirilən qəbullar, eləcə də xeyir-şər məclislərində olan görüş¬ 
lərdir. Çalışdıq ki, insanlarla münasibətlərimizi dəqiq quraq. Anıma etiraf 
edim ki, təmaslarımız yenə istədiyimiz səviyyədə deyil. Təbii ki, bu aktiv¬ 
liyi artırmaq lazımdır. Məsələ burasındadır ki. Laçın rayonunun insanlarının 
yerləşməsi də digər məcburi köçkün rayonlarının yerləşməsindən çox fərq¬ 
lidir, dağınıqdır. Əhali 58 rayonda məskunlaşıb. Məsələn, Lənkəranda bir 
laçınlı ailə yaşayır, Zabux kəndindəndir. Orada 42 ailə üçün tikilən binada 
həmin ailəyə də mənzil ayrılacaq. Cəlilabadda məskunlaşan 3-4 laçınlı ailə 
ilə də görüşmüşük. Onlardan biri Kürdəmirdə, digərləri isə öz istəklərinə 
uyğun olaraq Ağdamda salınmış qəsəbədə, Cəlilabadda mənzillə təmin olu- 

nacaqlar. Xaçmaz rayonunda Laçından cəmi 12 məcburi köçkün ailəsi var. 
Bu ailələrlə gedib görüşmək, onların problemlərini dinləmək həm vaxt, həm 
fiziki baxımdan çətin olsa da, imkan daxilində əlaqə qurmağa çalışmışıq. 
Kompakt yaşayan məcburi köçkünlərimizlə əlaqə yaratmaq isə daha rahat¬ 
dır. 

İndi seçki ərəfəsindəyik. Ən çox seçki məntəqəsi də Laçın rayonun¬ 
dadır, 100-dən artıq məntəqəmiz var. Hətta əhalisi, seçiciləri rayonumuzun 
əhalisindən, seçicilərindən çox olan digər məcburi köçkün rayonlarının 
seçki məntəqələri bizdəkindən azdır. 

Onu da vurğulayım ki, Azərbaycanın həyatında yeni bir dönəm baş¬ 
layır. Biz Laçın rayonundan olan gənclərin potensialından yetərincə istifadə 
etməliyik. Onları rayonumuzun elm, təhsil, mədəniyyət, iqtisadiyyat, sahib¬ 
karlıq və digər sahələrdə tanınmış insanları ilə görüşdürməyi planlaşdırırıq. 
Həm biri-birinə həyat təcrübəsini aşılaya bilsinlər, həm də şəxsi müna¬ 
sibətləri yaransın. Rayonumuzun ölkə miqyasında sayılıb-seçilən insanlarına 
oxşamaq istəsinlər. 

Bundan əlavə, məcburi köçkün qəsəbələrində məşğulluğun artırılması, 
pulsuz xarici dil kurslarının təşkili də gələcək planlarımıza daxildir. Bir 
prizmadan baxanda 4 il yarım o qədər də böyük zaman məsafəsi deyil, am¬ 
ma başqa prizmadan baxanda həm də xidmət üçün böyük bir zamandır. Elə 
məsələlər var ki, həll etmişik, elə məsələlər var ki, təməl prinsipini qoy¬ 
muşuq. Bəzi arzularımız da var ki, zamanı yetişəndə yerinə yetirəcəyimizə 
inanırıq. 

- Son olaraq seçicilərinizə və siyasi rəqiblərinizə sözUnüz... 

- Seçicilərimə, həm də siyasi rəqiblərimə sözüm ondan ibarətdir ki, bu 
seçki prosesində aktiv olsunlar. Seçkidə iştirak etmək bir vətəndaşlıq bor¬ 
cudur. Kimə səs vermələrindən asılı olmayaraq, seçici fəallığı nümayiş 
etdirməlidirlər. Seçki qutusunun başında fikirləşməyə də vaxtları olacaq. 
Onları parlamentdə ləyaqətlə təmsil edəcəklərinə inandıqları, axtaranda tapa 
biləcəkləri, xeyirdə-şərdə yanlarında olan, şəhid ailələrinə ehtiram göstərən, 
Qarabağ əlilinin probleminə biganə qalmayan insanı seçərək ən layiqli 
namizədə səs versinlər. İnanıram ki, Laçın rayonunun sakinləri, bütün seç¬ 
kilərdə olduğu kimi, qarşıdakı seçkidə də öz seçici mədəniyyətini nümayiş 
etdirərək bu fəallığı qoruyub saxlayacaqlar. Öz rəqiblərimə də uğurlar ar¬ 
zulayıram. Qoy ən güclü qalib gəlsin. 

Arif MƏMMƏDLİ 

POEZİYA 

Ağa LAÇINLI 

GÖZƏL DÜNYA 

Karvanları yola salar, boş qalmaz, 

Allah, Allah, bu nə gözəl dünyadı! 

Ağ yağışı pas götürməz, korşalmaz, 

Allah, Allah, bu nə gözəl dünyadı! 

Ağ dumanı uca dağa kürk elər, 

Ana kimi hamımıza ərk elər. 

Birimizi birimizə görk elər, 

Allah, Allah, bu nə gözəl dünyadı! 



Kələyindən kəfən biçər çox bicə, 
Havanı da süzgəcləyər hər gecə. 
Suçumuzu suya çəkər beləcə, 

Allah, Allah, bu nə gözəl dünyadı! 

Biz dolarıq, bıçağını o çərtər, 

Fil qanmı qarışqaya içirdər. 
Hamımızı bir körpüdən keçirdər, 
Allah, Allah bu nə gözəl dünyadı! 

Qoruq qoyub qorunana, qorxana, 

Hər diləyi bağlayıbdı çarxına. 

Qul olmuşuq dəyişilməz nırxına, 
Allah, Allah bu nə gözəl dünyadı! 

Bilməyəni bilən kimi öyündü, 
Ağlımız da axtarışda üyündü. 
Gizlənci var, özü boyda düyündü, 
Allah, Allah bu nə gözəl dünyadı! 

Başı qatır,ağrıları bal dadır. 

Heç demirik görəcəklər daldadır. 
Yalançının ğzünü də aldadır, 

Allah, Allah bu nə gözəl dünyadı! 

1985 


Qurulu yuvanı dağıdıb sökdük, 

Ağrı bayramıdı bu kefıköklük. 

Bir sıyıq sirdaşlıq, dəli dönüklük 
Məndən “yox” payını aldı qurtardı, - 
Oldu qurtardı. 

Satdı, gözü satdı üzü göyçəyi, 

Çoxdu bic ürəyin dal girəcəyi. 

Yazı bəyəndirən bəyaz çiçəyi 
Payızın boz yeli yoldu qurtardı, - 
Oldu qurtardı. 

Ayrıldıq çox dərdi az duya-duya. 
Hanı bir elə su suçları yuya? 
Tar-qaval gərəkməz qurduğun toya, 
Şeytan şırtığım çaldı qurtardı, - 
Oldu qurtardı. 

Küsülü ruhumuz göydə lallaşar. 
Danışan yuxumuz ha nağıllaşar. 

Bu acı ahımız çətin ballaşar, 

Təkliyin boş evi doldu qurtardı, - 
Oldu qurtardı. 


27 






Laçın yurdu - №1(24), 2020 


Ta könlüm sığınmaz gözəl gözünə. 

Ta qaçıb girmərəm köz dənizinə. 

Bir gün canıyanan döyüb dizinə 
Deyər bu yazıqlar öldü qurtardı, - 
Oldu qurtardı. 

2001 

HEÇ NƏ 

Varlıq, varlıq deyib çox guruldama, - 
O dəniz heç nədi, buxarı heç nə. 
Yoxluq var olanın tükənməz varı. 
Aşağı heç nədi, yuxarı heç nə. 

Sonu vaya düşür bu şən toyların, 

Balı ağulaşır dadlı payların. 

Səsində şam yanan şimşək çayların 
Çaxan heç nədi, çıxarı heç nə. 

Artar az savabın dərdlə dalaşsan, 
İlana-çayana sümük balıncsan. 

Ha yüz də qovrulsan, yüz də alışsan 
Ocaq küllüyündü, buxarı heç nə. 

Öyünmə bir belə, sən özcə canın, 
Düzünü söylərəm, qaralar qanın. 
Hamını öldürən diri dünyanın 
Axarı heç nədi, baxarı heç nə. 

Çoxalır yağısı çox üyüdənin, 

Kəsilir hərdəmi qara hədənin. 
Bəndləri bərkiyən bu mis bədənin 
Qalayı heç nədi, paxırı heç nə. 

Yaman goplanırsan yaxşı anında, 
Utanır ağrılar sənin yanında. 

Daşı qızıl doğan o kalanın da 
Sürüsü heç nədi, naxırı heç nə. 


Yeri yox yad elə çox uyanların, 
Özləri halsızdı o həyanların. 

Yuvası yurdunda olmayanların 
Axırı heç nədi, axırı heç nə. 

2005 

AXŞAM QÜRUBU 

Göydən axıb gəldi axşam qürubu. 
Üfüqlər dağların səhnəsi oldu. 
Qalaylı gündüzlə ağaran qobu 
Qaranlıq gecənin təhnəsi oldu. 

Nə tez dəyişildi o üzügüləş, 

Ay da göy dənizdə üzən balıqdı. 
Dünyanı qovzayan o boyda Günəş 
Nə tez quyulandı, tez yoxa çıxdı. 

Şaxıyan ildırım nəyisə əydi, 

Buludlar şığıdı yanan şilkütə. 

Bildirki tufan da elə beləydi, 

Beləydi, beləydi inişilki də. 

Hamıdan qəlbidir haman gur ocaq, 
Bir cana yaxşı bax, bir də ad-sana. 
Necə olubdusa elə olacaq, 

Yubadıb özünü dilə tutsana. 

Tarixin qəlbində az adam qalar, 

Hələ öyünmək də hədərdi, hədər. 
Sellər daşa-daşa daşda qırılar. 

Güllər aça-aça ölümə gedər. 

Dünya bizim kimi, biz dünya kimi. 
Hər qismət uzaqda, hər inam dərin. 
Son payı giindüzmü, yoxsa gecəmi, 
Əri Göylər olan bu ana Yerin?.. 

Oğıddərə, 1983 

KİTAB RƏFİ 

ÜRƏYİ LAÇINDA QALAN 
ŞAİR-JURNALİST ŞÖHLƏT ABBASIN 
İLK ŞEİRLƏR KİTABI İŞIQ ÜZÜ GÖRÜB 

Tanınmış jurnalist-şair Şöhlət Abbasın “Məni ba¬ 
ğışlama” adlı ilk şeirlər kitabı işıq üzü görüb. Qarabağ 
müharibəsinin salnaməsini yazan ilk jurnalistlərdən 
biri olan Ş.Abbasın könül çırpıntılarının toplandığı bu 
nəşrdə müəllifin vətənpərvərlik ruhunda yazdığı, doğ¬ 
ma torpağa məhəbbətlə qələmə aldığı şeirlər öz fərq¬ 
liliyi ilə diqqəti cəlb edir. Əlbəttə, bütün şairlər öz duyğularını, yaşadıqlarını 
yazır. Şair sözünə yad duyğu, yad təsir sirayət edə bilməz. 

“Məni bağışlama” kitabına “Yurd həsrətli misralar” adlı ön söz yazan 
pedaqogika üzrə fəlsəfə doktoru, Azərbaycan Yazıçılar Birliyinin üzvü Cəb¬ 
rayıl Qəhrəmanov sadə və təvazökar insan, şair-jurnalist, “Pillələr” qəzeti¬ 
nin baş redaktoru Ş.Abbası hələ ötən əsrin 70-ci illərindən tanıdığını və şeir¬ 
lərinə, yazılarına bələd olduğunu qeyd edir. “Bu kitab Şöhlət Abbasın oxu¬ 
cularla ilk görüşüdür. Mən Şöhlət Abbasa yeni yaradıcılıq uğurları və ən 
ümdəsi, ona doğma yurdlarımıza qayıtmaq gününün qismət olmasını arzula¬ 
yıram. Və sözsüz ki, həmin Qələbə gününün şərəfinə Şöhlət Abbas daha 
möhtəşəm poeziya nümunələri yaradacaq” - deyə yazan alim qeyd edir ki, 
Ş.Abbas doğulduğu Laçın torpağına, sözə, poeziyaya çox bağlı bir qələm 
adamıdır: 



Getdim dünyaları gəzdim-dolaşdım, 

Yenə də ürəyim Laçında qaldı. 

Şair bülbülə xitabən yazdığı başqa bir şeirində isə dərdini, yaşadığı 
Vətən, yurd ağrısını, köçkünlük əzabını ona anladır: 


Nə acıdır yurd həsrəti, 

Nə şirindir Vətən, bülbül. 

... Qazandığım ağ saçımdır, 
Gəncliyimdir itən bülbül... 


Şairin ilk kitabının oxucular tərəfindən də böyük maraqla qarşılanaca¬ 
ğına şübhə etmirik. 


iradə S ARI YE V A 

POEZİYA 

Ötərxan ELTAC 

MƏN ƏSGƏR ATASIYAM 

Torpağıma sadağa yaşadığım ömürlə. 

Varlığıma həkk olan həsrəti atasıyam. 

Haqqın qılıncıyla mən sərhədləri yararaq, 

Cənnət Qarabağımda arzuma çatasıyam, 

Mən əsgər atasıyam! 

Qarabağ cənnət diyar, görən hüsnünə mail, 

Laçınım başıma tac, Kəlbəcərim həmail. 

İrəvantək qalanı verdik olmadı qail, 

Düşmənimin gözünə ox olub batasıyam, 

Mən əsgər atasıyam! 

Hər kəlməm odlu kösöv, yandıracaq aləmi, 

Eşq nuru dolduracaq Laçıntək piyaləmi. 

Bir zəngulə vuracaq Cıdır düzdə Xan əmi, 

Kirs döşündə qar üstə üz qoyub yatasıyam, 

Mən əsgər atasıyam! 

Şir qorxudan cəsarət ruhumun ilhamçısı, 

Əsgərimin silahı ədalətin qamçısı. 

Səni tarixdən silər nifrətimin damcısı, 

O qanlı qırğınları sanma unudasıyam, 

Mən əsgər atasıyam! 

Bir-bir vərəqləmişəm kökünün hər qatını, 

Sən çapırsan dördnala sanma zaman atını. 

Ordumuzun qüdrəti susdurar saatını, 

Ruhum zəfər müj dəli, qələbə butasıyam. 

Mən əsgər atasıyam! 

Bir gün sona yetəcək səksəkəsi yurdumun, 

Düşmənim məhv olacaq qarşısında ordumun. 

Bürüyəcək dağları harayı “boz qurd’’umun, 

Ot basmış cığırlarda yeni yol salasıyam. 

Mən əsgər atasıyam! 

BİRCƏ-BİRCƏ 

İçimdə arzularım qanad aça, quş ola, 

O dağların qoynuna dolana bircə-bircə. 
Çiçəklərin sehrinə uyan arılar kimi 
Çiçəklərin ətrinə bulana bircə-bircə. 

Çəmənin gözəlliyi: bənövşəsi, lalası. 

Balaca bir ev idi budaqda quş yuvası. 

Çiçəkdən təzə çıxmış gilənarı, gilası, 
Qoyardımmı ağacda sulana bircə-bircə. 

Daşı üst-üstə yığıb düzəldərdim bir şəhər, 
İşimdən ləzzət alıb olardım başqa təhər. 

Söküb çəpər məftilin maşın üçün əlləşər, 

Sonra da əl atardım yalana bircə-bircə. 

Gah tutardım əlimlə günəşin şüasını, 

Gah götürüb qaçardım nənəmin əsasını. 

Ya da ki, gizləyərdim onun pul kisəsini, 

O da gileylənərdi anama bircə-bircə. 

Mal nobatı çatanda saniyələr sayardım, 

Daşdan saat düzəldib, çöpdən əqrəb qoyardım. 
Şoşan, piltan nə qədər, bir dürməklə doyardım. 
Axşam da mız qoyardım olana bircə-bircə. 

O uşaqlıq çağında gözəliymiş bu həyat. 
Vedrələrin səsiylə qurardım şənlik, büsat. 
Ağaca ip bağlayıb eyləyərdim “köhlən at” 
Sonra bağışlayardım filana bircə-bircə. 

ƏQRƏB ETMƏZ... 

Elə söz var nə deyilməz, ipə-sapa düzülməz, 

Göz yaşları göz göynədər, ya süzülər, süzülməz. 
Atalar da yaxşı deyib: “haqq nazilər, üzülməz” 
Fitnə-fəsad, xeyirxahlıq - hansı yoldu getdiyin? 
Əqrəb etməz əqrəbaya əqrəbanın etdiyin. 

Zəmanə tərs, insan nakəs, bundadırmı qurtuluş?! 
Cəmiyyətmi şeytanlaşan, əqlim gətirməz duruş. 
Bəlkə əzəl yaranışdan belə gəlib quruluş, 

Heç olubmu bir kimsənin imdadına yetdiyin? 
Əqrəb etməz əqrəbaya əqrəbanın etdiyin. 

Ata-oğul yola getmir, gəlin qurur tələni. 

Ana da qızdan küsülü, kim çəkər bu şələni? 
Qardaş qardaşa düşməndi, ən azı mən biləni - 
Yıxılanda bir əl tutmur, əzabla yekə İtdiyin, 
Əqrəb etməz əqrəbaya əqrəbanın etdiyin. 

Abırsızlıq kök atıbdı, bürüyübdü zamanı, 
Beyinlərdə kütləşmə var, seçmir yaxşı-yamanı. 
Unudulub oruc, namaz, oxuyan yox Quranı, 
Kimə ümid bəsləyirsən göstərir namərdliyin. 
Əqrəb etməz əqrəbaya əqrəbanın etdiyin. 

Zalım zaman sala bilməz hər insanı kəməndə, 
Tanrı bağışlar o kəsi, Tanrısına dönəndə. 
Paxıllıqdan, murdarlıqdan qabarırsa sinən də, 
Sözündən üfunət qoxar ağzında çeynədiyin. 
Əqrəb etməz əqrəbaya əqrəbanın etdiyin. 

MÜSAHİBƏ 

“BİR NEÇƏ QADIN OBRAZINI BİR SSENARİDƏ BİRLƏŞDİRİB 
MONOTAMAŞA HAZIRLAMAQ İSTƏYİRƏM” 

“Mən bütün əzab-əziyyətlərdən keçib, qarşıda işıq görürəm. Bəlkə də 
bu işıq mənə qismət olmayacaq. Lakin ümid ən sonda ölür. Musa Yaqubun 
şeirində də deyildiyi kimi: “Hələ bu 
adamlar mənimki deyil, mənim adam¬ 
larım sonra gələcək”. 

Bu sözləri aktrisa, sənətşünaslıq 
üzrə fəlsəfə doktoru, bədii qiraətçi 
Zülfiyyə Eldarqızı AzNews.az-a 
verdiyi müsahibəsində deyib. 

O, keçdiyi sənət yolu, arzuları və 
gələcək planları barədə danışıb. 

- Zülfiyyə xanım, keçdiyiniz sənət yolu barədə məlumat verməyi¬ 
nizi xahiş edirəm. 

- 1994-cü ildə Azərbaycan İncəsənət Universitetini bitirmişəm. 1998-ci 
ildə həmin universitetin kinoşünaslıq kafedrasında yenidən fəaliyyətə başla¬ 
dım. Sənətşünaslıq üzrə dissertasiya müdafiə etdikdən sonra səhnə danışığı 
kafedrasında dərs deməyə başladım. Fəaliyyətim 2015-ci ilədək davam etdi. 
Sonra universitetdə kadr dəyişikliyi oldu. Mən də daxil olmaqla xeyli 
müəllim işindən uzqlaşdırıldı. Sonra Cəfər Cabbarlı adma İrəvan Dövlət 
Azərbaycan Dram Teatrında çalışmağa başladım. Çox gözəl işlər ərsəyə 
gətirirdik. Bunlardan biri də Xalid Hüseynin “Min möhtəşəm günəş” əsə¬ 
rində oynamağım oldu. Elvin Mirzəyevin quruluş verdiyi tamaşa anşlaqla 
qarşılandı. Bu tamaşada iki övladını itirmiş şəhid anasını canlandırırdım. O 
tamaşa mənim həyatımda böyük rol oynadı. Heç bir reklam olmadan bütün 
biletlərimiz satılırdı. 3 illik teatr həyatımda çox gözəl obrazlar canlandırdım. 
Sonra teatrdan da uzaqlaşmalı oldum. 

- Teatrı bu qədər sevdiyiniz halda uzaqlaşmağın səbəbi nə idi? 

- Bu barədə danışmaq mənim ən yaralı yerimdir. Məni ən incidən 
məqamlardan biri olduğu üçün bu sualın üstündən keçmək istərdim. Hazırda 
audio kitabda çalışıram. İndiyə kimi minə yaxın kitabı səsləndirmişik. 
Bunun üçün çox istedadlı, xüsusi qabiliyyəti olan aktyorlar seçilib. Brend 
səsli aktyorlardır hamısı. Hazırda bütün universitetləri gəzib bunu təbliğ edi¬ 
rik. 

- Bildiyimiz kimi, seriallara da çəkilirsiz. Sizi qane edirmi serial- 
lardakı obrazlarınız və serialların ümumi vəziyyəti? 

- Yaradıcılıq olmayanda yaradıcı insan əziyyət çəkir. Hər dəfə özümə 
söz verirəm ki, daha heç bir seriala çəkilməyəcəm. Lakin sonra içimdəki 
mənəvi aclıq məni yenidən çəkilməyə məcbur edir. Teatr yoxdu deyə bu 
aclığı hiss edirəm. Hər zaman demişəm ki, serial sənət deyil. Burada 
peşəkarlığından istifadə edirsən. Lakin teatr tamam başqadır, özünü mütləq 
obraza kökləyirsən. Günlərlə bu obrazla yaşayırsan. Mənim adımı problemli 
aktrisa qoyublar. Problem də budur ki, mən rejissorlara qarşı tələbkaram. 
Dramaturgiya mütləq yaxşı olmalıdır. Deyirəm mənə verilən obraz bir qədər 
başqa cür yazılsa daha yaxşı olar. Bir peşəkar kimi ortaya öz tələblərimi qo¬ 
yuram və nəticədə rejissorlar mənim kimi aktrisa ilə işləmək istəmirlər. 
Müqavilə tələb edirəm. Çünki bəzən bir illik müqavilə bağlayırıq, sonra 
pozurlar. Yəni ya məni maşın vurur, ya da həbsxanaya düşürəm. Sonra da 
komadan qayıtmıram, həbsdən də çıxmıram, beləcə işimə son verilir. 

- Son çəkildiyiniz film barədə nə deyə bilərsiniz? 

- Bu yaxınlarda bir İndoneziya filmində çəkildim. İndoneziyadan çəki¬ 
liş qrupu gəlmişdi. Azərbaycanlı ailəsi ilə bağlı çəkilişlər oldu. Film azər¬ 
baycanlı qızla indoneziyalı oğlanın sevgisindən bəhs edirdi. Mən bu filmdə 
qızın anasını canlandırırdım. Onların çəkiliş kollektivinin iş prinsipinə, 
aktyorlara olan münasibətinə heyran qaldım. Çəkilişlər bir neçə gün Şama¬ 
xıda baş tutdu. Hava çox soyuq olduğundan bir nəfər adyalla dayanır, çəkiliş 
bitən kimi bizi bürüyürdülər ki, soyuq olmasın. 

- Canlandırdığınız obrazlar barədə nə deyə bilərsiz? Arzusunda ol¬ 
duğunuz obraz varmı? Yaxud da oynamaq istədiyiniz bir tərəf müqa¬ 
bili? 

- Bunu vurğulamaq istəyirəm ki, daha “ana” rolu oynamaqdan yorul¬ 
muşam. Çünki mən həyatda da anayam. Düzdür, deyirlər ki, sənə bu yaşda 
hansı obrazı verək? Obrazın xarakterik olması önəmlidir. Mən yaşda bir 
qadın şirkət müdiri, həbsxanaya düşmüş bir qadın da ola bilər. Yəni mü¬ 
rəkkəb psixoloji bir obraz olsun. Onu oynamaq üçün mən axtarışlar edim, 
düşünüm. Ana obrazında mən özümü oynayıram. Arzulayıram ki, Rövşən 
İsax hansısa bir filmində mənə rol versin. Cəfər Cabbarlının “Sevil” pye¬ 
sindəki Edilyanı canlandırmaq istəyərdim. 

- Son zamanlar Himlərdə və seriallarda yer verilən açıq-saçıq səh¬ 
nələr barədə nə deyə bilərsiniz? Aktrisaların açıq-saçıq geyimləri və 
fotosessiyaları barədə nə düşünürsünüz? 

- Çox təəssüf ki, gənclər sənətini ortaya qoymazdan öncə ulduz olmaq, 
tanınmaq istəyirlər. Amma bunun üçün müəyyən bir yol, zaman lazımdır. 

Əsas odur ki, bu yolu keçib gələsən. Təəssüf olsun ki, oxucu, tamaşaçı 
sənətdən çox şou-biznes adamının evi, geyimi, maşını ilə maraqlanır. Sənəti 
o qədər ucuzlaşdırıblar ki, ən sonra sənətə baxılır. Mən sosial şəbəkədə çox 
aktivəm. Studiyada bir şeir yazdırıb, onu çox normal bir geyimdə təqdim 
edən zaman o şeiri çox az adam bəyənir. Çox açıq-saçıq geyinən biri deyi¬ 
ləm. Lakin bir az qəşəng paltarda, bədəni vurğulayan geyimdə bir şəkil pay¬ 
laşanda hər kəs bəyənir. Bəlkə də bunun da günahı bizdədir. Biz camaata 
nəyi təqdim ediriksə, onu həzm edir. Bu gün hamı deyir “mən televiziyaya 
baxmıram”. Doğrudan da baxılası verilişlər yox səviyyəsindədir. Axı 
ziyalılar nəyə baxsın? Əvvəllər televizyaya bir inam var idi. Bir məsələ olan 
kimi deyirdilər “axşam televizorda dedilər”. İndi bu inam yoxdur. 

- Hansı səbəbdən bizim tamaşaçı öz filmlərimizdə yer verilən intim 
səhnələri tənqidlə qarşılayır, qəbul etmək istəmir? 

- Bizdə intim səhnələri çəkə biləcək rejissor yoxdur. Bu cür səhnələri o 
qədər gözəl oynamalısan ki, tamaşaçı qəbul edə bilsin. Mən təsəvvür edə 
bilmirəm ki, Azərbaycanda elə bir rejissor olsun ki, öpüşmə səhnəsini gözəl 
şəkildə təqdim etsin. Dünya kinosunda sevişmə səhnəsi normal qarşılanır, 
lakin bizdə qəbul olunmur. Öz filmlərimizdə bu səhnələrə baxanda “ətimiz 
tökülür”. 


- Gündəmdə olan aktrisalardan kimlərin uğuruna inanırsınız? 

- Bəyəndiklərim çoxdur. Kimlərinsə adını sadalamağı unudaram. Gü¬ 
nay Əhmədi çox bəyənirəm. Gənclərin əksəriyyəti mənim tələbələrim olub. 
Çox gözəl münasibətimiz var. Gənclik haqqında pis düşünmək istəmirəm. 

- Gələcək planlarınız barədə nə danışa bilərsiniz? 

- Çox maraqlı bir layihəm var. Bunun üçün bir teatrın direktoru ilə də 
görüşdüm. Cəfər Cabbarlının bir neçə qadın obrazını bir ssenaridə birləş¬ 


dirib monotamaşa hazırlamaq istəyirəm. 
Bunun üçün mütləq sponsor lazımdır. 
Çox adama müraciət etdim. Mənə dedi¬ 
lər ki, “bu sənin nəyinə lazımdır”. Cəfər 
Cabbarlı elə şəxsiyyətdir ki, onun əsərlə¬ 
rini oxuduqca hər zaman yeni nələrsə ta¬ 
pıram. Lakin bu, hələ də arzu olaraq qa¬ 
lıb. 


Aynur ƏLƏKBƏR 

Elnur İRƏVANLI 

OĞLUM, SƏNİ GÖZLƏYİR 

Oğlum Mehdiyev Sədinin 3 yaşının 
tamam olması münasibətilə 

Sünbül-siinbül yellənən 
Yaşıl-yaşıl zəmilər, 

Tufanların qoynunda 
Sahillərə yan alan 
Müjdə dolu gəmilər. 

“Dar gündə dayağımsan” 

Deyən dayı, əmilər, 

Oğlum, səni gözləyir. 



POEZİYA 


MURAD 


Ömrünə ömür qatan 
Çox gələcək o yazlar. 
Ruhuna sığal çəkən 
Nəğmə dolu avazlar. 
Yolun üstə duracaq 
Telli, toqqalı qızlar, 
Oğlum, səni gözləyir. 

Həyatın yoxuşları, 
Dünyanın sərt yelləri, 
Nadanın, nanəcibin 
Şeytandakı dilləri. 
Varlının açılmayan, 
Xəsisin bərk əlləri, 
Oğlum, səni gözləyir. 

Atanın, həm ananın 
Arzusunun yox sanı. 
Baban, nənən vüqarlı, 

Səni uca dağ sanı. 

Bu gün üç yaşın olur. 
Ömrün səksən, doxsanı, 
Oğlum, səni gözləyir, 
Oğlum, səni gözləyir... 

27.12.2017 


Xocalı soyqırımı ilə bağlı uşaqlar və 
yeniyetmələr arasında keçirilən 
Taekvando idman növü üzrə 
I (2018) və II (2019) yerlərin qalibi 
Məmmədov Murad Abbas oğlunun 7 
yaşının tamam olması münasibətilə 

Allahın sevimli bəndəsi kimi 
Layiq görülübsən bu ada. Murad. 
Qəlbində nə arzun, niyyətin varsa, 
Görüm tez çatasan murada, Murad. 

Amalda birinci, eşqdə dərinsən, 
Yarışda alovlu, evdə sərinsən. 
Könüllər oxşayan, suyuşirinsən, 
Desələr buğdayı, qara da, Murad. 

Meydanda bənzərsən bir qızılquşa. 
Özünsən özünə ağa, bəy, paşa. 

Uğurlar səninlə qoy gəzsin qoşa. 
İnşallah, olsan da harada, Murad! 

19.04.2019 

SÖZ ŞAİRƏ QƏNİM OLUR 

Bu dünyanın nə dərdi var. 

Hamısı hər gün mənim olur. 

Ürək qəmdən su içəndə 
Saçımda çox dənim olur. 

Ağlar könül gülməyəndə, 

İlham küsüb gəlməyəndə. 

Yazıb-poza bilməyəndə 
Söz şairə qənim olur. 

Heca uzun, bölgü rəndə. 

Cala görüm bəndi bəndə. 
Yazmayanda sözlərdən də 
İnciyib küsənim olur. 

07.08.2007, Buzovna qəsəbəsi 

HEÇ OLMASA QARABAĞI 
QAYTARAQ 

Nə müddətdir, köhlən minib at çapır, 
O yerlərdə hələ yağı, qaytaraq. 
Buludlarla qucaqlaşıb öpüşən 
Ağ çalmalı uca dağı qaytaraq. 

Güc almadıq nə qanundan, əmrdən, 
Həsrət polad, möhkəm imiş dəmirdən. 
Addım-addım, cığır-cığır ömürdən 
Ötən günü, gedən çağı qaytaraq. 


Ümid etdik axşam yenə sabaha, 
Boyun əydik əyilməyən günaha. 
Ölüləri tapşırmışıq Allaha, 

Əsirlikdə qalan sağı qaytaraq. 

Elnuram, qınayar gələcək bizi, 
Dalğalanıb töhmət, tənə dənizi. 
Qaytarmadıq İrəvanı, Təbrizi, 

Heç olmasa Qarabağı qaytaraq! 

22.03.2009, İmişli rayonu, 
Qaravəlli kəndi 

AY LAÇIN 

1992-ci il mayın 18-də Laçın 
rayonu erməni vandalları 
tərəfindən işğal olunub. 

Əsarətdə inləyirsən nə vaxtdır, 

Özü girov, dərdi kalan, ay Laçın. 
Qucağında kef məclisi qurubdur 
Səni bizdən ayrı salan, ay Laçın. 

Hara getsək, həsrət bizə tuş olub. 
Sinəmiz dağ, gözlərimiz yaş olub. 
Hörülmədik hasarına daş olub, 

Uçdu bürcün, yandı qalan, ay Laçın. 

Qəddimizi kədər əyir, qəm bükür, 
Ömrümüzü ay talayıb, il sökür. 
“Vətən” deyib haray çəkir, ah tökür 
Neçə-neçə qərib balan, ay Laçın. 

18.05.2017 

LAÇIN TOPONİMLƏRİ 

Bundan sonra da elə əsərlər yaranmalıdır ki, o əsərlər Ermənistanda 
yerləşən həmin torpaqların Azərbaycana məxsus olmasını daim, ardıcıl 
surətdə sübut etsin. Biz bunu etməliyik. Biz gələcək nəsillər üçün yol 
açmalıyıq. 

Heydər ƏLİYEV, 
Azərbaycan xalqının ümummilli lideri 

BU YERLƏRİ SƏN DƏ TANI 

Zəngəzur qəzasının çox hissəsi Ermənistana verildikdən sonra 

Azərbaycanın Laçın rayonunun Ermənistanla Qaragül sənıtindəki 
sərhədində və hər iki tərəfdə sərhədə yaxın ərazilərdəki yer-yurd adları 

Zaman-zaman Qərbi Azərbaycan torpaqlarında ermənilərin təcavüzü 
nəticəsində qəsb olunmuş türk kəndlərinin əhalisi zəngin tarix yaratmış, 
lakin bu tarix ermənilər tərəfindən ya özününküləşdirilmiş, ya da tamamilə 
yox edilmişdir. Buna baxmayaraq, onların əsrlər boyu yaşadıqları yer- 
yurdların bir çox türk mənşəli adları bu gün də yaşayır və hətta ermənilərin 
özləri tərəfindən də işlənir. Bunu nəzərə alıb Ermənistanın Gorus rayonunun 
Qaragöl səmtdə yerləşən Bayandur və Xoznavar kəndlərinin sərhədə yaxın 
yerləşən türk mənşəli yer-yurd adları olan ərazilərin bir qismi haqqında qısa 
da olsa izahlı şəkildə məlumat veririk. Bu toponimlər o yerlərin dədə- 
babalarımıza məxsus olduğunu, lap qədim dövrlərdən yaşadıqları, ömür-gün 
keçirdikləri yaşayış məskənləri olduğunu sübut edir. Bu isə zəngin tari¬ 
ximizin bir parçasıdır. Bunları gələcək nəsillər də bilməlidir. Onlar bil¬ 
məlidirlər ki, həmin toponimlərin bir çoxu zaman-zaman erməni adları ilə 
əvəz olunsa da, əksər hissəsi günümüzə qədər öz türk mənşəli adını qoruyb 
saxlaya bilmişdir. Azərbaycanlı əhalisi tamamilə deportasiya edilmiş bu 
kəndlərdə məskunlaşmış ermənilər özləri də elə həmin yerləri indinin özün¬ 
də məxsus olduğu türk adları ilə tanıyırlar. 

Ağ dərə - Bayandur kəndi ərazisində dərə. Minkənd - Gorus yolu bu 
dərədən keçir. Uzunluğu 2 kilometrə yaxın olan dərədə çoxlu bulaqlar var. 
Dərədəki nəhəng qayada (Ağ qaya) olan iri kahadan yolçular çovğundan, 
tufan və borandan qorunmaq üçün sığınacaq kimi istifadə edirdilər. Dərə 
Bayandur kəndinin qərbində Azərbaycan - Ermənistan sərhədinin 6 kilo¬ 
metrliyində yerləşir. 1920-ci il noyabrın 30-da Zəngəzur Azərbaycan və 
Ermənistan arasında iki yerə bölünərkən dərə ətraf əraziləri ilə birlikdə 

Ermənistana verilmişdir. Ermənilər Azərbaycan ərazisinə basqınlar təşkil 
edərkən dəfələrlə bu dərədən keçmişlər. 

Ağoğlan çayı - Başlanğıcını Qara göl dağ silsiləsinin şimal-şərq ətəklə¬ 
rindən götürən və Həkərinin sağ qolunu əmələ gətirən dağ çayı. Suqovuşana 
qədər uzunluğu 45-50 kilometrə qədərdir. Bu dağ çayına dərələrdən axan 
kiçik çaylar da qovuşaraq Əhmədli, Qalaça, Bozlu, Mirik, Quşçu, 
Qarıqışlaq, Sultanlar, Kosalar, Malıbəy və Zabux kəndlərindən keçib suqo- 
vuşanda Həkəriyə qarışır. Əhali bu çayı bəzən hansı kəndin ərazisindən 
keçirdisə o kəndin adı ilə də adlandırırdı: Minkənd çayı, Qarıqışlaq çayı, 
Zabux çayı və s. Zəngəzurun XIX-XX əsrlərdə çəkilmiş xəritələrində çay 
Ağoğlan çayı kimi qeyd edilmişdir. Çayda əsasən çay xanısı, qızıl balıq ya¬ 
şayır. Çayın suyundan bağ və bostanları suvarmaq, su dəyirmanlarını 
işlətmək üçün istifadə olunurdu. 

Ağ qayanın meşəsi - Sadınlar kəndinin cənubunda, Azərbaycanla 
Ermənistanın sərhədindən 500-600 metr məsafədə (Azərbaycan ərazisində) 
yerləşən meşə. Ermənilər dəfələrlə Sadınlar, Hacılar, Quşçu və Qarıqışlaq 
kəndlərinə basqın edərkən bu meşədə gizlənib pusqu qurmuşlar. Adı meşədə 
olan qayalıqla bağlıdır. Meşədə əsasən alça, palıd, ulas, ağcaqayın, cır 
armud, meşə alması (cır alma), yemişan, gərməşov, həmərsin, dovşanalması 
və s. kimi ağac və kol bitkiləri bitir. Çox ecazkar mənzərəsi var. 1992-ci ildə 
Laçının işğalından sonra meşə ermənilər tərəfindən qismən qırılıb məhv 
edilmişdir. 

Allahverdinin meşəsi - Sadınlar kəndinin qərbində meşə. Kənddə 
kolxoz dövründə meşələrə gözətçi qoyurdular. Ermənistanla Azərbaycan 
sərhədindən 500-600 metr məsafədə yerləşir. Ağ qayanın meşəsində olduğu 
kimi bu meşədə də palıd, ulas, ağcaqayın, meşə armudu, meşə alması, alça, 
quşarmudu, yemişan və s. ağac və kollar bitir. 

Ağ qaya meşəsindən fərqli olaraq ətəklərindən çoxlu bulaq axır: Dik 
yurdun bulağı, İsa bulağı, Qiblə bulağı, Qaramanın bulağı və s. Bulaqların 
suyu toplaşaraq Sadınlar dərəsinin başlanğıcında Ağoğlan çayına qovuşur. 

Aralıq - Sadınlar kəndinin qərbində Azərbaycan ərazisində sərhəddən 
1 kilometr aralı olan otlaq-örüş sahəsi kimi istifadə olunan dağ massivi. 
Aralıq Dik yurda bitişik olduğundan otlaq sahəsi və biçənək kimi istifadə 
olunurdu. İki böyük dərənin arasında olduğuna görə belə adlanmışdır. 
Keçmişdə dağın əksər hissəsində taxtalar düzəldilmişdi, əkin üçün istifadə 
olunurdu. Aralığın şimal tərəfi istifadə üçün Qarıqışlaq kəndində qurulmuş 
kolxoza verilmişdi. 

Atlıgəzən - Sadınlar kəndini əhatə edən dağ zirvəsi. Sadınlar kəndinin 
şərqində, həm də qənşərində yerləşən və dəniz səviyyəsindən 1500-1700 
metr hündürdə olan bu dağ ötən əsrdə erməni qəsbkarlarının torpaqlarımıza 

hücumu zamanı dəfələrlə döyüş meydanına çevrilmişdir. Hacılar və Sadınlar 
kəndini bir-birindən ayırır. Strateji əhəmiyyət daşıyan məntəqədir. Bu dağın 
zirvəsindən baxdıqda Sadınlar, Hacılar, Quşçu, Qarıqışlaq, Qılınclı (Qılışlı) 
kəndləri ovucun içi kimi aydın görünür. Dağın şimal-şərq tərəfi başdan- 
ayağa qədər taxtalarla örtülüdür. Toponimin necə yaranması haqqında mə¬ 
lumat yoxdur. 

Avazların yalı - Bayandur kəndi ərazisində yer adı. Otlaq-örüş kimi 
istifadə olunurdu. 

Bayandur - Keçmiş Zəngəzur qəzasında kənd. XX əsrin əvvəllərində 
Yelizavetpol quberniyasının mərkəzi Gorus olan Zəngəzur qəzasında azər¬ 
baycanlıların ermənilərlə birgə yaşadığı kənd. Ermənilər 1828-1830-cu 
illərdə Bayandur, Xoznavar, Xənəzək kəndlərinə köçürülmüşdür. O dövrə 
qədər kəndin indiki dükan yerləşən ərazidən aşağı hissəsində indiki zey- 
vəlilərin, dükandan yuxarı hissəsində isə minkəndlilərin bir hissəsinin ulu 
babaları yaşayırdılar. Birinci erməni-müsəlman davasında əhalinin bir 
hissəsi Zeyvə kəndinə, bir hissəsi isə Minkəndə köçmüş, bir növ Minkəndə 
və Zeyvəyə köçürülmüş ermənilərlə yerlərini dəyişmişlər. Çox hissəsi azər¬ 
baycanlılardan ibarət olan əhalisi 1918-ci ildə ermənilərin Zəngəzur qəza¬ 
sında törətdikləri qırğınlar zamanı qovulmuş, kənd etnik cəhətdən tamamilə 
ermənilərdən ibarət olmuşdur. Qovulmuş əhalinin əksər hissəsi Minkəddə, 
bir hissəsi isə Laçının Zeyvə kəndində məskunlaşmışdır. İndinin özündə də 
kəndin XX əsrin əvvəllərində ən mötəbər və nüfuz sahibi olan Molla 
Məhəmmədin daşdan tikilmiş yeddi otaqlı kürsülü evi qalmaqdadır. Bundan 
əlavə, kəndin türk-müsəlman əhalisinə mənsub qəbiristanlıq, yer-yurd adları 
bu gün də özünün əvvəlki adlarını saxlamaqdadır: Böyük Ağdərə, Hələyin 
düzü, Hələyin düzünün sol tərəfində böyük qəbiristanlıq (Hələyin qəbiris¬ 
tanlığı), Dolayı yurd, Sınıq bulaq, Qara bulaq, Susuz yal. Qanlı quzey. Tov¬ 
la çuxuru, Avazların yab, Dadməlik, Uzun güney, Qaraquşun yab. 

Boz dağ - Qaragölün şimal-şərq tərəfində hündür dağ massivi. Yaxın 
kəndlərin əhalisi belə adlandırır. Aşağı tərəfi Göy bulaq. Sona bulaq, Novlu 
bulağı yaylaqları, yuxarı tərəfi Böyük İşıqlı dağma qədər uzanır. Məşhur 
Oyuqlu bulaq, Çır-Çır bulaqları bu dağda yerləşir. Dağ dəniz səviyyəsindən 
2500-3000 metr yüksək olduğu üçün sərt iqlimi var. Silsilənin ən hündür 
nöqtəsi Canqurtaran adlanır. Keçmiş xəritələrdə (1905-1907-ci illər Zən¬ 
gəzur qəzasının xəritəsi) Boz dağ bütövlükdə Canqurtaran dağı adı ilə qey¬ 
də alınmışdır. Dağ səthinin çox hissəsi çınqıl ilə örtülüdür. Toponimin bu 
şəkildə (Boz dağ) adlandırılması dağın boz rəngdə olması ilə əlaqədardır. 
Daşlar dağa boz rəng verdiyindən əhali onu Boz dağ adlandırır. İşğala qədər 
elat otlaq sahəsi kimi istifadə edirdi. 

Böyük İşıqlı dağı - Qaragölün şimal-qərbində Azərbaycanla Ermənis¬ 
tanın sərhədində hündür dağ. Dəniz səviyyəsindən 3552 metr hündürlükdə, 
Qarabağ vulkanik yaylasında yerləşir. Dağ üçün sərt soyuq iqlim xarak¬ 
terikdir. Burada ancaq Qafqaz uları (dağ kəkliyi, yaxud fır kəklik) yaşaya 
bilir. 1992-ci ildən ermənilər işğal edib. 

Buzovçu dərəsi - Xoznavar (keçmiş adı Xəzinəvar) dərəsinin yuxarı 
hissəsi. Dərə Qaragölün 750-800, Cilli gölün isə 300 metrliyinə qədər 
uzanır. Dərədə çoxlu bulaqlar var. Tarixi baxımdan onların ən məşhuru Gur 
bulaqdır. Gavur arxı ilə axıdılan su mənbəyini həmin bulaqdan götürür. 

Cəddə yolu (araba yolu) - Minkənd - Gorus dağ yoluna verilən addır. 
At, ulaq və araba yoludur. Keçmiş zamanlarda Kəlbəcərdən, Şuşadan gələn 
dağ yolları Minkənddə birləşib Cəddə yolu ilə Ağ qayanın dərəsi, Qazı gölü, 
Gorus dərəsindən keçib Köhnə Gorusa, oradan da Naxçıvana gedirdi. Bu 
yol Sadınlar kəndinin qərbindəki ərazidən keçir və Azərbaycanın Ermənis¬ 
tanla dövlət sərhədini Qəysəfə adlanan yerdə kəsir. Əvvəllər bu kəsişmə yeri 
Xoznavar çayının 100 metrliyində idisə, 1987-ci ildə Sadınlar kəndinin 
Qəysəfə adlanan ərazisinin Ermənistana verilməsindən sonra Möhrələnə 
(Mehralıölən) qədər (Dam yeri təpəsinin yaxınlığı) çəkildi. Cəddə yolu stra¬ 
teji əhəmiyyət kəsb etdiyindən erməni hərbi birləşmələri keçmiş zamanlar¬ 
dan bu yolu nəzarət altında saxlamaq üçün daim Sadınlar kəndi istiqamə¬ 
tində hücum edib. 

Sovet dönəmində bu yol genişləndirildi, o yolla maşınlar da hərəkət 
edirdi. Cəddə yolundan Sadınlar, Quşçu, Mirik, Əhmədli, Minkənd, Ka¬ 
mallı, Çıraqlı və bir çox digər kəndlər də istifadə edirdi. 

Cilli göl - Qaragölün şərqində ondan 350-360 metr aralı olan göl. 
Sahəsi 23,4 hektardır. Xoznavar çayı mənbəyini bu göldən götürür. 

Çodar Həsənin yurdu - Hacılar gölünün qərbində, Dəvəboynu yüksək¬ 
liyinin cənub ətəklərində yerləşən yaylaq. Keçmiş zamanlarda Çodar Həsən 
adlı şəxsin yurd yeri olmuşdur. Azərbaycan - Ermənistan dövlətlərinin sər¬ 
hədində, Gavur arxının altında səfalı bir guşədə yerləşir. İşğala qədər Sadın- 
lar və Hacılar kəndlərinin əhalisi otlaq sahəsi kimi istifadə edirdi. 

Dadməlik - Bayandur kəndinin şimalında dəniz səviyyəsindən 1744 
metr hündürlükdə yerləşən dağ. Bayandur kəndi onun cənub ətəklərində 
yerləşir. Yaşlı adamların söylədikləri rəvayətə görə, qədim zamanlarda əha¬ 
lidən töycü toplayan zalım və qəddar məlik vergi verməyənləri ayaqyalın 
dağın ətəyindəki xırmana döşənmiş qaratikan kolunun üstü ilə yeriməyə 
məcbur edərmiş. Onlar da məliyin bu zülmündən dad-haray çəkib qışqırar- 
mışlar: “Dad məlik əlindən”. 

Dam yeri - Azərbaycan - Ermənistan sərhədində strateji yüksəklik. Dik 
daş yüksəkliyi ilə qonşu və dəniz səviyyəsindən 2070 metr yüksəklikdə 

Cəddə yolunun üstündə yerləşir. Erməni qəsbkarları kəndlərimizə hücum 
edərkən bu yüksəklikdən də çox istifadə edirdilər. Cənub ətəyində Qəysə- 
fənin düzü yerləşir. Düzün Azərbaycana aid olan hissəsi 1987-ci ildə Azər¬ 
baycandan alınıb Ermənistana verilmişdir. 

Dəvəboynu - Laçının Ermənistanla sərhədində, Hacılar gölünün qər¬ 
bində dəniz səviyyəsindən 2320 metr yüksəklikdə yerləşən dağ zirvəsi. Boz 
dağ silsiləsinin cənub-şərqində yerləşən bu dağ dəvə boynunu xatırlatdığına 
görə el arasında belə adlandırılıb. Hərbi cəhətdən strateji yüksəklikdir. Gö¬ 
zəl təbiəti olan Dəvəboynundan işğala qədər otlaq sahəsi kimi istifadə 
olunurdu. Şərq yamaclarından Gavur arxı çəkilmişdir. 

Dik Daş - Laçının Ermənistanla sərhədində, Sadınlar kəndinin ərazisin¬ 
də yerləşən dağ zirvəsi. Dəniz səviyyəsindən 1950 metr yüksək olan strateji 
ərazidir. Adı zirvədə yerləşən çox iri sal daşın olması ilə əlaqədardır. Cəddə 
yolu (Minkənd - Gorus araba yolu) onun yaxınlığından keçir. Strateji yük¬ 
səklik kimi həmişə döyüş meydanı olmuşdur. Zirvədə Sultanbəyin göstərişi 
ilə ötən əsrin əvvəllərində qazılmış səngərlər günümüzə qədər gəlib çat¬ 
mışdır. Səngərlərin ətrafında çoxlu irili-xırdalı dağ daşları var. Dədə-ba¬ 
balarımızın ötən əsrin əvvəllərində ermənilərlə döyüş meydanı olan bu dağ 
zirvəsində dağ daşlarının oyuqlarına çoxlu beşatılan və üçatılan gilizləri 
taxılmışdır. Həmin gilizlər daşlarda bu günə qədər qalmaqdadır. Dikdaş 
dağının yamaclarında əkin və biçənək kimi istifadə olunan çoxlu taxtalar 
var. Hacılar kəndindən yaylağa gedən yol məhz buradan keçir. Şərq ətə¬ 
yində Cajıxlı (Cacıqlı) düzü yerləşir. Dikdaş dəfələrlə erməni hücumlarının 
şahidi olub, ermənilərlə azərbaycanlıların döyüş meydanına çevrilib. Cənub 
yamacları Zəngəzur iki yerə bölünən zaman Ermənistana qalmışdır. 

Dik yurd - Sadınlar kəndinin qərbində yurd yeri. Adı yerin relyefi ilə 
bağlıdır. Adətən yaylaqdan qoyun-quzunu, mal-qaranı geri qaytararkən bir 
müddət Dik yurdda saxlayar, örüşün otu sovulanda oradan köçürdülər. Dik 
yurdun başından yuxarılara qalxdıqca yaylaqlar başlayır. Dik yurd sanki 
aralıq yaylaq rolunu oynayır. 

Həm güney, həm quzey tərəfləri yaxşı otlaq sahəsidir. Əkin üçün də 
yararlı yeri çoxdur. 

Dik yurdun bulağı - Dik yurdun aşağı tərəfində, Allahverdinin meşə¬ 
sinin qurtaracağında meşənin ətəyindən axan bulaq. Suyu buz kimi soyuq- 
dur. Adam barmağını bir dəqiqə də onun içərisində saxlaya bilmir. Bu bu¬ 
lağın ətrafı meşəlik olduğundan yay aylarında bulağın ətrafı əsrarəngiz 
gözəlliyə malik olur. Yaylağa gedən və yaylaqdan qayıdan yolçular bu bu¬ 
lağın suyundan içib dincələr, sərinlənərdi. Yay ayları bulağın üstündə ye¬ 
mək-içmək məclisləri qurulardı. Qızmar günlərdə otçalanlar günorta bulağın 
üstünə enər, burada nahar edib dincələrdi. 

Dolayı güney - Bayandur kəndindən 4-5 km qərbdə, Azərbaycan- 
Ermənistan sərhədindən isə 3 km-ə qədər (hava xətti ilə) cənubda Bayandur 
kəndinə məxsus ərazi. Əsasən yarımyaylaq kimi istifadə olunurdu. 1992-ci 
ilə qədər ermənilər də həmin ərazini belə adlandırırdılar. 

Əriməz - Qaragöliin şimal-qərbində dağ. Dəniz səviyyəsindən 3288 
metr yüksəklikdə yerləşir. Zəngəzur bölünərkən dağ Azərbaycanın ərazisin¬ 
də qalmışdır. 

Əyrilər - Cəddə yolunun Qoşnavrın şərq tərəfindən keçdiyi ərazi. Laçın 
rayonunun işğalına qədər otlaq-örüş kimi istifadə olunurdu. Adı yerin quru¬ 
luşu ilə əlaqədardır. 

Gavur arxı - Albaniya dövründə Qaragöldən xeyli aşağıda Məscidin 
dərəsindəki Gur bulaqdan suvarma məqsədilə çəkilmiş arx. Arxın belə ad¬ 
landırılması islam dininin Azərbaycanda yayılması ilə bağlıdır. Belə ki, bu 
gün də yaşlı adamlar (xüsusilə də islam dininə mənsub olan adamlar) islam 
dininə inanmayanları, xristian dininə mənsub olanları (ən çox da erməniləri) 
gavur adlandırırlar. Ehtimal ki, bu söz albanların bir hissəsinin islam dinini, 
bir hissəsinin isə erməni qriqoryan dinini qəbul etməsindən sonra yaran¬ 
mışdır. Gavur arxından Sadmlar və Hacılar kəndlərinin Qaragöl səmtindəki 
ərazilərində olan yaylaqlarında mal-qaranı, qoyun-quzunu suvarmaq üçün 
istifadə olunurdu. Həmin arxla su Hacılar gölünü və onun ətrafındakı, eləcə 
də Qaraçı yurdlarındakı elatı su ilə təmin edirdi. Arx İsrafilin Qalağında 
(Qaraçı yurdları ilə Hacılar gölünün sərhədində) qurtarırdı. Qara Murtuza 
bəyin dövründə arx əsaslı təmir edilmişdi. Arxın çox yerində su itkisinin 
qarşısını almaq üçün iri dağ daşlarından yonulmuş novlardan istifadə 
olunurdu. Bununla da Qaragölün Dəvəboynu və Boz dağ səmtindəki yay¬ 
laqlarında yay aylarında heyvanların içməli su problemi həll olunurdu. 
Lakin sonralar baxımsızlıq üzündən arx sıradan çıxıb. 

Göy bulaq - Qaraçılar düzünə bitişik yaylaqda bulaq. Suyu buz kimi 
soyuqdur. Səfalı, mənzərəli yaylaqdır. İşğala qədər əhali (əsasən Quşçu və 
Mirik kəndlərinin əhalisi) yay aylarında onun ətrafında alaçıqlar tikər, bütün 
yay uzunu mal-qaranı, qoyun-quzunu orada saxlayardı. Ərazidə olan qə¬ 
biristanlıq, dağ daşlarından yonulmuş qoç fiqurları buranın çox qədimdən 
istifadə olunan yaylaq yeri olduğunu göstərirdi. 

Gözət təpəsi - 1905-1907-ci və 1914-1920-ci illərdə erməni basqınla¬ 
rından kəndi müdafiə etmək üçün strateji mövqe kimi istifadə olunan dağ 
zirvəsi. Azərbaycan - Ermənistan sərhədinə yaxın (500-600 metr, hava xətti 
ilə 200 metr) Sadmlar və Hacılar kəndlərinin arasında Atlıgəzən dağının 
qərbində yerləşir. Dağın zirvəsində Sultan bəyin göstərişi ilə qazılmış sən¬ 
gər var, izləri indiyə kimi qalmaqdadır. Gözət təpəsinin düşmən tərəfindən 
alınması Laçının Sadmlar, Hacılar, Quşçu, Qarıqışlaq, Qılışlı, Bozlu kənd- 

ləri üçün böyük təhlükə törədirdi. Buradan eyni zamanda Hacılar və Sadın- 
lar kəndlərini atəş altında saxlamaq mümkün idi. 

Hacılar gölü - Qoşnavrın qərbində sönmüş vulkan kraterində yağış və 
qar suyundan əmələ gəlmiş göl. Sahəsinə görə Qoşnavrdan böyükdür. Ən 
böyük uzunluğu 388 metr, ən böyük eni 300 metr. Qədim dövrlərdə çəkil¬ 
miş Gavur arxı vasitəsilə gölə Qaragöldən aşağıda Məscidin dərəsindəki 
Gur bulaqdan su axıdılırdı. Səthi cillə örtüldüyündən Hacılar camaatı onun 
adma Cilli göl deyirdi. Gölün qərbi, Dəvəboynunun cənub ətəyi keçmişdə 
Çodar Həsənin yurdları idi. Azərbaycanda sovet hakimiyyəti qurulduqdan 
sonra göl və onun ətraf əraziləri Hacılar kəndinin istifadəsinə verilmişdi. 
Sonralar bura Qaranın yurdu adlanırdı. Keçmişdə Zəngəzur hakimi Qara 
Murtuza bəyin köçü Qaragöl və onun ətrafındakı bütün yaylaqlara düşərdi. 
Bəy özü Qaragöl yaylağında adlı-sanlı qonaqlarını qəbul edərdi. 

Hələk - Zəngəzur qəzasında XX əsrin əvvəllərinə qədər mövcud omuş 
və əhalisi tamamilə türk olan qədim Azərbaycan kəndi. Adonun (Hovannes 
Ter-Martirosyan) yazdığına görə, 1905-ci il sentyabrın 22-də ermənilər 
tərəfindən tamamilə dağıdılmış, qarət edilib yandırılmışdır. Hələk kəndinin 
xarabalıqları Bayandur və Xoznavar kəndlərinin arasında yerləşir. Əhalisi 
ermənilər tərəfindən öldürülmüş və qovulmuşdur. Kəndin dövrümüzə yalnız 
qəbiristanlığı və xarabalıqları gəlib çatmışdır. 

Hələyin qəbiristanlığı - Bayandur kəndi ərazisində vaxtilə azərbaycan¬ 
lılara məxsus qəbiristanlıq. Hələyin düzünün sol tərəfində böyük qəbiristan¬ 
lıqdır. Qəbiristanlıqda daşdan yonulmuş qoç fiquru (başı sındırılmış halda) 
olan qəbir daşları var. Bunlar bu ərazilərdə hələ çox qədim zamanlardan 
türklərin yaşadıqlarını sübut edir 

Hələyin düzü - Bayandur kəndi ərazisində sahəsi 130 hektara yaxın 
olan düzəngah sahə. Bayandur kəndinin şimalında, Xoznavar kəndinin 
cənubunda yerləşir. Hələk kəndi mövcud olduğu illərdə kənd əhalisi tərə¬ 
findən əkin və otlaq sahəsi kimi istifadə olunurdu. 

Xaç - (Sadınlar kəndində) qədim Alban qəbiristanlığı. Azərbaycan - 
Ermənistan sərhədindən təqribən 1,7 km aralı, Sadınlar kəndinin qənşərin- 
dədir. Kəndin cənubunda Böyük Qaranlıq dərəsinin iki qolu arasında sıldı¬ 
rım qayalıqların üstündə iri bir taxtada yerləşir. Qədim zamanlardan qalmış 
qəbiristanlıqda qəbirüstü daşlar üzərində insan, günəş, albanlara məxsus xaç 
təsvirləri və s. həkk olunmuşdur. Əhali arasında bu yerin “Xaç” adlandırıl- 
masmın səbəbi qəbirlərin üstündəki daşlarda həkk olunmuş xaç işarələri ilə 
bağlıdır. Kənddəki Alban kilsəsi ilə Xaç qəbiristanlığı arasındakı məsafə 
hava xətti ilə 100-120 metrdir. 

Xoznavar - Sadınlar, Hacılar, Bayandur və Kosalar kəndləri ilə qonşu 
və indiki Ermənistan ərazisində yerləşən qədim Azərbaycan kəndi. Yaşlı- 

larm dediyinə görə kəndin adı “Xəzinəvar” deməkdir. XIX-XX əsrə aid 
xəritələrdə “Xasnavr”, “Xaznavar” kimi qeydə alınmışdır. 

“Kəndin qədim adı Xandaberd (Xaznavar//Xandaberd) olmuşdur. Kən¬ 
din adı qədim türk tayfalarından biri olan gençək (xaznaxandza) etnonimi 
ilə Azərbaycan dilində “möhkəmləndirilmiş istehkamı olan kənd”, “qala” 
mənasında işlənən “var” birləşməsindən əmələ gəlmişdir. Etnotoponimdir. 
Mürəkkəb quruluşlu toponimdir. 1828-ci ilə qədər burada yalnız azərbay¬ 
canlılar yaşamışdır. 1828-ci il Türkmənçay müqaviləsindən sonra kəndə xa¬ 
ricdən köçürülən ermənilər yerləşdirilmişlər. Kənddə ermənilərlə yanaşı 
1828-ci ildə 28 nəfər, 1873-cü ildə 86 nəfər, 1897-ci ildə 180 nəfər azərbay¬ 
canlı yaşamışdır. 1918-ci ildə kənddə yaşayan azərbaycanlılar ermənilərin 
təcavüzünə məruz qalaraq qırğınlarla qovulmuşdur” (Vikipediya - açıq 
ensiklopediya). 

Erməni mənbələrinin verdiyi məlumata görə, 1918-ci ildən bu kənddə 
yalnız ermənilər yaşayır. 

Lakin 1920-ci illərdə ermənilər tərəfindən kənddən qovulmuş əhalinin 
çox hissəsi kəndə qayıtmış, kollektivləşmə dövrünə qədər orada yaşamışlar. 

Kənd Xoznavar dərəsində yerləşir. Dərə Ağoğlan çayından Qaragölə 
otuz kilometrə qədər (hava xətti ilə 15 km.) böyük bir ərazidə uzanır. 
Zəngəzur Azərbaycan və Ermənistan arasında bölüşdürülərkən dərənin az 
bir hissəsi Azərbaycana qalmışdır. Dərədən başlanğıcını Qaragöldən götü¬ 
rən kiçik Xoznavar çayı axır. Kənddə azərbaycanlılara məxsus iki böyük 
qəbiristanlıq, Xoznavar - Sadınlar yolunun təxminən 400 metrliyində olan 
Pir (yaşı məlum olmayan iki qoca palıd ağacı), ərazidə olan çoxlu sayda türk 
mənşəli yer adları, qədim alban məbədi və s. maddi-mədəni nişanələr azər¬ 
baycanlı əhalinin lap qədim zamanlardan bu kənddə yaşadığını sübut edir. 
Xoznavar 1937-ci ildə azərbaycanlı əhalisi tamamilə deportasiya edilmiş qə¬ 
dim Azərbaycan kəndidir. Sadınlar, Hacılar və Ağoğlan (Kosalar) kəndlə¬ 
rinin əraziləri Xoznavar kəndinin ərazisi ilə həmsərhəddir. 1937-ci ilə qədər 
Xoznavar əhalisinin əksəriyyəti azərbaycanlı idi. Kollektivləşmə dövründə 
kənddən sonuncu azərbaycanlılar da deportasiya olundu. Sadınlar - Xozna¬ 
var piyada yolunun üstündə olan və azərbaycanlılara məxsus iki böyük qəbi¬ 
ristanlıq bu yerlərdə azərbaycanlı əhalinin əsrlər boyu yaşadığını sübut edir. 
Erməni daşnaklarının basqını və təzyiqi nəticəsində azərbaycanlı əhalinin 
bir hissəsi 1918-ci ildə qonşu kəndlərə və Azərbaycanın digər rayonlarına 
deportasiya olunmuşdu. Bu kənddə də Albaniya dövrünə aid xristian kilsəsi 
indiyədək qalmaqdadır. Lakin ermənilər ondan dini ibadət yeri kimi istifadə 
etmirdilər. Çünki bu kilsə albanlara məxsus olmuşdur. Kənddə azərbay¬ 
canlılara məxsus qəbiristanlıq, kəndin yuxarı hissəsində qayalıqda qazılmış 
kahalar bu gün də qalmaqdadır. Kəndin ərazisində bu gün də Azərbaycan 

sözləri ilə adlandırılan çoxlu yer adlarına rast gəlmək olar: Vəli düzü, Bu¬ 
zovçu, Buzovçu dərəsi, Buzovçu dərəsinin başı, Ağ dərə, Qatıruçan, Qur- 
bantəpə, Qurban bulağı, Gur bulaq, Tavla çuxuru. Məscid, Məscidin dərəsi, 
Məscidin güneyi, Şüşə dağ və s. 

Xoznavar dərəsi - Ağoğlan çayından Qaragölə qədər uzanan (uzunluğu 
piyada yolu ilə təqribən 25 km-ə, hava xətti ilə 15 km-ə yaxındır) böyük 
dərə. Dərənin Ağoğlan çayına qovuşduğu yerdə Ağoğlan (keçmiş adı Kosa¬ 
lar) kəndi və möhtəşəm Ağoğlan qəsri yerləşir. Dərənin orta hissəsində 
əhalisi ermənilər tərəfindən deportasiya olunmuş Xoznavar (Xəzinəvar) 
kəndi yerləşir. Dərədən mənbəyini Gur bulaqdan və ondan daha yuxarılarda 
olan qar sularından alan Xoznavar çayı axır. 

Xoznavar İstisuyu - Azərbaycan - Ermənistan sərhədində mineral bu¬ 
laq. Müalicəvi əhəmiyyəti var. Hacılar, Kosalar, Xoznavar və digər kənd¬ 
lərin əhalisi istifadə edirdilər. Ağoğlan (Kosalar) kəndindən təxminən dörd. 
Hacılar və Xoznavar kəndlərinin hər birindən isə təxminən üç kilometr 
məsafədə Xoznavar dərəsində yerləşir. 

Xoznavar piri - Xoznavar kəndinin şimal-şərqində inanc yeri. Qədim 
dövrlərdən burada yaşayan azərbaycanlıların inanc yeri olmuşdur. Sadınlar 
- Xoznavar yolunun üstündə bitmiş iki palıd ağacından ibarətdir. 

İsrafilin qalağı - Qaraçılar düzü ilə Hacılar gölünün arasında daş 
qalağı. Ermənilər torpaqlarımıza hücum edərkən ətrafdakı digər strateji yük¬ 
səkliklər kimi İsrafil qalağından da istifadə edirdilər. Dəniz səviyyəsindən 
2126 metr hündürlükdə yerləşir. 

Kömür quyusunun taxtaları - Hacılar kəndinin yuxarı tərəfində - 
qərbində Azərbaycan - Ermənistan sərhədində qədim dövrlərdə hazırlanmış 
əkin yerləri. Ermənilər Hacılar kəndinə basqınlar edərkən həmişə bu strateji 
ərazini nəzarətdə saxlamışlar. Ən hündür yeri dəniz səviyyəsindən 1793 
metr, ən aşağı nöqtəsi isə 1568 metr yüksəklikdədir. Ərazi keçmiş zaman¬ 
larda sıx meşəliklərlə örtülü olmuş (sonralar meşə qırıldığından seyrəlmiş¬ 
di), kömür yandırıldığından adı belə olmuşdur. 

Qalacıq - Sadınlar, Qarıqışlaq və Hacılar kəndlərinin ərazilərinin ortaq 
hissəsi. Ərazidə kiçik bir qalanın olması ilə adlandırılmışdır. Qəbiristanlığın 
olması burada tarixin müəyyən bir dönəmində yaşayışın olmasını göstərir. 
Qalacıq böyük ərazidir. Atlıgəzən dağının şərq ətəkləri, Hacılar kəndinin şi¬ 
mal tərəfi, Yağış təpəsi, Qarıqışlaq kəndinin qərb tərəfindəki onunla qabaq- 
qənşər və başdan-başa taxtalardan ibarət olan geniş ərazi bütövlükdə Qala¬ 
cığa aiddir. Qarıqışlaq, Hacılar və Sadınlar əhalisi Qalacıqdakı sahələrdən 
əkin, biçənək və örüş kimi istifadə edirdi. Sadınlardan Hacılara gedən yol 
Qalacıqdan keçir. Ən yüksək nöqtəsi Atlıgəzən zirvəsidir (1685 metr). 

Qaraçılar (Qaraçı yurdları, Qaraçıların düzü) - Sadınlar kəndindən 
6-7 kilometr qərbdə yaylaq. Azərbaycan - Ermənistan sərhədindən 1 kilo¬ 
metrlik məsafədə Azərbaycan ərazisində yerləşən düzəngah ərazidir. Dü¬ 
zənlik sahəsi 180 ha, düzənlik hissəsinin ən böyük uzunluğu 1900 metr, ən 
böyük eni 950 metr. Qaraçılar dəniz səviyyəsindən 2195 metr yüksəklikdə 
yerləşir. Qaraçılar toponimi haqqında fikirlər birmənalı deyil. Bu yerlər tari¬ 
xin bir dönəmində Zəngəzur sultanı Qara Murtuza bəyin yay otlaq yerləri 
olmuşdur. Qara Murtuza bəyin Qaragöl və onun ətrafındakı yaylaq sahəsinə 
Məscid, Məscidin dərəsi, Yolaşan, Dəvəboynu dağının ətraf əraziləri də 
daxil idi. “Qara Murtuza bəy yaylaqlarda bir çox tikililər tikdirmişdi. O ca¬ 
maatın məscidlərdə ibadətini asanlaşdırmaq üçün indi Məscid adlanan yerdə 
məscid tikdirmişdi” (bax: Z.Nəbibəyli, “Zəngəzurun altun tacı Laçın”, 
Bakı, 2009). Belə bir fikir də var ki, Qaraçılar sözü Qara Murtuza bəyin adı 
ilə əlaqədar yaranmışdır. Bu sözün qaraçıların arandan yaylağa köç edən 
elatla birlikdə yaylağa gəlməsi ilə əlaqədar yaranması ehtimalı da var. Sta¬ 
tistik məlumatlara görə XIX əsrdə (1880-ci il) Yelizavetpol quberniyasında 
245 qaraçı yaşayırdı (Arxiv materialları). XX əsrin əvvəllərində yaşayan 
yaşlı adamların söylədiklərinə inansaq, qaraçılar yay aylarında bu yerlərdə 
ələk, xəlbir düzəldib satarmışlar. Qaraçılar düzü Cəddə yolunun yaxınlığın¬ 
da yerləşdiyindən onlar bu yaylaqda yurd salırdılar. Bu fikirlərin hamısı 
toponimi özünə məxsus şəkildə izah edir. Məncə, yurdun adı daha qədim 
zamanlara gedib çıxır. Özünəməxsus bitki örtüyünə malik, çox səfalı yerdir. 
Qaraçılar düzü Sadınlar kəndinin əhalisi tərəfindən biçənək və örüş kimi 
istifadə olunurdu. Yay aylarında Qaraçılar əsl cənnəti xatırladır. Burada bi¬ 
tən dağ laləsi, dağ zirəsi, qantəpər, çay çiçəyi, qurdotu, saysız-hesabsız gül- 
çiçək, ot örtüyü başqa yaylaqlardan çox fərqlənir. Dərman bitkiləri ilə zən¬ 
gindir. Yaylaqda Bayramın bulağı, yaxınlığında isə Göy bulaq yerləşir. Qa¬ 
raçılarda yağış və qar sularının toplandığı kiçik bir göl - Qurugöl (quraqlıq 
olanda suyu olmadığından belə adlanır) də var. Havası saf və təmizdir. Ağac 
və kol bitkiləri bitmir. 

Qanlı quzey - Bayandur kəndi ərazisində yer adı. Yaşlı insanların dedi¬ 
yinə görə Bayandur kəndinin dinc türk əhalisinin ermənilər tərəfindən pus¬ 
quya salınıb qırıldığı yerdir. 

Qaraçılar zirvəsi - Qoşnavrın şimal-qərbi, Qaraçılar düzünün cənub - 
şərqində Azərbaycanla Ermənistanın sərhədində dağ zirvəsi. Azərbaycana 
məxsusdur. Dəniz səviyyəsindən 2250 metr yüksəklikdə yerləşir. Cənub- 
şərq ətəyində Qoşnavr gölü, qərb ətəyində Hacılar gölü, şimal-qərb ətəyində 
isə Qaraçılar düzü yerləşir. Dağ bütövlükdə örüş kimi istifadə olunur. 
Erməni basqınları zamanı strateji yüksəklik kimi Cəddə yolunu nəzarətdə 
saxlamaq üçün istifadə olunmuşdur. 

Qaragöl - Dağların aynası Qaragöl Azərbaycanın özünəməxsus iqlimə 
malik ən gözəl yaylaqlarından biridir. Laçın rayonu ilə Ermənistan Respub¬ 
likasının sərhədində dəniz səviyyəsindən 2658 metr hündürlükdə yerləşir. 
Gölün ən böyük uzunluğu 1950 metr, ən böyük eni isə 1250 metrdir. 
Azərbaycan SSR Nazirlər Sovetinin 17 noyabr 1987-ci il tarixli qərarı ilə 
Qaragöl respublikalararası dövlət qoruğu yaradılmışdır. Qoruğun su hissə¬ 
sinin ümumi sahəsi 232,05 ha, qoruğun ümumi sahəsi isə 240 ha-dır. İşıqlı 
Qaragölü Qarabağ vulkanik dağ silsiləsinin cənub hissəsində, Həkəri çayı¬ 
nın sağ qolu olan Ağoğlan çayının mənbə rayonunda Böyük İşıqlı (İşıxlı) 
dağının (3548 metr) şimal ətəyində, şimal-qərbdən Dəmirdaş və Kicik İşıqlı 
(3452 metr) dağı ilə, şimaldan Canqurtaran (2790 metr) dağı, şərqdən isə 
alçaq moren tirəsi ilə əhatə olunmuşdur. Bu göl sönmüş vulkan kraterini 
xatırladan relikt su mənbəyidir. Stratiqrafık cəhətdən Qaragöl rayonu yuxarı 
pliosen yaşlı süxurlar içərisindədir, sahil xəttinin uzunluğu 5500 metr, dərin¬ 
liyi maksimum 7-8 metr, hövzəsinin sahəsi 13 kv.km-dir. Hesablamalara 
görə, göldə suyun həcmi 10 milyon kubmetrdir. Gölün suyunun şəffaflığı 4- 
6 metrdir. Gölün dibi sahilə yaxınlıqda müxtəlif ölçülü daşlardan ibarətdir. 
Mərkəzə doğru isə daşların (süxurların) ölçüsü azalır və nəhayət mərkəzi 
hissəsi xırda dənəli çöküntülərdən ibarətdir. Oktyabr ayının ikinci yarı¬ 
sından aprelin axırlarına kimi donmuş olur. Sahildən mərkəzə doğru 20-25 
metrə qədər məsafədə buzun qalınlığı 50 sm-dən çox olur. Burada qarm 
qalınlığı 40-45 sm olur. Qoruqda 102 bitki növü və yarımnövü vardır ki, 
bunlar 68 növ və 27 ailədən ibarətdir. Gölə heç bir yerdən su axını yoxdur. 
Çox təmiz və şəfalı olmasına görə xalq bu gölə müqəddəs ibadət yeri kimi 
baxırdı. Ötən əsrin səksəninci illərinin sonunda ermənilər Azərbaycan - 
Ermənistan sərhədinin yenidən dəyişdirilməsi zamanı gölün böyük hissəsini 
zəbt etdilər. Görkəmli coğrafiyaçı alim Malik Mirzəyev “Doğma yurdu 
gəzə-gəzə” kitabında Qaragöl toponimi haqqında yazır: “Bu gölün adı 
barəsində bir rəvayət də söyləyirlər. Deyilənə görə illərlə yaylaqları özünə 
məskən edən, hər bulağın başında süfrə açıb onun sularından içən, bu 
dağlara əbədi ülfət bağlayan çoban bir gün dağda yoxa çıxır. Bundan xəbər 
tutan el-oba da, dağlar da ona yas tutur. Duman-çiskin bu yerləri tərk etmir, 
havalar açılandan sonra göldən xeyli aralı Qırxbulaq adlanan bulaqların 
birindən çobanın tütəyi tapılır. Belə məlum olur ki, çobanı gölün suları 
qoynuna çəkmiş, onu udmuş, tütəyi isə yeraltı axar Qırxbulağa gətirmişdir. 
Bundan sonra el-oba gölə Qara adı verib”. 

Qatıruçan qaya - Xoznavar kəndi ərazisində çox da hündür olmayan 
(25-30 metr) qaya. Sərhəddən 700-800 metr aralı, Xoznavar kəndinin şima¬ 
lında, kəndin başının üstündədir. 

Qazı gölü - Minkənd - Gorus yolunun üstündə göl. Uzunluğu 790 metr, 
eni orta hesabla 75 metrdir. Zəngəzur qəzasının mövcud olduğu dövrlərdə 
azərbaycanlı əhalinin yaylaq yeri olmuşdur. Ətrafında keçmişdən qalan və 
dağ daşlarından hörülmüş aullar (heyvan yığmaq üçün yerlər) var. Zəngəzur 
Azərbaycan və Ermənistan arasında iki yerə bölündükdə göl ətraf əraziləri 
ilə birlikdə Ermənistana verilmişdir. 

Qətər (Qatar) qaya - Qoşanohur yaylağının yerləşdiyi dağın tən orta¬ 
sına dolanan qayalıq silsiləsi. Ümumi uzunluğu 800 metrdən artıqdır. Sanki 
ovçu belinə bağlanmış patrondaşı xatırladır. Ona görə də belə adlanır. Qoş- 
navr gölünün cənubundadır. Ermənilər Qətər qayanın ətəklərindəki düzən- 
gah ərazini Ermənistanla Azərbaycan arasında mübahisəli ərazi hesab edir¬ 
di. 1987-ci ildə bu yer üstündə Ermənistanın Xoznavar kəndinin əhalisi ilə 
Sadınlar və Hacılar kəndlərinin əhalisi arasında münaqişə olmuşdu. Düzən- 
gah yerdə və Qatar qayanın qənşərində Dam yeri adlanan ərazidə Sadınlar 
kəndinin iki iri heyvandarlıq kompleksi yerləşirdi. 

Qəysəfə (Qəysəfənin düzü) - Adı Qətər qayanın adından götürülmüş¬ 
dür, qatar kimi səf-səf düzülmüş qayalara el arasında “qaya səfi”, “qəyə sə¬ 
fi” (yerli əhalinin ləhcəsində “qaya” sözü “qəyə” kimi tələffüz olunur) Azər¬ 
baycan ilə Ermənistanın sərhədində, Xoznavar çayının sol sahilində Azər¬ 
baycan ərazisi. Zəngəzur Azərbaycan və Ermənistan arasında iki yerə bö¬ 
lünən zaman yüz hektara yaxın düzün bir hissəsi Azərbaycana, digər hissəsi 
isə Ermənistana qalmışdı. Minkənd - Gorus yolu (tarixi Cəddə yolu) həmin 
ərazinin ortasından keçir. Ərazidən əkin və maldarlıq üçün istifadə olu¬ 
nurdu. Sadınlar kəndindəki kolxoza məxsus heyvandarlıq kompleksi var idi. 

Qiblə bulağı - Minkənd - Gorus yolunun keçdiyi və Bayandur kəndi 
ərazisindəki Ağ dərədə bulaq. Yolçular səfər vaxtı bu bulağın başında din¬ 
cəlib, sonra yollarına davam edirdilər. Azərbaycan - Ermənistan sərhədinin 
beş kilometrliyində yerləşir. 

Qoşnavr - Azərbaycanın Ermənistanla sərhədində sönmüş vulkan kra- 
terində dəniz səviyyəsindən 2140 metr yüksəklikdə yerləşən göl. Gölün ən 
böyük uzunluğu 340 metr, ən böyük eni isə 210 metrdən artıqdır. “Qoşnavr” 
sözünün mənası ilə bağlı bir çox mülahizə irəli sürmək olar. Onun 200 
metrliyində ikinci bir göl - Hacılar gölü də olduğundan ehtimal ki, gölün 
(göllərin) adı bununla əlaqədardır. Yəni Qoşnavr - Qoşanohur. Amma belə 
olsaydı onda Hacılar gölü də Qoşnavr adlanardı. Mənim fikrimcə, gölün adı 
onun yerləşdiyi ərazinin quruluşu ilə bağlıdır. Qoşnavr dağın qaşmdadır. 
Sönmüş vulkan kraterində yağış sularından, qar əriməsindən toplanan nohur 
mənasındadır. “Nohur” sözü yerli əhalinin ləhcəsində novur/navur/navr ki¬ 
mi tələffüz olunduğundan göl bu adı alıb. Gölün ətrafı Sadınlar və Hacılar 
kəndlərinin əhalisi tərəfindən yay aylarında yaylaq kimi istifadə edilirdi. 

Saf, təmiz havası, ecazkar təbiəti var. Gölün qərbində Hacılar gölü (bu göl 
tamamilə cillə örtülür), şimal-qərbində Qaraçılar düzü, şərqində Sadınlar 
kəndinin əkin və otlaq sahələri yerləşirdi. Ətraf ərazilərdə olan çobanlar 
mal-qaranı, qoyun-quzunu bu göldən suvarardı. Göldəki su yağış və qar 
suyundan yığılmışdı. Quraqlıq illərində gölün suyu xeyli azalsa da, tama¬ 
milə qurumur. Hələ lap keçmiş zamanlardan Gavur arxı vasitəsilə Hacılar 
gölünə. Hacılar gölündən də arx vasitəsilə Qoşnavra su axıdılırdı. 

Qotur (Kötür) qaya - Sadınlar dərəsi ilə onun bir qolu olan Həcətkə 
dərəsinin qovuşduğu yerdə əhəng daşından ibarət çox da böyük olmayan 
qaya. Səthi kələ-kötür olduğundan ona bu ad verilmişdir. Həcətkədən və 
Sadınlar dərəsinin əsas qolundan axan kiçik çaylar həmin qayanın yanında 
birləşirlər. Kəndə piyada gedən yolçular bu qayanın altında oturub dincə¬ 
lərdilər. Yaylaq yolunun üstündədir. 

Qurbantəpə - Xoznavar çayının sağ sahilində Minkənd - Gorus yolunun 
üstündə yerləşən çox da böyük olmayan təpə. Keçmiş zamanlarda Xoznavar 
və onunla qonşu olan Hacılar, Sadınlar, Quşçu, Qarıqışlaq kəndlərinin əhali¬ 
sinin inanc yeri olmuşdur. Həmçinin, həmin kəndlərin əhalisi və yaylaqlara 
köçən elat həmişə Qurbantəpədə qurban kəsər, camaata paylayarmışlar. 

Qurban bulağı - Qurbantəpə yaxınlığında bulaq. Səksəninci illərdə er¬ 
mənilər onu boru vasitəsilə çəkib Minkənd - Gorus şose yolunun kənarında 
sərxoş olaraq ölmüş Heno adlı erməninin adma bulaq düzəltmişlər. 

Məscidin güneyi - Gur bulaqdan Qaragöliin alt tərəfmə qədər uzanan 
güney. Azərbaycan - Ermənistan sərhədi bu güneydən keçir. Ermənilər və 
Azərbaycanlılar sovet dönəmində güneydən otlaq sahəsi kimi müştərək isti¬ 
fadə edirdilər. 

Novlu bulağı - Boz dağ silsiləsinin şərqində bulaq. Yaylaq yeri. Novlu 
dərəsinin sərhədə yaxın yuxarı hissəsi. İlin bütün fəsillərində dərənin qur¬ 
taracağında qar qalır. 

Orucun dərəsi - Azərbaycanla Ermənistan sərhədində uzunluğu 1200 
metr olan dərə. Susuz dərədir. Yuxarı tərəfdən Dam yerinə qədər uzanır və 
Cəddə yolunda qurtarır. Dərənin bir tərəfi Möhrələn (Mehrab ölən) adlanır. 
Ötən əsrin əvvəllərində ermənilərlə döyüşdə həlak olmuş Mehrab adlı 
şəxsin adınadır. 

Pirin yalı - Hacılar kəndinin cənubunda Azərbaycan - Ermənistan sər¬ 
hədində yer adı. Ermənilər Hacılar kəndinə basqın zamanı bu yerdən istifadə 
edirdilər. Onlar həm də Kosalar kəndinə hücum edərkən kəndi buradan 
nəzarətdə saxlayırdılar. 

Rus yalı (sonralar Cavanşirölən) - Azərbaycan - Ermənistan sərhə¬ 
dində Azərbaycana məxsus yüksəklik. XX əsrin əvvəllərində Sultan bəyin 
və Cavad bəy Şıxlinskinin döyüşçülərinin istifadə etdikləri strateji yüksək- 

lik. Dəniz səviyyəsindən 1903 metr yüksəklikdə olub Cəddə yolundan şərqə 
tərəf uzanır. 

Sultan bəyin səngərləri - Laçının Ermənistanla sərhədi boyunca strateji 
əhəmiyyətli yüksəkliklərdə (ötən əsrin əvvəllərində) Azərbaycan kəndlərini 
erməni təcavüzündən qorumaq üçün Sultan bəyin göstərişi ilə qazılmış 
səngərlər. Sadınlar ərazisində bu səngərlər Gözət təpəsi, Dik daş, Dam yeri, 
Şapının yab və s. yerlərdə var idi. Səngərlərin içi torpaqla dolsa da, yeri 
aydın bilinirdi və səngər ətrafında yerləşən iri dağ daşlarının oyuqlarında 
döyüşçülərimiz tərəfindən taxılmış çoxlu boş üçatılan və beşatılan gilizləri 
vardı. Sadınlar və onun kimi sərhəddə yerləşən digər qonşu kəndlərin əhalisi 
keçmişdə Dik daşdan ta Qaragölə qədər uzanan dağların zirvələrində səngər 
qazaraq, torpaqlarını yadellilərdən qoruyurdu. 

Şeşə bulaq (Avazm bulağı) - Azərbaycan - Ermənistan sərhədindən 
hava xətti ilə bir kilometr yarım məsafədə dərədə yerləşir. Sadınlar kəndini 
içməli su ilə təmin edən əsas bulaq. Suyu şüşə kimi təmiz və safdır. Bulaq 
düzəldilməmişdən əvvəl qayadan çıxdığı yer şeşə buynuz şəklində olub, bir 
çalada toplanırdı. Bulağın adı da buradan götürülmüşdür. Odur ki, çox vaxt 
Şeşə bulağa Avazm bulağı da deyilirdi. Sadınlar kəndinin xeyirxah adam¬ 
larından olan Avaz adlı bir kişi 1951-ci ildə bulağın üstünü tağbənd forma¬ 
sında düzəltdirmişdir. Hündür bir qayanın dibindən axır. Kənddə olan digər 
bulaqlardan (Şor bulaq, Şükürün bulağı və s.) suyu daha təmiz və içməlidir. 

Şüşə dağ - Qaragöldən 7-8 km şərqdə Xoznavar çayının sağ sahilində 
dağ. Ermənistan ərazisindədir. Tarixi Azərbaycan kəndi olan Xoznavar kəndi¬ 
nin ərazisidir. Dəniz səviyyəsindən 2257 metr yüksəklikdə yerləşir. Səthinin 
bir hissəsi çınqılla örtülüdür. Çox hissəsindən otlaq sahəsi kimi istifadə olunur. 

Uzun yal - Ermənistan ərazisində indiki Bayandur kəndinin cənubunda 
uzunluğu 3 kilometrə yaxın olan dağlıq ərazi. Ən hündür yeri dəniz səviy¬ 
yəsindən 2129 metr hündürlükdədir. Otlaq sahəsi kimi istifadə olunurdu. 

Vəli düzü - Azərbaycanlı əhalisi 1937-ci ildə deportasiya edilmiş Xoz¬ 
navar kəndində Xoznavar çayının sağ sahilində düzəngah sahə. Minkənd - 
Gorus, Xoznavar - Gorus şose yolunun qərbin¬ 
də, Xoznavar dərəsi ilə Bayandur dərəsinin ara¬ 
sında yerləşir. Ərazi əkin və örüş sahəsi kimi 
istifadə olunur. Zəngəzur Azərbaycan və Ermə¬ 
nistan arasında iki yerə bölünərkən həmin ərazi 
indiki Ermənistan ərazilərinə qatılmışdır. Sər¬ 
həddən bir kilometrə qədər məsafədədir. 

Zakir ORUC 

ARAŞDIRMA 

II DÜNYA MÜHARİBƏSİNDƏ İTKİN DÜŞƏN LAÇINLILAR... 

Qocayev Yusif Yusif oğlu 1922-ci ildə Laçın rayonunun Alxaslı kən¬ 
dində doğulmuşdur. 1941-ci ildə Laçın RHK-dan orduya çağırılmışdır. 
Sıravi əsgər, 291-ci atıcı alayın avtomatçısı 8 iyul 1942-ci ildə itkin 
düşmüşdür. 

Quliyev Həsənqulu Həsən oğlu 1909-cu ildə Laçın rayonunun Alxaslı 
kəndində doğulmuşdur. 1941-ci ildə Laçın RHK-dan orduya çağırılmışdır. 
Sıravi əsgər itkin düşmüşdür. 

Quliyev Bayram Alış oğlu 1920-ci ildə Laçın rayonunun Alxaslı 
kəndində doğulmuşdur. 1941-ci ildə Laçın RHK-dan orduya çağırılmışdır. 
Sıravi əsgər avtomatçı 1941-ci ildə itkin düşmüşdür. 

Quliyev Bəhmən (Bəhram) Abış oğlu 1920-ci ildə Laçın rayonunun 
Alxaslı kəndində doğulmuşdur. 1941-ci ildə Laçın RHK-dan orduya ça¬ 
ğırılmışdır. Sıravi əsgər itkin düşmüşdür. 

Novruzov Məstəli İsmayıl oğlu 1920-ci ildə Laçın rayonunun Alxaslı 
kəndində doğulmuşdur. 1942-ci ildə Laçın RHK-ğı tərəfindən orduya ça¬ 
ğırılmışdır. Sıravi əsgər itkin düşmüşdür. 

Novruzov Müslüm İsmayıl oğlu 1920-ci ildə Laçın rayonunun Alxaslı 
kəndində doğulmuşdur. Laçın RHK-ğı tərəfindən orduya çağırılmışdır. 
Sıravi əsgər 1941-ci ildə itkin düşmüşdür. 

Mənbə: 

• Azərbaycan Respublikası Xatirə Kitabı, 111 cild, Q hərfi, Bakı, 2001 

• Azərbaycan Respublikası Xatirə Kitabı, XI cild, M, N hərfi, Bakı, 2011 

Hazırladı: Araz YAQUBOGLU 

POEZİYA 



GƏMİÇİYƏ 

(Akif Səmədin “Gəmiçi” şeirinə bənzətmə) 


Ömrüm olub biçim-biçim, 
Qəhər dolu vallah içim, 
Apar məni burdan köçüm. 
Ya ver zəhər, ay gəmiçi!.. 
Götür gəldiyin yerlərə, 
Apar məni ay gəmiçi. 

Hər nə gəlibsə dözmüşəm, 
Yığıb sinəmə düzmüşəm. 
Daha qəmlərdən bezmişəm. 
Götür məni, ay gəmiçi. 

O gəldiyin sahillərə 
Yetir məni, ay gəmiçi. 

Dərd bulağın qaynağından 
Sel süzülür yanağımdan. 

Bu hicranın caynağından 
Qopar məni, ay gəmiçi 
Götür, gəzdiyin yerlərə 
Apar məni, ay gəmiçi. 


Şadlıq mənə çox yabançı. 
Oldum dərdlərə davamçı. 
Kimə güvəndim yalançı, 
Götür məni, ay gəmiçi, 

O gəldiyin sahillərə 
Yetir məni, ay gəmiçi. 

Qaldım dolana-dolana, 
Çarə yox gedər olana. 
Kimin ki eli talana 
Necə olar, ay gəmiçi? 
Götür, gəldiyin yerlərə 
Apar məni, ay gəmiçi. 

Nisgil durubdur qəsdimə. 
Kor olmuşam öz tüstümə. 
Quduzlar cumub üstümə 
Qapar məni, ay gəmiçi. 
Götür, gəldiyin yerlərə 
Apar məni, ay gəmiçi. 

OVQAT 


VƏTƏN ÜNVANLI ARZULAR 

Çoxdandır Laçını yuxumda görmürdüm. Onsuz da fikrim daima qarışıq 
olur. Səbəbi düşündüklərimin bir düzümünün olmaması idi. Anlamağa 
çalışdıqlarını fikrimin süzgəcindən keçə bilmir. Neyləsəm də, olanlar haqda 
aydın nəticəyə gələ bilmirəm. Laçını bir daha real həyatda yaşam məkanım 
kimi görə bilməmək qorxusu canımı alıb daha. Müəyyənliyin olmaması 
aldadıcı ortam imiş demə... 

Bu gecə yuxuda Laçına getmişdik. Həm də bir avtobus laçınlı ilə. 
Kimlər idi bilmədim. Özüm isə orada idim. Laçına, yəni Berdzora turist 
kimi getmişdik. Yadımda qalan o oldu ki, şəhərin içərisinə getmədik. 
Girəcəkdən kəndlərə gedən yolun üstü ilə dolandıq. Heç maşından 
düşmədik də. Qarlı və toran hava idi. Bir-iki erməni gördüm. Bizə (kim 
olduğumuzu bilirdilər) məəttəl baxırdılar. Hətta kinayə ilə. Mən dayımgilin 
ev yerlərinə baxıb dedim: “Evləri söküblər, böyük bina tikiblər. İzimizi 
silirlər...” Yuxumun anlamı nəyə yozula bilər, düşünmədim də. Nə mənası 
var?! Yuxudur sadəcə... Onsuz da biz artıq nəyə məna veririk ki?! Berdzor- 
luqla Laçınlılıq arasında analoji əqli nəticəyə gəlmək üçün gərək sübutlara 
əsaslanan məntiqi əməliyyat aparasan. Amma bizim camaat məntiqin özünü 
də qırmızı donla geyindirir. İtirilmiş həqiqətin ağ rəngli donu isə çoxdan 
köhnəlib və cırılıb... Nitşe “Tanrının ölümü” əsərində göstərir ki, dəyərlər 
Tanrı yanında əsasdır. Biz içimizdəki o uca Tanrını öldürməklə əslində öz 
dəyərlərimizi də öldürdük. Tanrı əqidəsini mənfəətə satanların qəlbində qala 
bilməz. Çünki onun yeri Ucalıqdır. Nitşe bir də onu deyib: “Mənsiz 
mənimsiz.” Yəni harada olmaqdan, necə olmaqdan asılı olmayaraq... Vətən 
bizimdir... Bəlkə o böyük Tanrı sevgisini yenidən qəlblərimizə qaytaraq. 

Çoxdandır... mənə elə gəlir ki, min ildir... İlahi, nə qədər illər ötdü. O 
zamandan harada gözəllik görsəm, sanıram ki, Laçındayam. Harada bir ruhu 
dəli edən musiqi səslənsə... sanıram ki, Həkərinin səsidir. Çox zaman dur¬ 
duğum yerdə məkan və vaxt səmtini itirirəm. Nəfəsimi alanda da Laçın, 
nəfəsimi verəndə də Laçın havasına qoşuluram. Laçın mahiyyətli əzizləri 
itirdikcə... Laçından bir az da uzaqlaşıram. Hətta... bəzən Laçın insanlarının 
necə yadlaşdığını duyuram. Ürəyim sıxılır. Mən elə sanırdım ki, laçınlı 
olmaq heç kimsələrə bənzəməz. Amma... Can Laçın, səni geri ala biləcək 
oğulların olaydı... 

Bir giin olmasam... 

Sanın ki, səmada uçan bir quşam, 

Sanın ki, sapsarı payız yarpağı, 

Ya da sırsıralı soyuq bir qışam... 

Ya da çaylaqdaşı, bir qaya başı, 

Bir giiliin üstündə böcək sirdaşı... 

Bir giin olmasam , 

Sanın ki, Laçının yollarındayam, 

Zirinc kollarının yaşıl tikanlı, 

Qırmızı muncuqlu qollarındayam. 

Bir giin olmasam. 

Yerim görünəcək Çinar qayada, 

Bəlkə... yatan eli, batan torpağı 
Dərddən dəli olan ruhum oyada... 

Laçını istəmək. Qarabağı istəmək. İtirilmiş torpaqların hamısını istə¬ 
mək. Məhv olmuş milli dəyərlərimizi istəmək. Böyük tariximizin ağ qalmış 
səhifələrinin yazılmasını istəmək. Oğurlanmış mənbə-məxəzlərin tapılma¬ 
sını və sahiblənməsini istəmək. Etnogenezisinə ali dəyər vermək. Vətəndaş 
vicdanını unutmamaq. Yurdun hər yerində öz tarixini qorumaq. Qanunların 
aliliyinə əməl etmək. Dinini bilmək və vicdan sahibi olmaq. Vətən torpaq¬ 
larını işğaldan azad etmək. Milli ideyamızın atributu olan bayrağımızı 
Şuşada dalğalandırmaq. Milli ideologiyamızın baş xətti olan azərbay- 
cançılığın Vətən bütövlüyü şərtini qorumaq. Milli utancdan xilas olmaq və 
Qələbə çalmaq... Arzularımız hamısı Vətən ünvanlıdır. Vətənə sahiblik ən 
doğal və təbii, Allahdan verilən haqqımızdır. Vətənimizi istəyirik! 

Şölə MƏMMƏDLİ 


55 





Laçın yurdu - №1(24), 2020 


POEZİYA 


İlham QƏHRƏMAN 


ƏSGƏRLƏRİMİZƏ 

Sizin qarşınızda ikiqat ollam, 

Bu yurdun ən təmiz, duru yerisiz. 
Vətənin gözünün dikənəcəyi, 

Xalqın ürək qutu, qürur yerisiz. 

Parçalanmış yurdu bir yerə yığmaq, 

- Sizdən bundan özgə nə umuruq biz. 
Bir Allah bilir ki, hər gələn gecə 
Sizə umud olub göz yumuruq biz. 

Nə qədər meydanı daraldı onun, 

- Qoy şaxı açılsın - o bayraq üç rəng! 
Onun bir adı da sevinc göz yaşı, 

Ondan gözəl olmaz gözümdə heç rəng! 

Nə vaxt döyüş olur, torpaq qayıdır, 

O bayraq sizinlə irəli gedir. 

Əsgər yoldaşının son nəfəsidi 

- Bax o da dayanmır, yaralı gedir. 

İllərdi ürəkdə bir arzumuz var, 

- Düşmənin bumunu əzəsiniz bir! 

Tanrı çox görməsin, qalxsın bu töhmət, 
Papağı yan qoyub gəzəsiniz bir! 

Yan-yana sıx durun düşmən önündə, 
Amandı, sıranız olmasın seyrək! 
Tağbənd körpülərin daşları kimi 
Biri-birinizdən bərk yapışın, bərk. 

Sizin qarşınızda ikiqat ollam, 

Bu yurdun ən təmiz, duru yerisiz. 
Vətənin gözünün dikənəcəyi, 

Xalqın ürək qutu, qürur yerisiz. 
05.01.2019 



HÖKM YİYƏSt 

Mənə də çatdı hökmün, 
ta hər səsə çapmaram. 

Canıma bir od düşüb, - 
qoymağa yer tapmaram. 

Mənə də çatdı hökmün, 
burdan belə qiyamət... 
Əllərinə xma qoy, 
sünbülündə su oynat. 

Nə nədi - kim biləcək? - 
kimin nə vecinədi. 

Üzündən sual yağır - 
“Ölümlə aran necədi?” 

Deyim xəbərin olsun, - 
yandı-alışdı mənəm. 

Yaşımın bu çağında 
boynu qılınclı mənəm. 

Altdan-altdan gülürsən, 
ya diş sıxıb cırnadın?! 

Mən hökmündən çox qaçdım, 
axırda bacarmadım. 

Bu sirri bəyan edim? - 
buna təpərim olmaz. 

Bir yanımı çapalar 
inan, xəbərim olmaz?! 

İnanmaram - deyirlər - 
yetim-yesir sevənsən. 

Dünyanın nə vaxtıdır, 
belə əsir sevənsən?! 

GÖZÜ QARAM 

Gözü qaram, 
sən gedəndən sonra inan 
mən elə otuı-durdayam, - 
bir yerdə tapmıram aram. 

Gözü qaram, 

gecə göy üzü aylanır... 

Budaq gülə həvəslənir, 
sevgi gözlərdən boylanır. 

Gözü qaram, 
intizar tarım qalırmış. 

İkidən birin çıxanda 
yerində yarım qalırmış. 

Gözü qaram, 

sevgi yayır gül əkən də... 

Çox yuxaldım - gəldim gördüm 
oturmusan pilləkəndə. 

Gözü qaram, 

elə dar macalda getdin. 

Heç bir götür-qoy etmədin - 
sən hansı xəyalda getdin?! 

Gözü qaram, gözü qaram, 
sən gedəndən sonra inan 
mən elə otuı-durdayam, - 
bir yerdə tapmıram aram. 


GEDƏNƏ 

Nə vaxtdandı dartınırsan, 
Çəkirsən gərdən gedirsən. 

Bir adamlıq şəhər idim, 

Sən o şəhərdən gedirsən. 

Burdan belə nə fərqi var - 
Kim haqlıdı, kim günahda?! 
Daha bircə sakinim yox, - 
Xarabam qalıb Gün altda. 

Özümü Adəm sanırdım, 

Səni də onun Həvvası. 

Sevgim sovulmuş bostandı. 
Özüm bostan müqəvvası. 

ÇIXMADI 

(60 yaşıma) 

Adımın üstündə yarpaqtək əsdim, 
El-oba içində xatam çıxmadı. 

Bağ saldım, payıza barm gözlədim, 
Söyüdlər boy verdi, badam çıxmadı. 

İnanmazsan - nəyin nəfıni çəkdim?! 
Mən ancaq kədərin kefini çəkdim. 
Dərdi “car” etməyin ipini çəkdim, 
Cınqırım olmadı, sədam çıxmadı. 

Gedər-gəlməzlərə yollandım elə... 
Şeirdən nuş etdim hallandım elə. 
Çoxunun cildinə allandım elə. 

Adam bildiklərim adam çıxmadı. 

OVQAT 

KƏNDİMİZDƏ ÖTƏN BÜLBÜL 

(Həsrətdən və darıxmaqdan yaranmış düşüncələr) 

Xəyal uzaqlara uçdu, darıxdım... 

Bəhmən Vətənoğlu 

Mən dünyaya gözümü açıb özümü dərk edəndə doğma və yaxın insan¬ 
lardan sonra ən çox dağları görmüşəm. Gözlərimin gördüyü ilk ucalıq Sarı- 
baba dağı olub. Hərdən qanrılıb geriyə baxanda isə kəndimizin simvolu, qü¬ 
ruru, arxası və dayağı Ərtəpə dağı ilə göz-gözə, nəfəs-nəfəsə durmuşam. 
Ərtəpənin soyuq yellərində bərkimişəm, sərin mehində məst olub dincəlmi¬ 
şəm. Sinəsindən süzülüb gələn sulardan içə-içə böyümüşəm və mişnili ol¬ 
muşam. 

Mişnidə doğulub böyümüş hər bir kəs bu gün, yəni may ayının ilk 24 
saatında beynindən süzülüb dilinə gələn bu sözləri deyir: - Göydən buz da 
yağsa, alov da tökülsə bülbül Taxtalar bağında hökmən cəh-cəh vurmalıdır. 

May ayının ilk günündə bütün mişnililər Taxtalar bağında cəh-cəh vu¬ 
ran bülbülün səsinə oyanardılar. 

Bülbül özünün nehrə kimi yırğalanan yuvasının ağzında durub oxuyar, 
şirin səsini, xoş avazını Həkəri çayının ana laylası qədər əziz və doğma olan 
səsinə qatardı. 

Şirin bülbül səsinə oyanan, Həkərinin laylasına xumarlanıb yatan, Ərtə¬ 
pənin əzəmətindən qüvvə toplayan insanlar mişnililər idi. 

Onların doğulduğu torpaq halal mayadan yoğrulmuşdu. Bu torpağın 
sinəsindən fışqıran bulaqların suyundan içənlər sadə idi, mərd idi, qonaq¬ 
pərvər idi. 

Mən də bu torpaqda doğulub böyümüşdüm. İzimi babalarımın izinə 
qata-qata yerimişdim və irəliyə doğru getdikcə uşaq dünyamda rəngli xə¬ 
yallar qurmuşdum. 

Görəsən xəyallar və xatirələr olmasa yaşamağın mənası olardımı?! 

Hərdənbir xəyal adlı atımı yəhərləyib minir, xatirələr oylağına tərəf 
dördnala çapıram. Bu oylaqda kimləri, nələri görmürəm. 

İlk öncə kəndimizlə salamlaşıb məhəlləmizə gedib çıxıram. Önümə 
çıxan qonşularımızın çoxu yaman təəccüb edirlər: 

- Ayə, biz olan vaxtlarda sən bapbalaca uşaqdın. Nə tez böyüdün. Bəri 
bax, bu saçdakı gümüşü rənglər nədi? Utanmırsan qabağımıza belə çıxma¬ 
ğa? Sən ki sakit, üzüyola, dinc uşaqdın. Hara buyruğa göndərsək, yox de¬ 
məzdin. İndi niyə belə dəyişmisən? 


58 









Laçın yurdu - №1(24), 2020 


- Vallah elə həmənki adamam. Ancaq zaman adlı süzgəc məni öz mən¬ 
gənəsində elə sıxıb ki, indi tanıya bilmirsiniz də. 

Qonşularımızla sağollaşıb hər qarış torpağında ayaq izlərimi saxlayan 
həyətimizə gedirəm. Məni uzanmış saçları dağınıq, şalvarının dizlərində ya¬ 
şıl otların ləkəsi qalmış balaca bir oğlan qarşılayır. Boynunu həmişə elədiyi 
kimi azca sağa əyib gözlərini qıyan oğlan: 

- Sən kimsən? - deyir mənə. 

- Mən? 

- Hə də. Sən! 

- Tanımadın məni? Mən elə sənin özünəm də. 

- Yalan danışma. Mən hara, sən hara. Mən balaca uşağam. Sən isə yaş- 
laşmısan. Heç görünüşün də mənə oxşamır. 

- Onda gətir hər şeyi yadına salım. Bura bax, qoz ağacından asdığım 
yelləncək durur? Yoxsa qırıb atıbsan? Deynən görüm küləkli havada zoğal 
ağacına çıxıb gəmimdir deyirsənmi? Yenə sənin əlinə keçməsin deyə əl 
ağaclarını hündürə qoyurlar? Yadındadır? Onlara ip bağlayib atımdır deyə¬ 
rək minərdin. 

Qarşımdakı balaca oğlan heyrətlə üzümə baxaraq dedi: - Sən ki, buraya 
indicə gəlmisən. Axı necə ola bilər ki, mənim etdiyim bütün işlərdən xə¬ 
bərdar olasan? 

- Mən dedim axı, mən və sən eyni adamlarıq. Ancaq bizə elə bir oyun 
oynadılar ki, özümüzü tamam unutduq. Ürəyimizi iki hissəyə böldük. Bir 
hissəsini özümüzlə apardıq, o biri parasını doğulduğumuz torpaqda qoyduq. 
Deməli, sən ürəyimin evimizdə qalan parasında gizlənən ruhumsan. Hərdən 
xəyalıma gəlirsən və biz xəyalən söhbət edirik. Anladın? 

- Anladım. Amma sən niyə məni təzədən özünə qaytarmırsan? Bax 
bunu anlaya bilmirəm? 

- Bilirsən, səni özümə qaytarsam doğulduğum torpaq, həyətimiz, mə¬ 
həlləmiz hamısı yaddaş adlanan kitabdan silinər axı. Ruhumun bir hissəsi 
burada qalmalıdır ki, buraya yenidən cismən gələ bilim. 

- Eşidirsən, axı bu gün mayın biridir. Yenə bülbül Taxtalarda oxuyur, - 
dedi balaca oğlan. 

- Hə! Lap yaxşı eşidirəm bülbülün səsini. Elə bu gün məni xəyal atma 
mindirib sənin yanma gətirən də o bülbülün səsidir. 

Anidən diksindim və xəyal adlı köhlən atın belindən yıxıldım. 

Amma hərdən belə xəyala dalmağın da öz ləzzəti, öz dadı olur. Xəyal¬ 
larımız və yaddaşımız olmasa idi ötən günlərə necə qayıdardıq? 

Yaxşı hissdir xəyala dalmaq! 

Halay NADİROV 

POEZİYA 

ArifGÜRŞADOĞLU 


BİZİ BAĞIŞLAMA, AMAN, XOCALIM 

Torpağını satan kəslər bağışlanmaz! 

Əgər varsa, 

Namusunu, qeyrətini atan kəslər Bağışlanmaz! 
Sızladın, ağladın yaman, Xocalım, 

Bizi bağışlama, aman, Xocalım! 

Əsir düşdü neçə qızın, 

Neçə anan, neçə bacın. 

Bundan sonra min il ötsə, 

Dinəcəkmi bağrın başın yaran acın? 

Çəkilsə də məzarlardan duman, Xocalım. 

Bizi bağışlama, aman, Xocalım! 

Səni satan bilirdi ki. 

Bir TÜRK YURDU talanacaq. 

Ancaq hələ bilmirdi ki, 

O şərəfsiz şərəfi də taptanacaq. 

İnləsə də yüz illərlə kaman, Xocalım, 

Bizi bağışlama, aman, Xocalım! 

Neçə oğlun, neçə qızın 

Bircə qarış torpaq üçün ŞƏHİD OLDU! 

Vətən satan, 

Torpaq satan satqınlar da 
Şəhidliyə ŞAHİD OLDU! 

Tükənir qəlblərdə güman, Xocalım, 

Bizi bağışlama, aman, Xocalım! 

Bizi bağışlama, aman, Xocalım! 



60 





Laçın yurdu - №1(24), 2020 


QARABAĞ... 

Sevincə tamarzıyıq, qəmlə qucaqlaşmışıq, 

Dostu düşmən eyləyib, yada qucaq açmışıq. 
Vüqarımız tapdanıb, biz bir qucaq daşmışıq. 

Hissiz yaşa, Qarabağ!!! 

Güvənmə ürəksizə, ürəksizləşmə sən də, 

Özünü vüqarlı tut, gərəksizləşmə sən də. 

Gözümüz kordu bizim, dayan, bizləşmə sən də, 
Gözsüz yaşa, Qarabağ!!! 

“Qarabağ şikəstəsi” dağlarda şikəst qalıb, 

Səssizlik ayaq açıb, qoynunda məskən salıb. 

Qartal bayquşluq edir, zirvələri sar alıb, 

Bizsiz yaşa, Qarabağ! 

Bizsiz yaşa, Qarabağ! 

Bizsiz yaşa, Qarabağ!!! 

TƏKİ GÖZÜMƏ DOLAN LAÇIN TORPAĞI OLSUN... 

Nə eşqdən, nə aşiqdən, nə sevgidən yazaram, 
Yazdığım hər nə varsa bircə anda pozaram. 

Məzarımı dişimlə-dırnağımla qazaram. 

Ruhum da özüm kimi daşa dönsün, daşlaşsın, 

Təki gözümə dolan Laçın torpağı olsun! 

Duyacammı görəsən, bu intizar bitdimi, 

Belim bükülüb, Allah, töhmət əyib qəddimi, 

Dizim taqətdən düşüb, görünən sərhəddimi? 
Qoymaram dağ çiçəyi qürbət ellərdə solsun, 

Təki gözümə dolan Laçın torpağı olsun! 

Yıxılanda qalxmağı vüqarlı dağlar bilər, 

Yaşadımmı, öldümmü, gözümü bağlar bilər. 

Arif Laçınsız öldü, öz anam ağlar bilər, 

Boş qalan yurd yerimiz, inşallah bir də dolsun. 

Təki gözümə dolan Laçın torpağı olsun! 

QAZİLƏRİMİZ 

“ARZUSU LAÇINI İŞĞALDAN AZAD EDİB, 

HƏYATA ORADA VİDA DEMƏKDİR” 

811 saylı Laçın Alayının qərargah rəisi olmuş 
mayor Rafiq Nağıyev öz feysbuk hesabında vaxtaşırı 
döyüş xatirələrini paylaşır. Son paylaşımlarmın birin¬ 
də isə laçınlı gənc oğlanın vətənpərvərlik ruhu, necə 
böyük təkidlə döyüşə can atması barədə xatirəsini bö¬ 
lüşüb: “1993-cü ilin əvvəllərində qərargaha boylu-bu- 
xunlu, yaraşıqlı bir oğlan gəlmişdi. Orduya yazılaraq 
döyüşmək istədiyini bildirirdi. Hərbi biletini istədim. 

Dedi ki, hələ almamışam. 18 yaşı yox idi. Ona görə 
də geri qaytardım. Amma sonra xəbər tutdum ki, giz- 
lincə döyüşçülərə qoşularaq müdafiə mövqelərində dayanıb. Yanıma çağırıb 
yenidən geri qaytardım. 

Bir neçə gündən sonra əvvəllər gördüyüm, Laçın rayonunun Xaçınyalı 
kəndindən olan Tufan müəllim yanıma gəldi. Bir xahiş üçün gəldiyini söy¬ 
lədi. Xahişini deyəndə özümə yer tapa bilmədim. Oğlunu içəri çağırdı. Yaşı 
çatmadığına görə qovduğum oğlan idi. Dedi ki, bir aya əsgər yaşı da çata¬ 
caq. “18 yaşı tamam olanda gətirərsən” - dedim. Tufan müəllim ayağa qal¬ 
xıb dedi ki, mən onu geri qaytara bilmərəm. Səbəbini də izah elədi. Oğlu ev¬ 
də deyib ki, ata, sən mənə vətəni sevməyi öyrətmisən: “İndi Vətən dardadır. 
Bizim ailədən də kimsə müharibəyə getməlidir. Sən getsən bizi saxlayan ol¬ 
mayacaq. Anam getsə gərək biz başımıza yaylıq bağlayaq. Ona görə də mən 
getməliyəm”. 

Evin tək övladı idi. Lap yaşı çatsa belə, qanunun tələblərinə görə mən 
onu hərbi hissəyə götürə biməzdim. Yaranmış vəziyyətdən çox təsirləndim. 
Ad-soyadını əmr kitabına yox, başqa kitaba yazdım - Niyaməddin Tufan 
oğlu İmranlı. 

Tufan müəllimi yola salanda dedim ki, əgər nazirlikdən ailənin tək öv¬ 
ladını döyüşən hissəyə götürdüyümü bilsələr məni hərbi tribunala verərlər. 
Əvvəlcə Rauf Məmmədovun komandanlığına verdim və dedim ki, onu dö¬ 
yüşə göndərmə. Amma Cəbrayıl uğrunda gedən döyüşlərdə ön mövqelərdə 
vuruşurdu. Atasına xəbər göndərib oğlunu evə aparmasını xahiş etdim. Əgər 
ona nəsə olsaydı mən həbs edilməliydim. 811 saylı hərbi hissə ləğv edildik¬ 
dən sonra biz 896 saylı Cəbrayıl Alayına keçdik. Ağdamın Salahlı Kəngərli 
kəndində döyüş zamanı Elçin Muxtarovun bölüyündən 65 nəfər şəhid 
olmuş, Niyaməddin təsadüf nəticəsində sağ qalmışdı. 

1993-cü ilin yanvarında Horadiz qəsəbəsinə getdik. 27 yanvar 1993-cü 
ildə Prezidentin təsdiq etdiyi əmrlə 896 saylı hərbi hissə soldan Araz çayı, 
sağdan Lələtəpə yüksəkliyi istiqamətində daxili hücuma keçdi. İki gün 
müddətində Mehdili kəndini və Lələtəpə yüksəkliyini azad etdik. Mən 
yüksəkliklə üzbəüz komanda məntəqəsində ikən tank atəşindən zərbə 
dalğasına məruz qaldım. Danışa bilmirdim, başım uğuldayırdı. Məni aşağı 
qərargaha gətirdilər. Qərargahda məni daxili qoşun alayının komandiri 
Şabanov və polkovnik Arif Salahov qarşıladı. Həkim hospitala göndəriş 
yazdı. Yaralıları da şəhidləri aparmaq üçün uyğunlaşdırılmış avtobusa yığdı¬ 
lar. Yaralıları avtobusa daşıyarkən kimsə dedi ki, Niyaməddin İmranlı adlı 
yaralını tapa bilmirik. Elə bil məni tok vurdu. Bir az özümə gəldim. Avto¬ 
busdan düşüb yaralı və şəhidlərin arasında Niyaməddini axtardım. Bir neçə 
dəqiqədən sonra Niyaməddini budu şalvarın üstüntən sarıqlı vəziyyətdə gə¬ 
tirdilər. Yarasına baxdım. Sağ budunda deşib keçən, sol budunda isə cırıb 
keçən güllə yarası vardı. Mən ona bərk açıqlandım. Dedi ki, komandir, hos¬ 
pitala getməyəcəm: “Mənim əlim sağ, ayağım sağ. Hospitalda mənə demə- 
yəcəklərmi utanmırsan, bu balaca yaradan ötrü bura gəlmisən?” 

Nə qədər təkid etsəm də, avtobusa minmədi. Çox kövrəldim. Mənə ve¬ 


rilən göndərişi cırıb dedim 
ki, mən də getmirəm. Av¬ 
tobus bizsiz getdi. Onun 
yaralarını sarıtdırdım. 30 
yanvarda 896 saylı hərbi 
hissə də ləğv edildi. Mən 
Bakıya gəldim. Niyaməd¬ 
din haradansa eşidib ki, 
701 saylı hərbi hissədə ək¬ 
səriyyəti laçınlılardan iba¬ 
rət olan batalyon var. Son- 
ralar xidmətini həmin hərbi 
hissədə davam etdirib. 



Yazdıqlarımın hamısı nöqtə-vergülünə kimə həqiqətdir. Mən həmişə de¬ 
mişəm ki, Niyaməddin kimi döyüşçülərlə İrəvanı da almaq olar. 

Niyaməddin İmranlı iki övlad atasıdır. Arzusu Laçını işğaldan azad 
edib, həyata orada vida deməkdir”. 

POEZİYA 


Saqif ZEYNAL 


MƏKTUB 

Ülvi şəhidimiz Ülvinin xatirəsinə 


O gecə üç rəngli bayrağa bükülü 
Bir məktub gəldi cəbhədən 
Allahın da əlini alnına, 
Gözlərinin üstünə qoyub 
Baxdıqca gözündən itən 
Bu kimsəsiz uzaqlara... 

Vətən şəhid yollamışdı 
Tabut zərfində... 

Dərdindən qol götürüb 
Oynadı nənəsi Göyüş arvad. 
Sülh quşları kimi 
Uçub getdi əlləri... 

Uçub getdi üzü Laçına. 


Gözlədiyin gün doğmadı. 
Əkdiyin ağac bitmədi. 
Ömrü, günü yalan nənəm, 
Nə qaldı, yalan olmadı?! 
Gözünün çəkdiyi yolla, 
Gözlədin, gələn olmadı. 
Gözü yolda qalan nənəm. 
Yollar bunu bilən deyil. 
Min illərdir gəlməyənin 
Bircə günə gələn deyil... 



Hardasa güllələdilər 
Göyərçinləri... 

Hardasa nənələrin qoynuna 
düşdü ölmüş əlləri... 

GÖZÜ YOLDA QALAN 
NƏNƏM 

Gözü yolda qalan nənəm, 

Göz oynatdı nəvələrin. 

Yolları da yığıb getdi, 

Ömür yüklü dəvələrin. 
Yurd-yuvası talan nənəm, 
Qürbət səni isitmədi. 


GETMƏK ÜÇÜNDÜR 

Sonsuzluğun o üzündən 
Məni çağırır uzaqlar. 
Bilirsənmi, gedənlər yox. 
Qalanlar uduzacaqlar. 
Gedəcəyəm buralardan. 

Ax, bu necə xeyir-şərdi?! 
Buralar ki, Allahın da 
Gözündən düşdüyü yerdi. 
Buralarda hər şey, hər şey... 
Sonuncu nəğmələr kimi 
Oxunub bitmək üçündür. 

Bir doğma da gətirməyən 
Bu yollar getmək üçündür... 

Akif AZ ALP 


POEZİYA 


XOCALI YÜRÜŞÜ 

"Xocalıya ədalət! ” beynəlxalq 
kampaniyasının uğurlarına... 

Üstü açıldıqca dünya önündə, 

Son əsrin son etnik cinayətinin, 
Canilər xofdadır anım günündə 
Dəhşətli Xocalı müsibətinin! 

Çağdaş eseslərlə nəhs sarayında, 

S nöqtə S artıq öz harayında! 

Bir-bir ölkələri, sədləri aşır. 

Ağır rekviyemlər, sərgilər..., yahu! 
Qitələr ərşində nakam dolaşır, 

Düz 613 şəhidin ruhu!.. 

Çağdaş eseslərin şər sarayında, 

S nöqtə S yalnız taxt harayında! 

Artıq dalandadır yeni nasistlər, 
Yırtılmaqda cırtdan Hitlerin “don”u! 
Artıq dalandadır daşnak faşistlər, 
Yaxınlaşmaqda xortdan fürerin sonu! 

Çağdaş eseslərlə nəhs sarayında, 

S nöqtə S artıq tac harayında! 


Xalqı üz döndərcək, havadar gəzir, 
Qarşısın almağa haqqın səsinin. 
Amansız hökmünü indidən sezir 
Növbəti Nrimberq məhkəməsinin! 

Çağdaş eseslərlə nəhs sarayında, 

S nöqtə S artıq can harayında! 

2017 

BİR BAYATIYA 
SON SÖZ YERİNƏ 

Bir sütül oğlanın lal baxışından 
Ay üzündə qalan o izlər haqqı! 

Göydən müjdə alan bir bakirənin 
Bətninə əkilən o sözlər haqqı! 

Dünyanı yaradan sevgidir ancaq, 
Dünyanı yaşatsa, o yaşadacaq! 



“Böyük Hayıstan” faş etdikcə özün, 
Gestapo əl atır hər cür hiyləyə. 
Soyqırımın izin azdırmaq üçün, 
Vermaxt hər gün cumur qanlı fitnəyə! 

Çağdaş eseslərin şər sarayında, 

S nöqtə S yalnız qan harayında! 


Sürünə-sürünə bir kam yolunda 
Qançır-qançır olan o dizlər haqqı! 
Ümidin sonundan bir qaraltıya 
Baxa-baxa dolan o gözlər haqqı! 
Dünyanı yaşadan sevgidir ancaq, 
Dünyaya nə qalsa, ondan qalacaq! 

1980 

* * * 

Üşüyürəm, yandır baxışlarını, 

At çiynimə işvələrini! 
Məlhəmindən öncə üstümə 
elə sər ki təbəssümünü, 
iliyimdə hiss edim səni! 
Ağrıyıram, yaram göynəyir, 
Dərindi, görünməz gözü gözünə! 
Sadəcə başını əyib köksümə, 
elə sıx ki öpüşlərini, 
ürəyimdə hiss edim səni! 

Heç bilmirəm, necə anladım bunu: 


Ağrının ən kəskini 
payızdan ötənidi. 

Yaranın ən dərini 
yazda üşüdənidi. 

Üşüyürəm, yandır baxışlarını!.. 

1981 


ZƏRBƏ 

Müəllimim Bəxtiyar Vahabzadəyə 


Qara Yanvar günü məşum mənzərə, 
Bakıda nahaq qan çıxanda dizə, 
Nifrəti içini didən şairlə 
İşğalçı general gəlir üz-üzə. 

İzdiham dəhşətdən səksənir birdən, 
Qalır generalın ağzında sözü. 

Şairin bir lomba tüpürcəyindən 
Əyilir sifəti, qıyılır gözü. 

Sağ əllə əsgərə “əl saxla” deyə, 

Sol əllə kor-peşman üzünü silir. 

Adi güllələrin belə zərbəyə 
Cavab olmadığın o, yaxşı bilir. 

Şair üz çevirib sabaha doğru, 

Gedir irəliyə, qalxır qülləyə. 


General canında üşütmə, qorxu, 

Şairin dalınca baxır zirvəyə... 

Yadma acılar düşür nə ki var, 
Hindquşdan belə, Qafqazdan belə. 
Yolunmuş paqonlar, kəsilmiş başlar, 
Ancaq beləsini görməyib hələ!.. 
General, xeyri yoxdur neyləsən, 
İstərsən, çıxardıb at əlcəyini! 

Tarixindən silə bilməyəcəksən 
Yenilməz bir xalqın tüpürcəyini! 
General, dönəndə Kremlə bildir, 

Silahla ölçülmür odun qüdrəti! 

De ki, diz çökdürmək mümkün deyildir 
Belə şairləri olan milləti! 

1990 

MÜSAHİBƏ 

“ŞAİRLƏRİN GİZLİ BİR 
TƏNHALIĞI VAR” 

Müsahibimiz şair Nazim Əhmədlidir 

- Nazim müəllim, ədəbiyyat sizin 
üçün nədir? 

- Həyat tərzi. Mənəvi dünyamın sehrli 
bir qüvvəsidir. Lap erkən yaşlarımdan, orta 
məktəb illərimdən şeir yazıram, bu günə 
kimi də davam edirəm. Ədəbiyyatsız, şeirsiz heç vaxt yaşaya bilmərəm. 

- Bəs şair kimdir? 

- Şair dünyanı özünəməxsus tərzdə görən, duyan, heç kimin görmədiyi 
dünyanı görən, onu poetik notlarla təsvir edən insandır. 

- Son zamanlar cəmiyyətimizdə şairə yüklənən statuslar artıb. 
Sanki şair hər şeyə etiraz etməli, qarşı çıxmalı və hər bir sahədən 
məlumatlı olmalıdır. Bu fikirlə razısınızmı? 

- Xeyr, şair siyasətçi deyil, dövlət məmuru deyil. Şair öz dünyası olan, 
seçilmiş bir insandır. Bəli, şair hər şeydən məlumatlı olmalıdır. Şair var ki, 
dövlət işiylə məşğuldur, şair var tamam ayrı sahədə çalışır, şair var heç 
ailəsinə baxmır, cəmiyyətə qarışmır. Mənim üçün şair odur ki, ədəbiyyatla, 
öz dünyasıyla məşğul olsun, ailəsinə də yaxşı baxsın, cəmiyyətdə sayılıb- 
seçilən adam olsun. Şair ədəbiyyatçıdır, dili yaşadan, dilə yeniliklər gətirən, 
dilin unudulmuş hissələrini yenidən bərpa edən, öz mənəvi dünyasını 
insanlara bəxş edəndir. Şair insan qəlbinin mühəndisidir. Öz taleyini yaza 
bilən, öz kimliyini ortaya qoya bilən insandır. 

- Sizin dünyanız hansı rəngdədir? 

- Mənim dünyam göy üzünün rəngində, həm də yaşıl və sarı rənglərin 
ahəngindədir. İnsanın gözü rənglərin üzüdür. Əslində, dünyanın çox rəngləri 
var. Hətta bizə məlum olmayan çox rənglər də var. Bir var gözə görünən 
rənglər, biri də var görünməyənlər. Görünməyən rəngləri şairlər, yazıçılar, 
poetik təfəkkürə malik insanlar görə bilir. Hər yaradıcı adam o rəngləri 
fərqli görür. Dünyada ağ və qara rənglər də var. Amma bu rənglər onlardan 
sonra gəlir. Qara rəngin olduğuna inanmıram. Ola bilsin gözümüzə elə 
görünür, qara görünsə də, başqadır. 

- Başqa müəlliflərin şeirlərində, əsərlərində öz dünyanızın rənglə- 
riylə oxşar rənglərə sahib dünyayla qarşılaşmısınızmı? 

- Yox, qarşılaşmamışam. Orta məktəb illərimdən çox kitab oxuyuram. 
Əvvəl dünya ədəbiyyatını rus dilindən tərcüməylə oxuyardıq. Moskvaya 
Ədəbiyyat İnstitutuna daxil olandan sonra rus dilində oxumağa başladım. 
İndi ingilis dilində də oxuya bilirəm. Ədəbiyyat İnstitutunda oxuyanda ye¬ 
tərincə mütaliəm vardı. Əvvəllər öz dünyamın rəngləriylə oxşar, üst-üstə 
düşən dünyalar tapırdım. İndi də elə. Çünki indi mənim dünyamın rəngləri 
tamam ayrı şəkildədir. O, artıq mənim özümə aid olan rənglərdir. Artıq o 
rənglər, o duyğular, o hisslər mənə məxsusdur. Bu mənim ən çox sevdiyim, 
enerji aldığım kainatın mənə məxsus olan, mənim gördüyüm rəngidir. 

- Şeirlərinizin özünəməxsusluğu nədir? 

- Həmin rənglər, duyum tərzi. Özüm olmaq, öz dünyamın içindən boy¬ 
lanıb baxmaq. Şeir hansısa misradan, emosianal hisslərdən, hər hansı həyat 
hadisəsinə münasibətdən və ya duyğulardan yarana bilər. Mən hər zaman 
hiss edirəm ki, mənim daxilimdə həzin bir melodiya var. O misralar da 
məhz o melodiyaylarla gəlir. 

- “Sandıq ədəbiyyatı”mz varmı? 

- Demək olar ki, yoxdur. “Sandıq” sözü mənə gəncliyimi xatırlatdı. 
Gəncliyimdə bir yeşik şeirlərim vardı. Mən onların hamısını yandırdım. 
Çünki xoşuma gəlməmişdi. Dedim ki, mən bunları yandırıram, yenidən 
doğulmaq üçün. Hesab edirəm ki, buna nail oldum. 

- O yandırdığınız şeirlərin izini indiki şeirlərinizdə gördüyünüz 
olurmu? 

- Bəli, olur. Bəzən görürəm ki, həmin duyğular gəlir. Hətta yandırdığım 
şeirlərdən bəziləri var ki, onun misralarından yeni şeirlər yazıram. Mənim 
babalarım şair olublar. Atamın dayısı, baba dediyimiz “Aşıq Qərib” das¬ 
tanını qələmə alan Aşıq Məşədi Dadaş, ana babalarım Aşıq Salman və 
Nəcəfqulu. Mənim iki oğlum var, biri Azərbaycan Yazıçılar Birliyinin 
üzvüdür. Rəhmətlik bacımın şeirlər kitabı çap olundu, kiçik qardaşım şeirlər 
yazır. Atam musiqiçi olub. Anam “Koroğlu” dastanını əzbər bilib. Bizdə 
ədəbiyyat sevgisi kökdən, nəsildən gəlib. 

- Gənc ədəbiyyatçdarla münasibətiniz necədir? 

- Yaxşıdır. Azərbaycan Yazıçılar Birliyinin Gənc Ədiblər Məktəbində 
iki dəfə mənimlə görüş keçirilib. 2017-ci ildə “Qız təbəssümü” və “Mən bir 
günah elçisiyəm” kitablarım çap olundu. Həmin kitabları gənc ədiblərə 
hədiyyə elədim. O gənc ədiblərdən biri - Gəncədə yaşayan şairə Gülnarə 
Sadiq mənim “Mən bir günah elçisiyəm” adlı şeirlər kitabım haqqında gözəl 
bir yazı yazıb. Bundan başqa, gənc şairlərin, yazarların kitablarına redaktor 


68 





Laçın yurdu - №1(24), 2020 


oluram, ön söz də yazıram. Ümidverici gənclik yetişir. Bəzi gənclərin tək 
problemi az kitab oxumasıdır. Mütaliələri çox zəifdir. Buna görə də 
çoxlarının yazıları bir-birinə bənzəyir, öz cığırları yoxdur. Bakıda bir çox 
orta məktəblərdə görüşlərim keçirilib. Həmişə gənclərə deyirəm ki, mütləq 
mütaliənizi zənginləşdirin, dil öyrənin. Oxumaq insana öz dünyasını zəngin¬ 
ləşdirmək, yazıçının mənəvi dünyasına daxil olmaq şansı qazandırır. Şairin, 
yazıçının əsas üstünlüyü müşahidə qabiliyyətidir. Hamı aysberqin sadəcə bir 
hissəsini görürlər, yaradıcı insan isə başqa cür görə bilir. Ona görə də mü¬ 
taliə lazımdır. Folklorumuz çox zəngindir. Ədəbiyyatımız folklordan, xalqı¬ 
mızın dil imkanlarından qidalanmalıdır. İndiki şairlərin bəzilərinin heç ədə¬ 
biyyat nəzəriyyəsindən də xəbəri yoxdur. Ənənəvi şeirimizin vəzn və qafi¬ 
yələrinə divan tuturlar. Kimin ağlına nə gəldi yazır, sosial şəbəkələrdə pay¬ 
laşır, şeirdən başı çıxmayan beş-üç nəfər də altına bəh-bəhlə rəy yazırlar, 
olur şair. Şeiri yazıb bir kənara atmaq olmaz, onun üstündə işləmək, sonra 
ictimaiyyətə təqdim etmək lazımdır. Sovet zamanında deyirdilər ki, ədə¬ 
biyyat xalq üçündür. Mən həmişə bu sosializm-realizm nəzəriyyəsinə etiraz 
etmişəm, sənət sənət üçündür. Sənəti ancaq onu bilən, başa düşən insan 
qiymətləndirə bilər. 

- Gənclər arasında özündən əvvəlkiləri tənqid eləmək, inkar elə¬ 
mək tendensiyası yaranıb. Yəqin ki, siz də bunlarla qarşılaşmısınız... 

- Mən bu halların qəti əleyhinəyəm. Heç zaman şair, yazıçı, sənət 
adamı özündən əvvəlkinə xor baxmaz. Biz də bizdən əvvəlkiləri oxumuşuq, 
onlardan öyrənmişik. Sonradan onları inkar edə bilmərik axı. Bizdən əv¬ 
vəlkilər özüldür. Yenilik, yeni ədəbiyyat başqa şeydir. Milli mənəvi dəyər¬ 
lərimizin kökü üstündə olan bütün yeniliklər gözəl olur. 

- İddia və təvazö... Sizcə, ədəbiyyatçıda hansı olmalıdır? 

- İddia ən mühümüdür. İddiasız ədəbiyyat olmaz. V.Şekspir oğlundan 
soruşub ki, kim olmaq istərdin, o da cavab verib ki, Şekspir olmaq arzumdu. 
Şekspir deyib, mən Allah olmaq istəyirdim, Şekspir oldum. İddianın da 
kökündə istedad olmalıdır. Təvazökarlıq da yaxşıdır, lazımdır. Amma iddia 
mütləqdir. Mən iddiasız yazıçını qəbul etmirəm. Bu isə o demək deyil ki, 
iddia ilə özündən əvvəlkiləri və hər kəsi inkar etməli, lovğalanmalı və yaxud 
öz cızma-qaralarını hər şeydən üstün tutmalısan. Xeyr, təvazökarlıq bir 
mədəniyyətdir. 

- Laçını necə xatırlayırsınız? 

- Mən orta məktəbi bitirənə kimi Laçında olmuşam. Sonra oradan çıx¬ 
mışam. Amma həmişə harada olmuşamsa, Laçını xatırlamışam. Sonradan 
Laçın işğal olundu və xatirəyə döndü. Laçın işğal olunandan sonra Müdafiə 
Nazirliyinə müraciət elədim, əynimə əsgər paltarı geyinib hərbi müxbir kimi 

cəbhə bölgəsinə getdim. Ən böyük arzum da o idi ki, Laçın azad olunanda 
tankın üstündə ən birinci Laçına mən girim. O da alınmadı. Cəbhədə çox 
ağır günlər yaşadıq. Amma heyif ki, torpaqlarımızı azad edə bilmədik. Bu¬ 
günkü gün Laçını yuxularımızda, xatirələrimizdə, şeirlərimizdə yaşadırıq. 
Böyük ağrıdır. Gedə bilmədiyin elin, obanın həsrəti dəhşətdir, bədbəxtlikdir. 

- Yuxu demişkən, şeirlərinizdən birində deyirsiniz ki, “dünya bizim 
yuxumuzdur”. Yuxularınız çin çıxırmı? 

- Əslində, o şeir insanın dünyaya gəlib-getməsinin yuxu olduğunun 
təsviri kimi anlamdır. Yuxunun çin çıxması anlamı deyil. 

- Şeirlərinizdə daha çox yol, bulud, göy üzü və yarpaq var. Ömrü¬ 
nüz bunlardan hansıdır? 

- Ömrümüz təbiətin bütün rənglərinə, hadisələrinə, dünyanın yollarına, 
göy üzünün buluduna, gəliminə-gediminə, bir sözlə, hər şeylə harmoniya¬ 
dadır. 

- Hərbi jurnalist olduğunuz dövrdə heç unutmadığınız xatirəniz 
varmı? 

- Bir dəfə Tərtər bölgəsinə ezam olunmuşdum. Orada üçüncü kanal de¬ 
yilən sahə vardı. Bərdənin hərbi komissarı öz xidməti maşınını mənə verdi, 
eyni zamanda, bir zabiti də müşahidəçi təyin elədi. Biz o maşınla hərbçilərlə 
görüşməyə gedirdik. Birdən baxdılar ki, biz minalanmış sahədəyik. Minaları 
bizimkilər düzdüyündən xəritə əllərində idi. O xəritəylə birtəhər oradan 
çıxdıq, əsgərlərimizlə görüşdük. Qayıdanda ermənilər tərəfindən maşınımız 
atəşə tutuldu. Çətinliklə də olsa oradan sağ-salamat çıxa bildik. Ondan baş¬ 
qa, Füzulidə olanda Əbdürrəhmanlı kəndində tələbə yoldaşım, qələm dos¬ 
tum Umud Rəhimoğlunun atasıgildə qonaq oldum. Orada “Dustaq dağlar¬ 
dan əsən meh” adlı bir yazı yazmışdım. Səhər-səhər qoyun-quzu mələyəndə 
kəndimiz yadıma düşdü. O səs indiyə kimi də qulağımdadır. 

- Sizcə, ədəbiyyatımızda Qarabağ problemini dünyaya çatdıracaq 
bədii əsərlərimiz varmı? 

- Bəli, var. Mən Yazıçılar Birliyinin Bədii Ədəbiyyatın Təbliği Büro¬ 
suna rəhbərlik edərkən milli-mənəvi yaddaşa qayıdışı təbliğ edən əsərlər 
üçün “Yaddaş”, “Qılınc və qələm” mükafatlarını təsis etdik. Dəyərli 
ziyalılardan ibarət komissiyanın seçimiylə 4-5 il müxtəlif əsərlərə, yazıçılara 
bu mükafat verilirdi. Bu mövzuda çox gözəl əsərlərimiz var. Hüseynbala 
Mirələmov, Bəxtiyar Vahabzadə, Aqil Abbas və Elçin Əfəndiyevə, eləcə də 
başqalarına bu mükafatı verdik. Onda gördük ki, ədəbiyyatımızda bu 
mövzuda nə qədər sanballı əsərlər var. Məsələn, Fazil Güneyin “Qara qan” 
əsəri bu günə kimi yadımdadır. Əgər düzgün tərcümə olunarsa, rahatlıqla 
dünya ədəbiyyatına çıxarıla bilər. 

- İctimai sektorda da fəaliyyətiniz var. 

- 2012-ci ildən Skandinaviya Ölkələri Mədəni və Elmi Əlaqələri İcti¬ 
mai Birliyinin sədriyəm. O vaxtdan hər il layihələr keçiririk. Skandinaviya 
ölkələrindəki universitetlərdə, mədəniyyət ocaqlarında Qarabağ mövzusun¬ 
da konfranslar, tədbirlər keçirdərək filmlər nümayiş etdirmişəm. Əlimiz, 
gücümüz yetdiyi qədər o ölkələrin ictimaiyyətinə Azərbaycan həqiqətlərini 
çatdırmağa çalışmışam. 

- Oxucularınızdan razısınızmı? 

- Razıyam. Demək olar ki, kitablarım qalmır, satılır. Həm qəzet və 
jurnallarda çıxan şeirlərim, getdiyim görüşlərdəki lent yazıları, kitablarımın 
təqdimat mərasimləri sosial şəbəkədə onlar tərəfindən paylaşılır. Oxucu¬ 
larım məni və şeirlərimi çox sevirlər. Mənim 100-dən artıq şeirim gənc şair, 
qiraət ustası Roma Xosrovun və xeyli şeirlərim də tanınmış aktrisamız 
Zülfıyyə Eldarqızının və başqalarının səsləndirməsində oxucular tərəfindən 
alqışlanır və yüzlərlə insan tərəfindən sosial şəbəkələrdə paylaşılıb. 

- Xarakter baxımından insan Nazim Əhmədlinin şair Nazim 
Əhmədlidən fərqi nədir? 

- İnsan kimi, şair kimi, cəmiyyət adamı kimi, ata kimi, ailə başçısı kimi 
və hər şey... hər şey öz yerində. Ancaq bütün şairlərin gizli bir tənhalığı var. 
Şairin ruhunu kimsə duya bilməz, özündən başqa. Xarakterə gəlincə, həlim, 
sakit təbiətli, təmtaraq və tərif sevməyən biri. 

- Sizi nə ruhdan sala bilər? 

- Mən ruhdan düşən biri deyiləm, yaltaq və 
yalançı adamlardan qaçıram, onları görəndə yazığım 
gəlir. Ancaq hansı bir işin üstünə getsəm, əsgər kimi 
gedirəm və həmişə də qələbə çalıram. Ədəbiyyatdan 
isə heç kim, heç nə məni küsdürə və ruhdan sala 
bilməz. Mənim bütün varlığım şeir, ədəbiyyat, ailəm, 
övladlarım, bir də vətəndir. 

Şahanə MÜŞFİQ 

POEZİYA 

Xaliq LAÇINLI 

Mustafayev Xalıqverdi Hüseyn oğlu (Xaliq 
Laçınlı) 1955-ci ildə Laçın rayonunun Zağaaltı 
kəndində anadan olub. Şeirləri mətəmadi olaraq 
dövrü mətbuatda və almanaxlarda çap edilir. 

Hal-hazırda Ə.Vahid adma “Çıraq” poeziya 
klubunun, “Od parçası” ədəbi məclisinin, eyni za¬ 
manda AYB-nin Abşeron rayon bölməsinin üzvü¬ 
dür. 



DOYUNCA 

Dolan ürəyini boşalt üstümə, 
Bahar yağışı tək ələ doyunca. 

Özcə dərdim bəs eyləmir özümə, 
Sən də öz odunla bələ doyunca. 

Neçə Sənəm öldü Sənandan ötrü, 
Neçə can verilib canandan ötrü, 
Neçə Əsli gəldi yanandan ötrü, 
Kərəmlər qərq oldu külə doyunca. 

Zaman öz işində, dünya fırlanır. 
Düşünən qazanır, uduzan yanır. 
Qanmazın yükünü qanan aparır, 
Arsızdar yaranıb gülə doyunca. 

Neçə yol silindi, cığırlar itdi, 

Bir ömür başladı, bir ömür bitdi. 
Hardasa birinə qismət gətrdi, 
Kimsə də doymayıb hələ doyunca. 

Mən yaxşı bilirəm dərdin ağrını, 
Əzab, işgəncələr yarır bağrını. 
Sevib, əzizləmir zaman fağrını, 
Şəlləyir belinə şələ doyunca. 


Kim görüb, ya dünya, zaman kövrəlib. 
Dağın naləsinə duman kövrəlib. 
Xaliqin dərdinə kaman kövrəlib, 
Hönkürüb ağlayır hələ doyunca. 

ÜSTÜMƏ 

Sevinc yığdım qram-qram, 

Qəm gəldi axın üstümə. 

Üstüm-başım dərd rəngdə, 

Yaraşır, baxın üstümə. 

Ümüd idi hər sabahım. 

Sığmaz yerə, göyə ahım. 

Axı nədi, nə günahım, 

Ərk edin, çıxın üstümə. 

Nə bir yol var, nə də bir iz. 

Mən adayam, dərdim dəniz. 

Harda kədər, qəm görsəniz, 

Gətrin taxın üstümə. 

Bax, Xaliqin bəxti kordu, 

Yağılara qalıb yurdu. 

Bu dərd, kədər məni yordu, 

Vaxt atır çoxun üstümə. 

YERİYƏR 

Vətəndən uzaq düşənin 
İliyinə qəm yeriyər. 
Həsrət çökər gözlərinə, 
Kirpiyinə nəm yeriyər. 

İstər yazda, istər qışda, 
Ömrü keçər keçməkeşdə. 
Zilləri qalar keçmişdə, 
Şərqisinə bəm yeriyər. 

Gəncliyini nisgil alar, 
Dizlərin taqətdən salar. 
Ömrü də kəm-kəsir olar, 
Dərd-səriylə cəm yeriyər. 

Payız keçər, qış yaz olar, 
Göz yaşları Araz olar. 

Xoş günləri çox az olar, 
Həsrətlə həmdəm yeriyər. 

Biz çox gördük talanları, 
öurd-quşa yem olanları. 
Ayaq tutan yalanları 
Yeritsən, hər dəm yeriyər. 


POEZİYA 

Cəbrayıl QƏHRƏMAN 


GÖRDÜM 

Necə xoşbəxt idim yuxuda, Allah! 
Ellərin qayıdan köçünü gördüm. 

Nura boyanmışdı qənirsiz Şuşa, 

Gözəl Qarabağı, Laçını gördüm. 

Gözləri dolmuşdu Sarıbabanın, 
Göylərə baş çəkən o gövhər - kanm. 
Yaman sevinirdi anamız Laçın, 
Dumanlı dağların tacını gördüm. 

Baxdım, o dağlara doyunca baxdım, 
Zirvədə buludun əlini sıxdım. 
Sevindim, yuxudan sevincək qalxdım. 
Ayıldım, ağrını, acını gördüm. 

2016, noyabr 



Cəbrayıl, gəncliyin gedər, 
Təravətin üzdən itər. 
Yollar bitməz, ömür bitər. 
Torpağa bir yem yeriyər. 

2014 


DARIXDIM 

Yaman kövrəlmişəm, dolmuşam bu gün, 
Nur atamın baxışma darıxdım. 

Kirpiyilə od götürən nənəmin 
Üzündəki qırışına darıxdım. 

Xəyalım dağlarda gündüz , gecə də, 
Necə vüqarlıydı dağlar, necə də! 
Gürşadlı - leysanlı zülmət gecədə, 
İldırımın çaxışına darıxdım. 

Düşdüm obalardan, eldən aralı, 

Gözüm qan ağlayır, qəlbim yaralı. 
Göylərə baş çəkən, qonaq-qaralı, 
“İşıqlı” nın duruşuna darıxdım. 

Cəbrayıl, yetməzmi yanıb bişdiyim? 
Yolumu gözləyir yollar - keçdiyim. 
Bir gündə yüz dəfə çıxıb-düşdüyüm, 
“Pələkli”nin yoxuşuna darıxdım. 

AY LAÇIN 

Mənə həyat verən qanım olmusan, 
Sevən ürəyimə axdın, ay Laçın! 

Sənsiz qəm-qüssədən belim bükülüb, 
Sənli günlərimdə şaxdım, ay Laçın! 

Vaxt var idi, zaman sənə yar idi, 

Sultan bəyin, Xosrov bəyin var idi. 
Döyüşlərdə düşmənlərin xar idi, 
Göylərdə şimşəktək çaxdın, ay Laçın! 

Sən qurbanı oldun zamanın, vaxtın. 
Sellərə tuş gəldin, yamanca axdın. 
Qızıldan, gümüşdən olsa da taxtın. 
Olmadı qızıldan baxtın, ay Laçın! 

Bu necə taledir, necə zamandı?! 

İlahi, çəkdiyim sənə əyandı! 

Laçınsız günlərim ahdı, amandı, 
Qəlbimi yandırıb yaxdın, ay Laçın! 

Yaman kövrəlmisən, yaman dolmusan. 
Həsrətdən saralıb gül tək solmusan. 
Ellərin köç edib yalqız qalmısan, 
Yollara həsrətlə baxdın, ay Laçın! 


Ruhumu sızladar, qəlbimi dağlar. 

Gözü yolda qalan o qarlı dağlar. 
Cəbrayıl yaş tökər, dil deyib ağlar, 

Elə bil əzəldən yoxdun, ay Laçın! 

HƏKƏRİM 

Səsin qulağımdan getməyir bir an, 
Dağlara bayatı çəkən Həkərim! 

El-oba köç edib yalqız qalmısan, 
Həsrətdən göz yaşı tökən Həkərim! 

Keçdiyin yerlərə çiçək taxardın, 

Gülşən diyarımı gəzib baxardın. 

Yaz başı coşardın, hirsli axardın, 
Dağları, daşları bükən Həkərim! 

Qıvrılıb axardın “Həkəri şamı”yla. 
Yoldaşlıq edərdin əkin, şumuyla. 
Çaylağının daşı, narm qumuyla 
Bizə gözəl evlər tikən Həkərim! 

Cənnətə bələrdin qarşı elləri, 

Qoynuna alardın dəli selləri. 

Güllü yamacları, yaşıl çölləri, 

Gümüş kotanıyla əkən Həkərim! 

Yanında uyuyan Yaxşıya yarsan. 
Həsrət adlı ömür-gün yaşayırsan. 
Qoşulub Araza qəm daşıyırsan, 
Çəkilməz dərdləri çəkən Həkərim! 

Dərin dərələrdən, dağdan keçirsən, 
Qəzəbə dolanda kəsib biçirsən. 

İşıqlı, Qirxqızdan sən su içirsən, 
Vüqarlı dağlara söykən, Həkərim! 

Cəbrayıl, yurdsuzluq qəm - kədərimdi, 
O yurda can verən xan Həkərimdi. 
Yetərəm vəslinə, Allah kərimdi, 
Ruhuma, qəlbimə çökən Həkərim! 

LAÇIN TOPONİMLƏRİ 

Bəxtiyar KAVANLI 

LAÇIN RAYONUNDA OLAN 
DAĞLAR VƏ ZİRVƏLƏR 

Bu məlumatı yazmaqda məqsədim odur ki, Laçın 
rayonunda olan dağlar və ayrı-ayrı zirvələr barəsin¬ 
də laçınlı olan, ancaq Laçını görməyən gənc nəslə 
rayonun dağları, zirvələri haqqında məlumat verim. 

Laçın dağlarının öz gözəlliyi var. Bu dağların gözəlliyini, əzəmətini bilmək, 
duymaq üçün gərək o dağları görəsən, gəzəsən, orada yaşayasan. Sözsüz ki, 
yaşı 20-25 arası olan laçınlıların yaddaşında Laçın haqqında praktiki bir 
məlumat yoxdur. Onlar Laçın barəsində yalnız yaşlı adamlardan eşidiblər və 
ya oxuyublar. Biz yaşlı nəslin borcudur ki, laçmlı gənclərə rayonumuz 
haqqında yeri gəldikcə ətraflı məlumat verək. Mən bir coğrafiya müəllimi 
kimi bu qeydlərimlə rayonumuzun ərazisində olan dağlar barəsində qısa olsa 
da, bilgi verməyə çalışmışam. Burada olan dağların coğrafi mövqeyi, zirvə¬ 
ləri, təsərrüfat əhəmiyyəti və s. barəsində qoy laçınlı gənclərimizin xəbəri 
olsun. Bu qeydlərin bir hissəsi tək olan zirvələr, onların adının mənşəyi və 
coğrafi mövqeyi haqqındadır. Laçın rayonunda olan tək zirvələr əsasən 
Qarabağ vulkanik yaylasındadır. Burada olan zirvələrin demək olar ki, çoxu 
vulkan mənşəlidir. Zirvələrə adlar onların formasına, rənginə, mövqeyinə, 
onlarda yaranan təbiət hadisələrinə və s. təbii xüsusiyyətlərinə görə xalq 
tərəfindən verilmişdir. Aşağıda qeyd olunan zirvələrin adları, onların hün¬ 
dürlükləri “Laçın rayonu” xəritəsindən (1990-cı il) yazılmışdır. Zirvələrin 
bəzilərinin adının izahı bu qeydləri yazan müəllifin subyektiv düşüncələ¬ 
ridir. Ona görə bu şəxsi mülahizələrlə razılaşmayanlar da ola bilər. Əsas 
məqsəd laçmlı gənc nəsli Laçın təbiəti ilə tanış etməkdir. Mən Laçın rayo¬ 
nunda olan, ərazicə böyük sahələri tutan əsas dağlar haqqında məlumat ver¬ 
məyə cəhd etmişəm. Bu dağların bir hissəsi tamamilə rayonumuzun öz əra¬ 
zisində, bir hissəsi isə qonşu rayonlarla Laçın rayonunun sərhədində yerləş¬ 
mişdir. 

Qırxqız dağı - Qarabağ dağlarının bir hissəsi olub rayonun şimal-şər¬ 
qində, Xocalı rayonu ilə Laçın rayonunun sərhədində yerləşir. Laçının bir 
çox kəndləri Qırxqızm qərb ətəklərindədir. Dağın ətəkləri qalın meşələrlə 
örtülmüşdür. Çox yerləri subalp və alp çəmənliklərindən ibarətdir. Ən hün- 

dür yeri Qızqala (2823 metr) zirvəsidir. Dağın adı rəvayətlə bağlıdır. 
Qırxqız - yəni qırx qızın yaşadığı dağ deməkdir. 

Mıxtökən silsiləsi - rayonumuzun şimalında, Laçm-Kəlbəcər rayon¬ 
larının sərhədində yerləşir. Mıxtökən silsiləsi Şərqi Göyçə dağlarını Qırxqız 
dağları ilə birləşdirir (qərbdən şərqə doğru uzanmışdır). Həkəri çayının 
qolları bu dağın cənub ətəklərindən başlayır. Dağın cənub ətəkləri meşələrlə 
örtülmüşdür. Yuxarı hissələri subalp və alp çəmənlikləridir. Dağın ən hün¬ 
dür yeri Şiştəpə (3239 metr) zirvəsidir. Dağın adı atın nal-mıxını tökən dağ 
sözündəndir. Lalalı - bu dağ Qırxqızın cənub hissəsində yerləşir. Kalafalıq, 
Fingə, Bozgüney, Haxnəzər kəndləri bu dağın ətəyindədir. Subalp və alp çə¬ 
mənlikləri geniş yayılıb. Ən hündür yeri Qorqundağ (2396 metr) zirvə¬ 
sidir. Dağ gül-çiçəkli olduğu üçün belə adlanır. 

Sarıbaba - Qarabağ silsiləsinin bir hissəsi, Şuşa və Laçın rayonlarının 
sərhədindədir. İpək kəndindən Turşsu qəsəbəsinə qədər uzanır. Çox hissəsi 
Şuşa rayonunun ərazisinə düşür. Hər iki rayonun əhalisi bu dağdan yaylaq 
kimi istifadə edir (çox təəssüf ki, indi istifadə etmir). Dağın ən hündür yeri 
Pir (2295 metr) adlanır. Sarıbaba sözünün mənası uca, əzəmətli, möhtəşəm 
deməkdir. Sarıbabanın çox hissəsini subalp və alp çəmənlikləri tutur. 

Çalbayır silsiləsi - Mıxtökən silsiləsindən başlayıb cənuba doğru uza¬ 
nan dağ sistemidir. Yaylaq - otlaq kimi istifadə olunur. Dağın adı çal və 
bayır sözlərindən yaranmışdır. Mənası boz rəngli tirə, təpə deməkdir. Cənub 
ətəkləri meşələrlə örtülüdür. 

Çobanbatan silsiləsi - Qarabağ vulkanik yaylasında qərbdə Ermənis¬ 
tan sərhədindən başlayaraq şimal-şərqə doğru uzanan dağdır. Dağın ətəyin¬ 
də Çobanbatan gölü var. Əhmədli çayı öz qollarını bu dağın ətəklərindən 
götürür. Ən hündür yeri 3000 metrdən yuxarıdır. Subalp çəmənlikləri geniş 
yayılıb. Yaylaq kimi istifadə olunur. 

Uzunyal silsiləsi - bu dağ Mıxtökən silsiləsindən başlayaraq cənub- 
şərqə doğru uzanır. Uzunyal Hoçaz çayı ilə Şəlvə çayının arasında suay- 
rıcıdır. Ətəkləri meşəlikdir. Yaylaq - otlaq kimi istifadə olunur. Ən hündür 
yeri şimalda Şiştəpə (3239 metr) zirvəsidir. Cənub hissədə ən hündür yeri 
Qabaqtəpə (2525 metr) zirvəsidir. Dağ uzun olduğu üçün Uzunyal adlanır. 

Hoçaz silsiləsi - Əhmədli çayı ilə Hoçaz çayının arasında yerləşir. 
Qarabağ vulkanik yaylasından başlayan bu silsilə əvvəlcə şərqə, sonra cə¬ 
nuba doğru uzanır. Ən hündür yeri cənubda Hoçaz (1819 metr) dağıdır. 
Otlaq - yaylaq kimi istifadə olunur. Dağın adı kəndin adını daşıyır (Hoç və 
az sözlərindən ibarətdir). Mənası maneə olmayan, rahat olan yer deməkdir. 

POEZİYA 


Arif PƏNAHOGLU 


MÜQƏDDƏS ARZULAR 



Yenə yaralarım göz-göz sulandı, 

Əsir vətən gəldi gözüm önünə. 

Bu qızmar diyardan köçəm qoynuna, 
Bələnəm şehinə, batam çəninə. 

Öpəm bulaqların büllur üzündən, 
Küləklər başıma sığallar çəkə. 

Baş əyəm önündə məğrur dağların. 
Dağların dumanı çiynimə çökə. 

Seyr edəm zirvədə dağ qartalını, 
Dinləyəm budaqda sarı bülbülü. 
Qəlbinidə süzülən məhəbbətimlə 
Oxşayam çəməndə çiçəyi-gülü. 

Ay Arif, çin ola arzu-niyyətin. 
Tanrım müjdə verə arzularına. 
Qayıdaq o cənnət Laçınımıza, 

Son qoya həsrətin ahu-zarına... 

Son qoya hicranın ahu-zarına... 


Nə çəkdim, çəkdiyim tək sənə əyan. 
Ölmüşdüm can verdin, tərpətdin: oyan! 
Kimsəyə etmədim dərdimi bəyan, 
Büründüm cismimin külünə, Allah. 

Arifəm, həyatım onsuz dərbədər. 

Bizə nə dərdin var, tək mənə göndər... 
Məni balam üçün qurbana döndər. 

At düşüm əzabın selinə, Allah... 

ÇƏKİB 

Sıldırımlı qarlı yollar, bir də mən, 

Kim çəkibsə bu yolları, sərt çəkib... 
Tanrı yazan bir taledi - qismətim, 
Yaranışdan bəla görüb, dərd çəkib... 


ALLAH 

Səcdənə baş qoydum, əlimi açdım, 
Rəhm etdin bu məzlum quluna, Allah, 
Bu bir imtahandı, yaxşı bilirəm. 

Mən ki sadiq kəsəm yoluna, Allah. 


Şamtək yanan həqiqətin yolunda, 
Ömr eləyir divanələr halında. 

Zərə nə var, duran durub dalında, 
Oyunların cəfasını nərd çəkib. 

Fələk qoymur nəfəs çəkib dillənə, 
Bu hal artıq mən Arifdə ənənə. 
Vay o günə, bir ümidə söykənə, 

O andanca qarşısında şərt çəkib... 

ADLARIMIZ 


İDRİS 

“Dərs” ismindən çıxış edərək İdris adını bəzən “dərs edən, oxuyan” 
kimi tərcümə edirlər. Lakin bu yozmaya inanmaq çətindir. Çünki onun ya¬ 
ranma formasına ərəb dilinin qrammatikasında rast gəlinmir və bu üsulla 
törəmiş daha heç bir başqa ad məlum deyil. 

Maraqlı bir cəhət: islam hədislərində İdrisin adma çıxılan əhvalatlara 
“Tövraf’da da rast gəlinir. Lakin burada qəhrəmanın adı İdris yox, 
Yenoxdur. 

Bu ad dəyişkənliyi nə cür baş vermişdir? 

Qədim yəhudi mənbələrində Yenoxun atasının adı İared göstərilir. Bu 
faktı nəzərə alaraq biz belə fərziyyə irəli sürürük: ərəblər Yenoxu əvvəl İbn 
İared (İaredin oğlu), daha sonra sadəcə olaraq İared kimi də qəbul edə bi¬ 
lərdilər. Semit dillərində “d” səsinin “z” ilə əvəz edilməsi adi haldır. İarezin 
İdrisə çevrilməsi də təəccüb doğurmamalıdır. Anlaşılmaz yəhudi adı öz yeni 
formasında ərəblər üçün nəhayət, anlaşıqlı olur, məna kəsb edir: “İdris - 
dərs oxuyan”. 


GÜLSÜM 

Gülsümü “Gülsima”, yəni “gül sifətli” kimi izah etməyə tələsməyin. 
Zahiri bənzəyiş bəzən aldadıcı olur. 

Gülsüm (əslində Kulsum) ərəblərdə oğlan adı idi. Mənaca “kök, girdə- 
sifət, toppuş” demək idi. Adın qız formasını yaradanda bəzən “um” (ana) 
söz önlüyündən istifadə edilir. Umkülsüm forması Külsüm oğlan adını 
oğlandan qıza çevirir. Mənası “Külsümün anası” olsa da, vacib deyil ki, 
Umkiilsümün hazırda Külsüm adında oğlu olsun. Bu “um” söz önlüyünü 
kişilərə məxsus Əbu (ata) kimidir. Heç də vacib deyil ki, Əbumüslimin 
Müslim adında oğlu olsun. 

Umkülsüm ərəblər arasında həmişə kifayət qədər yayılmış olub. Bəlkə, 
ona görə ki, Məhəmməd Peyğəmbərin (s.a.s) qızlarından birinin adı belə idi. 

Lakin azərbaycanlılara “Umkülsüm” sözü uzun və yöndəmsiz görün¬ 
düyündən ad yenidən ixtisara məruz qaldı, ilk heca atıldı. Həm də Külsüm 
yox, Gülsüm şəklində. Nə üçün Gülsüm? Çünki bizim dilimizdə qız adları¬ 
nın bir qismi “gül” ilə başlanır... Gülsüm də oldu onların bir bacısı. 

Mənbə: Osman Mirzəyev. “Adlarımız”, Bakı, Azərnəşr, 1986 

Təqdim etdi: Elnur MEHDİYEV 

POEZİYA 


Roma XOSROV 


GÖR ƏLLƏRİM NECƏDİ 

Bax, yenə də gəlirsən, 

Bax, yenə də gecədi. 

Əl uzat bir salam ver, 

Gör əllərim necədi. 

Yenə həyat dayanıb. 

Bu kainat dayanıb, 

Burda saat dayanıb. 

Orda saat neçədi?! 

Bir qapı göstər döyüm, 

Kimə dərdimi deyim? 

Sənin evin ürəyim. 

Mənim evim küçədi. 

SƏNİ SEVMƏMƏK ÇƏTİNDİ 

Gözlərində göstər məni, 

Dur qarşımda güzgü kimi. 
Hər dəfə kəsir yolumu, 
Baxışların hörgü kimi. 

Hərə bir kəsdən yetimdi, 
Kimim var ki sənsiz indi. 

Səni sevməmək çətindi, 

Sən gözəlsən sevgi kimi. 

Ürəyim qaldığın yerdi, 

Kim sənə belə yer verdi. 
Mənə sevgi adlı dərdi 
Tanrı verib vergi kimi. 


GÖZÜN GÖY, QƏLBİN BULUD 

Üstünə bir çətir tut, 

Ürəyinə nəm yağır. 

Gözlərin susub, amma 
Baxışından qəm yağır. 

Kaş dil tapıb danışa, 

Göy də yerlə barışa. 

Torpaq həsrət yağışa, 

Yağış da hərdən yağır. 

Üzündə nəmi qurut. 

Bu ağlamağı unut. 

Gözün göy, qəlbin bulud, 
Yağanda birdən yağır. 

TƏRGİTDİM SEVMƏYİ MƏN 
SƏNDƏN SONRA 

Gərək dil tapaydıq, biz susmayaydıq, 
Sevəndə dilimiz lal olmayaydı. 

İlk görüş günütək o son görüşdə, 
Ayrılıb getməyə yol olmayaydı. 

Ayrılıq sevgini böyüdər, gülüm, 
Böyüyər... böyüyər, qəlbinə sığmaz. 
Yol salar göz yaşın yanaqlarından, 
Bəlkə heç o qədər yağış da yağmaz. 

Tərgitdim sevməyi mən səndən sonra, 
Ən gözəl qızlar da qəlbimə yatmır. 

Nə qədər sən yoxsan xoşbəxt deyiləm. 
Səni unutmaq da ağlıma batmır. 

DAĞINIQ SAÇLAR 

Ayaq üstə duranın 
Öləni var, sağı var. 

Bu dağınıq saçımın 
Qaradan çox ağı var. 

Ağacsan yarpağın yox. 

Tutmağa budağın yox. 

Vətən, səndə sağın yox, 

Ölənin torpağı var. 

Rəssam bacarmaz bəlkə. 
Dərdimin şəklin çəkə. 

Bütün dağlardan yekə, 

Ürəyimin dağı var. 

SƏNƏ QARTOPU GƏTİRDİM 

Bakıya qar yağdı, ANA, 

Evə də gələ bilmədim. 

Mən bir tikə çörək alıb. 

Sizinlə bölə bilmədim. 


Cibim boşdu, qəlbim dolu, 
Sözümdə qala bilmədim. 
Sənə qartopu gətirdim. 
Oğlum, top ala bilmədim. 

BU ŞƏHİDİN ÖP AYAĞIN 

Ana, oğlun şəhid olub, 
Arzusuna çatıb gəlib. 

Başın salamat gətirib. 
Ürəyini atıb gəlib. 

Gözləri yuxu bilməyib, 
Ölmək üçün o gəlməyib. 

O yaşayır, o ölməyib. 
Tabutunda yatıb gəlib. 

Sıxıb ovcunda torpağın, 

Bu şəhidin öp ayağın. 
Ayaqları Qarabağın 
Palçığına batıb gəlib. 

ÖLMƏDİM, SEVDİM SƏNİ 

Səni tapdım, yaşadım, 
Ölmədim, sevdim səni. 

Uzaq durdum, yanma 
Gəlmədim, sevdim səni. 

Yaşayıram həvəslə, 

Sən aldığın nəfəslə. 

Mən sevgimi heç kəslə 
Bölmədim, sevdim səni. 


Yoruldum, həyat yoldaşım. 
Göz yumdum, yata bilmədim. 
Gözü yaşlı yatdı qızım, 

Evə tez çata bilmədim. 


Necə gəldin xoşuma, 
Bu eşq gəldi başıma. 
Niyə çıxdın qarşıma?! 
Bilmədim, sevdim səni. 


80 





Laçın yurdu - №1(24), 2020 


ŞƏHİDLƏRİMİZ 

İGİD DOĞULASAN DOĞULANDA DA 

Qeyrət deyilən çox qiymətli bir sözümüz var. 

Orfoqrafıq qaydalara uyğun bir sözü dırnaqda (“”) 
yazmalıydım. Heyfim gəldi. Çünki o sözün azadlı¬ 
ğını, böyüklüyünü, daxili gücünü əlindən ala bilərdi. 

Qıymadım. Necə ki, minlərlə şəhid bacı və qardaş¬ 
larımızın yarıda qalan və bəlkə də heç başlamamış 
ömürlərinə qıya bilmədiyim kimi. 

Dünyanın və insanın yaradılışınm bəlli bir tarixi 
var. Amıııa nə qədər axtardım, kitablar vərəqlədim, 
sözlər araşdırdım, qeyrətin və qeyrətsizliyin nə zamanını tapdım, nə yara¬ 
danını. Qənaətim bu oldu ki, bu bir-birinin tam əksi olan iki anlayışın nə 
zamanı var, nə yaradanı. Bu elə bizimlə doğulur, bizimlə dünyasını dəyişir. 

Rizvan Azərbaycanın, Oğuz elinin qeyrət və rəmzlərindən biri idi. Nə 
tarix oxumuşdu, nə fəlsəfə, nə qələmlə uğraşmışdı, nə kağız-kitabla, nə daş- 
qaşla, nə pul-para ilə. Çox sadə peşə sahibi idi. Səhərlər köhnə yük maşınını 
işə salıb gedər, axşamlar bir az gec, bir az tez evinə, ailəsinə, doğmalarının 
yanma dönərdi. Adi və bir az da ağır, əl qabarı ilə yaşamağa alışmış bir 
insan idi Rizvan. 

Dünya elə həmin dünya idi, dağlar da həmin dağlar, düzlər elə həmin 
düzlər, yollar elə həmin yollar! Bəs dəyişən olmalı idi, axı? Bu dəyişən nə 
idi? Bax, sual budur! Dəyişən zaman və insanlardı. Nəyi satıb, nəyi alır¬ 
dılar? Bilənlər vardımı? 

Mən Rizvan haqqında çox yazmayacağam. Yazmayacağam ki, bir gül¬ 
ləyə beş erməni öldürdü, yazmayacağam ki, on tankı heyəti ilə birlikdə əsir 
aldı, yazmayacağam ki, əlbəyaxa döyüşdə süngüsü ilə iyirmi düşmənin 
qanmı tökdü. 

Amma yazıram ki, Rizvan sağ olsaydı, anası Sabahın ürəyi para-para 
olmayacaqdı. 

Atası Humay kişinin Güləbirddəki qəbri yüz yerdən qatlamayacaqdı. 

Həyat yoldaşı Süsənin saçlarına vaxtsız dən düşməyəcəkdi. 

Oğlu Təyyarın ərklə üz tutub diləyini çatdırdığı, arzusunu bildirdiyi, 
“ata” deyib qarşısına yürüdüyü, toylarda xərcə saldığı bir atası olacaqdı. 

Qızları Şəbinə və Lamiyənin otaqlarını nəfəsi ilə qızdıran, qara gözləri 
ilə işıqlandıran, boyunu sevən, saçlarına sığal çəkən, qayğılarını qarşılayan, 
ürəkləndirən bir ataları olacaqdı. 

Yazıram ki. Əgər Rizvan sağ olsaydı, indi onun evinə dostlarının, tay- 
tuşlarının ayağı daha tez-tez dəyəcəkdi. 

Təkrar deyirəm: - Rizvan sağ olsaydı. 

Amma o, sağ deyildi. İndi onları “tərk” edib getmişdi və heç zaman da 
dönməyəcəkdi, dönmək istəyəcəkdi, bacarmayacaqdı! 

Son döyüşdən bir həftə qabaq Səbinəni kəndə gətirmişdi. Onda 
Səbinənin beş yaşı tamam olmuşdu. 1992-ci il oktyabrın 23-də. 

Güləbird - Sumqayıt marşrutunun Güləbirddən olan sürücüsü Hətəmov 
Dağbəyiyə on-on iki gün əvvəl demişdi ki. Dağbəyi, vallah. Səbinəni bura 
gətirib çıxara bilsən sənə qiymətli bir muştuluq verəcəyəm. 

Dağbəyi də muştuluq həvəsi ilə yox, Rizvanın balası üçün çox darıx¬ 
dığını fikirləşdi və Səbinəni Rəsul əmisi ilə Güləbirdə gətirdi. Dağbəyi muş¬ 
tuluğunu, Rizvan da beş yaşlı qızını görüb, sanki bu dünyadan kamını al¬ 
mışdı. Düşmənin beş addımlığında Rizvan dünyalar qədər çox istədiyi beş 
yaşlı Səbinəni görəndə bütün dünya: yer, göy, bütün kainat onun idi artıq. 
Daha ölsə də, vecinə deyildi bu dünya. 

Səbinəni Sumqayıta yola salanda “mən də sabah, biri gün gələcəyəm” - 
demişdi, anıma gələ bilmədi. Düz bir həftə sonra uşaqkən qoyun-quzu 
otardığı yerdə, yağanda yağışdan qorunduğu, istidə kölgəsində kölgələndiyi 
qayanın üstündə, vaxtilə qapısında yallanan, “Rizvancan” - deyib yal¬ 
taqlanan, hər hansı bir erməni köpəyinin - Goruslununmu, Xınzirəklininmi, 
Dığlınınmı gülləsinə tuş olanda “Ey fani dünya!” - deyib, son dəfə Məhər¬ 
rəmin, Çingizin gözlərinə baxanda xəyalından keçən görəsən nə idi, kim 
idi? 

Kəndin düşmən əlinə keçməsinə inanmışdımı onda? Bəlkə atasını, 
anasını, qardaşlarını, Səbinəni, Lamiyəni, Təyyarı düşünmüşdü, bəlkə çox 
gənc olan Süsənin gələcək çətinliklərinimi? 

Son arzusu nə idi? Bunu söyləməyə imkanı olmadı Rizvanın. 1992-ci il 
oktyabrın 31-də şəhid oldu. Noyabrın 1-də Sumqayıta vertalyotla gətirdilər. 
Sumqayıtın “Şəhidlər xiyabanı”nda dəfn etdilər. 

1993-cü ildə ailəsinə, uşaqlarına ev verdilər. Bir də “İgidliyə görə” 
medalı və vaxtı ilə oxuduğu Güləbird kənd orta məktəbinə adını verib 
xatirəsini əbədiləşdirdilər. 

Bunların hamısı Rizvanın Vətən qarşısındakı xidmətlərinin qarşılığıdır. 

Mən daha yüksək fəxri adların hansı ölçülərlə təsis edildiyini bilmirəm. 
Məsələn, Azərbaycanın Milli Qəhrəmanı fəxri adının kimlərə, hansı şərtlər 

əsasında verildiyini də bilmirəm. Bu fəxri adın verildiyi hər bir Azərbaycan 
oğlunun qəhrəmanlığına, igidliyinə şübhəm də yoxdur. Ancaq tam səmi¬ 
miyyətlə və həqiqəti deyirəm: Rizvan bu ada - Azərbaycanın Milli Qəh¬ 
rəmanı adma layiq oğlanlardan idi. Bunu hər bir kəsin bilməsini və düşün¬ 
məsini istərdim. 

Mən Rizvana hekayəmin bəzi sətirlərində yer ayırmışam. Onun torpağı 
və yurdu. Laçın və Güləbirdin azadlığı və bölünməzliyi üçün çəkdiyi zəh¬ 
mətinin romanlar mövzusu olduğunu bilirəm. Hələlik bu qədər yazdım, am¬ 
ma son sözlərimi onun adını daşıyan məktəbin şagirdlərinə ünvanlayıram: 

- Əzizlərim, mən sizin kimin nəvəsi və kimin oğlu olduğunuzu bilmi¬ 
rəm, anıma güləbirdli, laçınlı olduğunuzu bilirəm. Siz məni, ailəmi və 
övladlarımı, mənim kimi xeyli sayda güləbirdlini və laçınlmı tanımaya 
bilərsiniz. Bu, sizin öz işinizdir. Amma adını əbədiləşdirdiyimiz eloğlumuz 
Rizvan Humay oğlu Hümbətovu unutmağa haqqınız olmamalıdır və ümu¬ 
miyyətlə buna haqqımız yoxdur. Onun adma, şərəfmə, igidliyinə layiq 
olmağınızı, torpaqlarımızın azad edilməsi uğrunda gələcək mübarizənizdə 
sizlərə Rizvan qeyrəti, Rizvan əzmi və Rizvan dəyanəti arzulayıram. 

Rövşən ATAKİŞİOĞLU 


NƏSR 


Təranə VAHİD 

GÖY ÜZÜ QANAMIŞDI... 

...yaddaşı iri qırxayaq kimi üstünə yeriyirdi... 
O lənətə gəlmiş qırmızı bulud göyün üzünə 
gələndə çox qorxmuşdu. Qaçıb daldalanmaq, bu 
qırmızı buludun xata-balasmdan uzaq durmaq 
istəmişdi. Ürəyinə dammışdı, bu bulud adi bulud 
deyildi, başlarına gələcək fəlakətlərin, 
müsibətlərin, olacaqların son işarəsi, xəbərçisiydi. 

Bunları düşündükcə başı dumanlanır, ağaclar, sal daşlar gözündə əriyib 
əyilir, qulağına qorxulu səslər dəyirdi. Qırmızı buludun gözündən oğurlanıb 
daldalana bilsəydi... 

Başını qaldırıb göyə baxdı, sonra içindəki qorxu əlinə-ayağına dolaşa- 
dolaşa qaçmağa başladı. 

Arabir özünü toparlayıb geriyə, əslində, gözünün ucuyla göyə baxırdı. 
Qırmızı bulud ağzından alov çıxan əjdaha kimi üstünə yeriyirdi. Elə bil 
başqa dərdi-səri yoxuydu, qurbanı bu mağmın bəndəsiydi. 

Dərəni arxada qoyub təpəni aşdı, düzəngaha çathaçatda dayandı, du¬ 
manlı başla ətrafa boylanıb sığınacaq axtardı. Gümanı uzaqdakı qaraltıya 
gəldi, xeyli qaçandan sonra qaraltının ağac olduğunu görüb toxdadı, yel ki¬ 
mi ağaca tərəf götürüldü. Qaçdıqca ağac böyüyür, böyüdükcə qorxunun 
içindən ümid göyərirdi. 

Çölün düzündə əl-qolunu göyə açıb pirə çevrilən qoca armud ağacı ona 
pənah gətirəni naümid qoymadı. Ağacın gövdəsindəki koğuşu görəndə uşaq 
kimi sevindi, təpimiş dodaqlarının arasından sarı, çürük dişləri göründü. 
Barmaqlarını ağacın kələ-kötür koğuşuna sürtdü, nəmiş çürüntü barmaq¬ 
larına toxundu. Burda gizlənsə, lənətə gəlmiş o bədheybət bulud onu axtarıb 
tapa bilməyəcəkdi. 

Şimşək elə bil armud ağacının başında çaxdı, ağac titrədi, əvvəl keçimə- 
məsi boyda iri yağış damcıları düşdü, sonra leysan başladı. Göydə sanki zəl¬ 
zələ baş vermişdi. Göy yarılıb şaqqalandıqca ağac koğuşuna sığınmış Səfi¬ 
nin çənəsi əsir, qorxudan kəsik-kəsik nəsə deyib mızıldanır, arabir qorxuya 
üstün gəlib başını koğuşdan çıxarır, budaqların, yarpaqların arasından göy 
üzünə boylanırdı. 

Göy üzü mis rəngindəydi. Elə bil alışıb-yanan göy üzündən iri alov 
dilimləri bu dəqiqə lopa-lopa yerə töküləcəkdi. Bu qorxunc mənzərədən 
bəni-biyaban səsini içinə salıb susmuşdu. 

Səfi yaşlı adamlar kimi əlini üzünə çəkib salavat çəkmək istəyəndə 
ovcundan isti, nəmiş qan qoxusu gəldi. Eyməndi, əlini tez geri çəkdi. Yerin- 
göyün kişnərtisindən yaddaşı indi-indi macal tapıb üstünə qayıdırdı. Yox, 
qayıtmırdı, iri qırxayaq kimi yaddaşı üstünə yeridikcə qırmızı rəngli 
hadisələr kələf kimi bir-birinə dolaşırdı. 

Atası əlindəki çatını havada yellədirdi, anası qorxaq baxışlarıyla ilan 
dili çıxarıb ərinə yalvarırdı: 

- Bir qələtdi eləyib, başını daşa döyüb, olan olub... 

Atasının gözlərini qan örtmüşdü. 

- Dəli köpəyin qızı, oğlun da sənə çəkdi, səy bir gədə doğdun, başımı ye¬ 
rə soxdun. İt oğlu it, kişinin arzusu varmış, arzularının dalınca gedəcəkmiş! 

Çatı havada fırlandı, anası Səfini qorumaq üçün özünü qabağa verdi, 
atası əlinin arxasıyla anasını kənara itələdi, çatı ilan kimi havada oynayıb 
Səfinin ortasına dolandı, Səfinin bağırtısı aləmi başına götürdü. 

Anası ərinin ayaqlarına düşdü: 

- Allah evini yıxsın, xəstə balanı öldürəcəksən?! - deyib, əlini üzünə 

atdı. 

Atası quduz it kimi dörd tərəfinə ağız atırdı. 

Çatı havada açılıb-yığıldıqca Səfi bar-bar bağırır, atasını söyür, arada 
imkan tapıb “yaxşı eləmişəm, yaxşı eləmişəm” - deyib atasını cin atma 
mindirirdi. Sonra nə olduğu yadında deyil. 

Səfi armud ağacının koğuşunda niyə bunları xatırlayırdı, niyə o qorxulu 
gün yaddaşında itib, indi peyda olmuşdu. Yaddaşı niyə qaçmışdı, ona nə 
olmuşdu? 

İldırım haranısa vurdu, harasa zavala gəldi. Səfi ağacın koğuşunda 
sümüyünəcən yandı, büzüşdü, dodağı əsdi. Titrək səslə: 

- Keşkə ildırım bu ağacı vuraydı, - dedi. 

Dedikləri ağlına batdı. Pişik cəldliyilə birbaşa ağacın başına dırmaşdı. 
Göyə baxdı. Göy üzü qan rəngindəydi. Var gücüylə bağırıb yerini nişan ver¬ 
mək istədi. İri yağış damcıları başını göyə tutub ulayan Səfinin üz-gözünə 
yağdı, yaddaşına, narahat ruhuna yağdı. Səfinin qurumuş yaddaşı islandı. 
Damcılar axıb gözünün çuxurunu doldurub, yanağı aşağı süzüləndə ağzını 
geniş açıb qırmızı buludun suyundan doyunca içmək istədi. İçinin odunu 
söndürə bilsə, qırmızı buludun suyu söndürəcəkdi. 

Şimşək bu dəfə elə çaxdı ki, Səfinin çıxdığı ağac qanbağır olub titrədi. 
Nə sirri-xudaydısa bu dəfə Səfi qırmızı buluddan qorxmadı. Seyrək ağlı 
işıqlandı, ağlına gəldi ki, geriyə, gəldiyi dərəyə dönməlidi. Ağaca dırmaş¬ 
dığı kimi, düşməyi də bir oldu. Əslində, Səfinin ağacın başına dırmaşmağı 
möcüzəydi. Səfi hündürlükdən it kimi qorxurdu, ömründə bir kərə də olsun 
ağaca çıxmamışdı. Ağlı üstündə olsaydı, boynuna diri ilan da salsan, bu 
qələti eləməzdi. Səfi ağacın dibindəydi. Yağış get-gedə güclənirdi. Koğuşa 
girib nəfəs almaq istədi. Anıma ağlı onu gəldiyi yerə - dərəyə çağırırdı. 

Qırmızı buluddan yağan ağ yağış zehnini açmış, qorxusunu dağıtmışdı. 
Göyün hədə-qorxusu indi eyninə də deyildi. Var gücüylə yağışın altında 
qaçır, biçənəklər, kövşənlər, qarşısına çıxan kündə təpələr arxada qalırdı. 
Dərəyə çathaçatda dayandı. Bu yer ona tanış gəldi, nəyisə ona xatırlatdı. 
Gözü dərənin yuxarısındakı sıldırım ağ daşa sataşanda duruxdu, daşa qanlısı 
kimi baxdı. Bilmədi irəli getsin, yoxsa geri. 

Göy bu dəfə yaxında yox, uzaqda, çox uzaqda guruldadı. Dağların seli- 
suyu dərəni yerindən oynatmışdı. Bir az da yuxarı qalxdı, zahmanm başında 
dayanıb bulanıq gözləriylə bulanıq selə baxdı. 

Əlini üzünə çəkib şükür eləmək istədi, ovcundan qan iyi gəldi. Yerə 
çöküb ovcunu yaş otlara sürtdü, sonra dərə aşağı yüyürüb suyun əl verdiyi 
yerdə əllərini bulanıq suda yorulub əldən düşənəcən yaxaladı. Kəndə 
qayıtmaq üçün bu dərədən keçməliydi. Bilirdi ki, keçə bilməyəcək. Ağlının 
dar zolağında buna sevindi. Çevrilib dərə yuxarı çıxmağa başladı. Üst- 

başından su süzülürdü. Köhnə ayaqqabılarının altı sürüşkən olduğundan 
sürüşür, arabir dizini yerə qoyub əlləri üstə yoxuşu dırmaşırdı. 

Dikdirə çatanda doğma, çox doğma bir səs eşitdi. 

- Allah sənə şükür, min şükür! Məni bu yaşımda, bu başımda bala qatili 
eləmədin. 

Atasının dediklərini eşidəndə yenə Səfinin ağlı qaçdı. Beyninin dar 
zolağı bir az da daraldı, qırmızı başlı qara bir ilan yaddaşından şütüyüb 
keçdi. İlanın uzaqlaşmağıyla zehninin işıqlanması bir oldu. 

Qırmızı bulud üstlərinə gəlməmişdən əvvəl dərədəki ağ daşın yanında 
birdən-birə başı çönmüşdü. Hər dəfə tutması tutub kəndi bir-birinə qatanda 
atası onu mal damına salıb şallaqlayar, uzun müddət pəyədə ac-susuz 
saxlayardı. Səfi pəyədən çıxan kimi qonşusu Salmangilə gedib ağıllandığını 
deyərdi. Çubuqların ucunu yonqarlayan Salman kişi “Sən onsuz da 
ağıllısan’'' - deyərdi. Elə sakit-sakit deyərdi ki. Səfi onun sözünə inanardı. 

Amma atası ona inanmadı... 

Ağ daşın yanında halı birdən-birə qarışanda dəhrənin iti ucunu atasının 
boğazına dirədi... 

Yox, dəhrə-fılan yox idi, bu dəfə odun qırmağa atasıyla gəlməmişdi. İki 
gün əvvəl ağlı yerindən oynamamışdı, günortayacan kəlçələri otarıb tələsik 
evə qayıtmışdı. Quzu Bəbirdən eşitmişdi ki, bu gün El yolundan köç keçə¬ 
cək. O, bu fürsəti əldən verməyəcək, elatdan at alıb ən böyük arzusuna çata- 
caqdı. Ata minib dərdinin dərmanını axtarmağa gedəcəkdi. Aylardı ki, gözü¬ 
nün altıyla atasının yük yerində gizlətdiyi pulları hərləşdirirdi. Atası pul 
yığırdı ki, inişil Əmirin oğlunun qaçırdığı qızma cehizdən-zaddan alıb ver¬ 
sin. Atası bu pulu qəpik-qəpik yığmaq üçün dəridən-qabıqdan çıxırdı. Am¬ 
ma bunlar Səfinin vecinə də deyildi. Ağlı kəsəndən at istəmişdi. Qıvraq ye- 
rişli, ipək yallı, irigözlü, qar kimi ağ rəngli at. Bu at hardan ağlına girmişdi, 
hardan gedib-gələn yaddaşında yuva salmışdı, heç özü də bilmirdi. Anıma 
uşaqkən Yaxşı nənəsi ona bir nağıl danışmışdı. Elə Səfi yaşda olan Xəstə 
Bilalın nağılını. Xəstə Bilal bir gün qaşqa ata minib dərdinin dərmanını 
axtarmağa gedir. Gedir, gedir, gedir və dünyanın qutardığı yerdə günəş 
rəngli bir çiçək tapır. Çiçəyin ətri bütün xəstəlikləri Bilalın canından qovub 
çıxarır. Bilal qaşqa atın belində kəndlərinə qayıdanda kimsə onu tanımır. 
Necə tanısınlar, axı, Bilal çolaq, xəstə bir uşaq idi. Amma indi yanağından 
qan damırdı, boy-buxunu göyəcən millənmişdi, yumruğu sal daşı ikiyə bö¬ 
lürdü. Kəndin ən gözəl qızı Süsən də o gün Bilala könül verir. Sonra da qırx 
gün, qırx gecə toyları olur. 

Nənəsi nağılın bu yerində köks ötürərdi. Axı, onun toyu olmamışdı, 
kindiri vurmuş Səfinin babası onu bostandanca götürüb qaçırmışdı. 

Səfi bu nağılı nənəsinə o qədər danışdırmışdı ki, yazıq arvad nağıla bir 
düjün əhvalat qoşmuşdu. Səfi seyrək ağlıyla hər şeyə inanırdı, amma bu 
nağıla elə inanmışdı ki, bu inam yaddaşında kök atıb ruhuna qarışmışdı. 

Anıma hər dəfə ağzını açıb atdan söz açanda atası “bircə atımız çatmır” 
- deyib Səfinin ağzından vurmuşdu. Anası da oğlunu kiritmək üçün “başına 
dönüm, heç inəyimizə ot-ələf tapmırıq, at, bilirsən, bir gündə nə qədər ot 
yeyir?” - deyib onu qorxutmaq istəmişdi. 

- Nə qədər? - deyib Səfi gözünü anasının üzünə dikmişdi. 

- Bir taya. 

Bu cavab Səfini qorxutmuşdu. Elə qorxutmuşdu ki, uzun illər içindəki 
at xəyalını qovub özündən uzaqlaşdırmışdı. Hər gün bir taya ot yeyən hey¬ 
vandan kim qorxmaz ki? Amma illər sonra Yaqubgilin, Lətifgilin atlarının 
çox az yediyini görmüşdü. Bir qışa bircə taya yemişdi qonşuların atı. Başa 
düşmüşdü ki, anası onu başından eləmək üçün belə deyib. 

İndi yekə kişiydi, 17 yaşı vardı, at istəyirdi, istəyirdi ki, ata minib get¬ 
sin, uçub gedən ağlını tapıb gətirsin. 

...Allahdan, evdə kimsə yox idi. Səfinin barmaqları yükün altındakı 
pula toxunanda bədəni çimçəşdi. İstədi əlini geri çəksin, duruxdu, istəyi 
qorxusuna üstün gəldi. Pulu götürüb tələsik cibində gizlətdi. Ora-bura baxa- 
baxa El yoluna yollandı. El yolu kəndlərindən xeyli aralıydı. Səfi dikdirləri, 
dağları quş kimi aşırdı. Payızın son ayı olduğundan köçlər arana yollanırdı. 

Səfinin gözləri ilxıya sataşdı. Ağ, qırmızı atlar alov kimi işıq saçırdı. 
Səfi burnunu çəkə-çəkə elatın başçısını soruşdu. Eşməbığlı adamı nişan 
verdilər. Başqa vaxt olsaydı, Səfi bu bədheybət adamdan qorxar, dil-dodağı 
quruyardı. Amma Səfi çalbığlı, həbəş dodaqlı adamdan qorxmadı. 

Barmağını sürüyə tuşlayıb: 

- O ağ atı istəyirəm, - dedi. 

Eşməbığ adam Səfinin təhər-töhüründən bir şey anlamasa da, gözün¬ 
dəki işartısını görüb: 

- Pulun var? - dedi. 

Səfi əl atıb cibindəki dəsmala bükülü pulu top çıxarıb adama uzatdı. 
Sövdələşmə baş tutdu. Atın başına noxta salıb Səfiyə verdilər. 

Səfi heç vaxt ondakı qədər xoşbəxt olmamışdı, elə bil ürəyi qıdıqlanırdı, 
ayağı yerə dəymirdi, atın başını çəkə-çəkə öz-özünə danışır, gülür, arada fit 
çalırdı. Yol boyu payi-piyada getdi, qıyıb ata da minmədi. Gör neçə illər bu 
irigözlü, ipək yallı, ağ atın yolunu gözləmişdi. Bircə Allah bilirdi ki, Səfi bu 
atı nə qədər arzulayıb, gecələr neçə dəfə atdan ötrü gözünün yaşını töküb. 

Səfi kəndə qayıdırdı, qayıdırdı ki, atma yəhər alıb, minib getsin bura¬ 
lardan. Uçub gedən ağlını tapıb, Bilal kimi sağalıb geri dönsün. Gözükölgəli 

anasını atasının danlağından qurtarsın, məhəllədəki pis uşaqlar ona söz at¬ 
masın, xırda qızlar onu görəndə əllərini ağızlarına aparıb gülməsin, eh, Səfi¬ 
nin o qədər dərdi vardı ki... Amma bir şey qalmamışdı. Səfi arzusunun 
dalınca gedəcəkdi... 

Dərədən keçəndə at başını uzadıb xeyli su içdi, Səfi heç vaxt heç kimə 
demədiyi sözləri utana-utana atma pıçıldadı: 

- Başına dönüm sənin, mənim yaxşı atım. 

At narahat-narahat fınxırıb Səfinin sözlərinə məhəl qoymadı... 

...Atası ağ atı həyətlərində görəndə... Səfinin yaddaşı yenə qarışdı. Atası 
əvvəlcə evə qaçdı. Hə, qaçdı, sonra güllə kimi özünü həyətə atdı, səsi 
titrəyə-titrəyə, “az, Həmayıl, pul yerində yoxdu” - dedi. 

Əlində ələk tutmuş anasının sifəti un kimi ağardı. 

- Nə danışırsan, a kişi? Dəli olmusan, nədi? 

- Yoxdu da, ay evi yıxılmışın qızı, yoooxdu! 

Atası məsələni anlayanda onu çatıyla döydü, amma ürəyi soyumadı, bil¬ 
də özünü evə təpdi. Əlində təklülə geri qayıdanda anası əl atıb başını yoldu. 
Güllə açıldı. Səfinin ürəyi ayağının altına düşdü. Səfi dönüb qorxulu səslər 
çıxaran atma baxdı. Dördgöz olmuş at, fınxırıb şahə qalxmaq istədi, dizləri 
büküldü, başından qan bulaq kimi fışqırıb hər tərəfi qana boyadı. Sonra 
böyrü üstə yerə yıxıldı, bağlandığı dirəyin üstünə aşdı. Səfi olanları görürdü, 
amma gördüklərini ağlına sığışdıra bilmirdi. Əli-ayağı qurumuşdu. Handan- 
hana qurumuş ayaqlarıyla özünü atın üstünə atdı. Atın bütün bədəni tir-tir 
titrəyirdi, iri gözləri qorxu saçırdı. Səfinin arzuları, xəyalları, inamı atın 
gözündə ölürdü. Səfi siimüyünəcən yansa da, əl uzadıb arzularını xilas edə 
bilmirdi. At Səfinin gözündə, Səfi atm gözündə ölürdü... 

Qonum-qonşu səsə gəlmişdilər. Heç kim dinmirdi, hamı ölümə tamaşa 
eləyirdi. Səfi də ölən atı kimi titrəyirdi. Sonra kölgə kimi adamların içində 
əriyib yox oldu... 

...İndi atası ilə üz-üzə dayanmışdı. Ağlının dar zolağından işıldaqurdu 
kimi işıqlar sayrışırdı. Atası burda nə gəzirdi? Atası onun arzularını 
öldürmüşdü, o da atasını öldürəcəkdi. Öldürəcəkdi, sal daşın yanında, odun 
kəsdikləri dəhrəylə... Soyuqdan qızarmış əllərini qorxa-qorxa ağzına apardı. 
Əlindən qan iyi gəlmirdi, yaş otun zərif qoxusu gəlirdi. 

- Qorxdum, başına bir işin gələcəyindən, səni itirəcəyimdən qorxdum. 
İki gündü çölü-biyabanı qarış-qarış gəzib səni axtarıram. Lənətə gəlsin o 
pulları, sənə at alacam, yaxşı bir at alacam. Gedək evimizə, anana yazığın 
gəlsin. 

Səfi ağlayırdı, zülüm-zülüm ağlayırdı. Göz yaşları tüklü üzüylə diyir¬ 
lənib boynuna-boğazına, qoynuna tökülür, atası günahkarcasına susurdu. 

Birdən elə bil atası diksindi, əlini köhnə pencəyinin cibinə salıb bir 
ovuc quzuqulağı çıxarıb Səfiyə uzatdı. 

Atasının ovcunda Səfinin ölmüş arzularının qanı vardı. Səfi başını 
qaldırıb göyə baxdı. Qırmızı bulud atasının əlindəki qanı yuya bilməmişdi, 
qırmızı bulud atın çapıb getmişdi... 


DURNA ADAM 

...iki yaddaşın arasında nə edəcəyini bilmirdi. 

Əlif kişi payızda sümüklərini şaqqıldada-şaqqıldada evdən həyətə çıxar, 
köhnə kötüklərdən birinin üstündə oturub özünü guya günə verərdi. Belə 
vaxtlarda hardansa bir durna qatarı qaqqıldaşa-qaqqıldaşa kəndin, həm də 
elə payızın üstündən ötüb keçərdi. Əlif kişi başını qaldırıb pıçılğanlı 
gözləriylə göydə durna qatarını axtarar, koruş gözləri qara kölgələrdən 
başqa bir şey seçməzdi. Dişsiz ağzını marçıldadıb “Allahın altında dönüb 
durna olaydım. Qoşulaydım bu qatara, gedəydim dünyanın axırına. Ax, 
ax...” - deyib uzun-uzadı ah çəkərdi. Bu sözləri hər payız deyərdi, papağını 
fırlatmamış payız özünü yetirərdi. Bu dəfə də payız qapının ağzını kəsdirib 
alabəzək qanadını kəndin üstünə sərmişdi. Əlif kişi kötüyün üstündə oturub 
cani-dildən, ürəyinin lap dərinliyində insanlıqdan üz döndərib durna olmaq 
istəyirdi. Çox istəyirdi, lap çox istəyirdi eyyy... 

Bu dəfə möcüzə baş verdi, əvvəl ruhu titrədi, yer-göy birləşdi, qoca, 
heysiz bədəni qayış kimi bərkidi, uzunboyun, uzunayaq, uzundimdik ağbaş 
durnaya çevrildi. Bircə yaddaşı özündə qaldı, üstünə bir az da durna yaddaşı 
artırıldı. Kötüyə söykəli əl ağacı sürüşüb yerə düşəndə başı dən yeməyə 
qarışmış toyuq-cücə həyətdəki yad quşu görüb səs-səsə verdi... Yaddaşını 
küləklər daradıqca çox-çox uzaqlarda sümüyü sürmə olmuş anasının həzin 
laylasını eşidirdi... 

Əlif kişinin gəlini Firəngiz həyətə çıxıb nə baş verdiyini öyrənmək 
istədi. Kötüyün üstündəki durnanı görəndə elə pilləkənlərdəcə əlini ağzına 
aparıb qıyya çəkdi: 

- Boooyyy, bu durna hardan gəlib? - dedi. 

Arvadının səsi evdə mürgü döyən ərini diksindirdi. Nəcəf arvadının 
keçmiş-keçəcəyini söyə-söyə eşiyə çıxdı. 

- Az, noolub, ay naxırçı Güləhmədin qızı, dünyamı dağılıb? 

- Ə, noolajaq, dumiyə, bax, dumiyə. Dimdiyinin uzunluğuna bax, 
ayaxlarına bax, dədənin evi yıxılsın, durna yeyəsi. 

Nəcəfin gözləri çalağan ov görən kimi parıldadı. Pıçıltıyla: 

- Az, səs salma, ürkütmə - deyib dalı-dalı evə keçdi. Yan otağın pən¬ 
cərəsini açıb eşiyə çıxdı, odunluğa gedib oduncaqların arasından əlinə 
keçəni götürüb ehtiyatla durnaya yaxınlaşırdı ki, nəvəsi Nəriman hardansa 
peyda olub quşun qənşərində dimdik dayandı. Uşaq durnaya maraqla baxıb: 

- Nətəhər də babama oxşayır, - deməyi ilə Nəcəfin salvanı qolazlamağı 
bir oldu. Salva durnanın başının üstündən vıyıltıyla keçib qızılgül koluna 
ilişdi. 

Durna diksinib qanadlarını çaldı, göz qırpımında göyə qalxdı. 

Nəcəf dumanın dalınca gücü gəldikcə bağırıb, yağlı bir söyüş söydü. 
Nəvəsi gözlərini qıyıb mırıq dişlərinin arasından: 

- Getdi - dedi. 

- Firəngiz əlini-əlinə vurub: 

- Yediyiz!!! - deyib şaqqanaq çəkdi: 

Nəcəf donquldana-donquldana evə keçdi, Nəriman gördüklərinin üstünə 
beşini də qoyub danışmaq üçün qonşugilə yüyürdü. 

Qısa payız günü dağın dalma keçib itdi, axşam düşdü. Evin külfəti 
malı-qoyunu, toyuq-cücəni, iti-pişiyi rahatlayandan sonra evə yığışdı. 

Əlif kişinin yoxluğu da onda üzə çıxdı. Əlif kişinin taxtın üstündəki 
bomboş yeri, söykəndiyi ipək mütəkkəsi, kəhrəba təsbehi, yay-qış üstündən 
düşməyən dama-dama şah elektrik işığında birtəhər göründü. Birdən-birə 
hamı narahat oldu, Firəngizin rəngi qaçdı. Günahkarcasına: 

- Hara getmiş olar bu kişi? - deyib çiyinlərini çəkdi. 

Nəcəf gözünü oğlunun, gəlininin, sonda nəvəsinin üzündə gəzdirib 
dilxor-dilxor: 

- Düzünü deyin, bəlkə, kimsə kişinin xətrinə dəyib? - deyə səsini 
qaldırdı. Evdəkilərin ağızlarına su alıb durmaları onu təbdən çıxardı: 

- O boyda kişi iynə olub yoxa çıxmadı ki?! 

Firəngiz kəkələdi. Nəriman həyətə qaçdı, bir azdan Əlif kişinin əl ağacı 
ilə qayıdanda kişinin başında qəzavü-qədər olduğuna hamı inandı... 

...Əlif kişi iynə olmamışdı, amma quş olub göyə uçmuşdu. Göylərin 
genişliyi, rahatlığı, azadlığı ağlını başından almışdı. Qocalıqdan canı qurtar¬ 
mış, işıqsız gözlərinə haradansa işıq axmış, nəfəsinin yeri genəlmiş, ayaq¬ 
ları, qolları quş kimi yüngülləşmişdi. Uzun qanadları enib-qalxdıqca, ürə¬ 
yində “İlahi, kərəminə şükür, bəxtimdə duma olmaq da varmış” - deyib 
Yaradandan dualarını əsirgəmirdi. Göylərdə süzdükcə ovuc boyda kənddə 
doğulub, yaşayıb, ölməyin necə kasad olduğunu düşünürdü. Pambıq tayaları 
kimi yumşaq buludlara baş vurduqca lələkləri dincəlir, tər-təmiz havanı 
ciyərlərinə çəkdikcə yaşamaq, yaşamaq istəyirdi. Yuxarıdan yer üzü ovuc 
içi kimi aydın görünürdü. Göllər güzgüyə, çaylar mavi rəngli lentə, dağlar 

yumru qayalara bənzəyirdi. Hansısa hiss, hansısa yaddaşı onu elə hey 
səsləyirdi. Əlif kişi nə qədər uçduğunu, nə qədər qanad çaldığını xatırlamır. 
Bircə onu xatırlayır ki, ay işığında ağ-qara səslər eşidib yerə endi. Çayın 
kənarında köç salmış durna ailəsinə yaxınlaşdı. Onun gəlişi köçə qarışıqlıq 
saldı. Durnalar ona ögey, yad gözlə baxdı, durnabaşı açıqdan-açığa üstünə 
yeriyib dimdiyi ilə onu qovmağa çalışdı. Əlif kişi bir ayağı üstə dayanıb 
dəstəsindən ayrı düşmüş qərib durna kimi davrandı. Durna köçü dalğalandı, 
durnalar pıçıldaşdı, deyəsən, nəşələrini pozmaq istəməyib Ağbaş durnanı 
başına buraxdılar. Əlif kişi çaya enib göz yaşı kimi dupduru, aydın suda 
yuyunub-darandı, çayın qırağındakı körpə otlardan, qum dənələrindən 
çinədanına atıb, sal daşın üstünə qonub mürgü döydü. Sən demə, durnalar 
da yuxu görürmüş. Əlif kişi durna yuxusunda gördü ki, müdrik bir durna 
qanadının ucuyla torpağın üstündə xətt çəkib dumalardan soruşdu: 

- Kim deyər, xəttin o üzündə nə var? 

Durnalardan biri: 

- Xəttin o üzündə torpaq var. 

Bu cavab müdrik durnanı qane etmədi. 

Başqa bir durna: 

- Xəttin o üzündə yadlıq var. Ora sərhədin o üzüdür, ora mənə yaddır, 
ora təhlükəli yerdi, - dedi. 

Müdrik durna razılıqla başını tərpətdi. 

Sonra müdrik durna həmcinslərinə son tövsiyəsini verdi: 

- Yaddaşınıza yazın, durna üç iqlim, üç sərhəd keçə bilər. Dördüncü 
sərhədi keçən geri dönməyəcək. 

Sonra durnalar yox oldu. Əlif kişiyə bərk-bərk tapşırıldı ki, keçmişini 
yaddaşından silib atsın, durna olduğunu unutmasın. 

Əlif kişinin yuxusunu durnaların səsi qırdı. 

Durnabaşı uçub Əlif kişinin daşma qondu, onu dimdiklədi, gözlərinin 
içinə baxdı, dəstəsindən ayrı düşmüş durnaya nədənsə qanı qaynamadı, 
Ağbaş durnaya inanmadı. Bunu Əlif kişi də duydu, amma neyləyə bilərdi. 
Dünyanı görmək, ölkələrin üstündən keçmək üçün nələrdən keçməmişdi? 

Durnabaşı sonda Ağbaş durnaya dəstəsinin sonunda yer verdi. Əlif kişi 
sevindiyindən rəqs etdi, durna rəqsi... 

Ay işığını yer üzündən çəkəndə dəstə havaya qalxdı... 

Uçuş zolağında Əlif kişinin insan yaddaşıyla durna yaddaşı toqquşdu. 
İnsan yaddaşı onu keçmişə, durna yaddaşı gələcəyə səsləyirdi. Bu qarışıq 
hisslər ona dinclik vermir, iki yaddaşın arasında nə edəcəyini bilmirdi. Gün 
yarı olanda Durnabaşının sərt əmrini eşitdi: 

- Bir azdan sərhədi keçəcəyik. Sərhədi keçəndə yaddaşımız itəcək, 
köhnə yaddaşımız silinəcək, yeni yaddaş, yeni yol başlayacaq. Bu sirri bircə 
durnalar bilir. Hazırlaşın, bir azdan keçmiş bütün sevinci, kədəri ilə heç 
olmamış kimi unudulacaq. Sərhədi keçən kimi yeni yaddaş yazılacaq. 

Əlif kişi eşitdiklərinə mat qalmışdı. O, keçmişi unutmaq istəmirdi, keç¬ 
miş onun içində ürək kimi döyünürdü. Sərhəd həmişə incə bir duyğu kimi 
qəlbini titrətmişdi. İndi günəşli havaya, dadlı otlara, giləmeyvələrə görə 
yaddaşından keçəcək? Kəndini, evini, ona doğma olan nə varsa hamısının 
üstündən xətt çəkəcək? İnsan yaddaşını durna yaddaşına təslim edəcək? 

Əlif kişi ağ zolaqda - sərhədin sərhədində dayandı. Bütün qəlbi titrə¬ 
yirdi, bütün vücudu əsirdi, keçmişindən qaçmaq, keçmişindən ayrılmaq, 
keçmişini unutmaq ona ağır gəlirdi. Dəstə sərhəddən keçirdi, dəstə yad¬ 
daşını itirirdi. Əlif kişi öz sərhəddini keçsə də. Vətənin sərhədini keçə bil¬ 
mədi. Yaddaşları silinən durnaların arxasınca uzun-uzadı, qanadları yoru¬ 
lanacan baxıb geri döndü. 

Uçduğu yollar, keçdiyi sular, toxunduğu buludlar, dincəldiyi, nəfəsini 
dərdiyi torpaqlar ona nəğmə deyirdi. Əlif kişinin insan yaddaşını küləklər 
daradıqca çox-çox uzaqlardan sümüyü sürmə olmuş anasının həzin laylasını 
eşidir, göz açdığı kənd, gəzdiyi torpaq, yaşadığı vaxt onun yolunu gözlə¬ 
yirdi. 

Günlərlə uçub öz yurduna yağışlı, küləkli bir gündə qayıtdı. 

Əlif kişinin yoxa çıxmasından üç gün keçirdi. Yağışın altında evlər 
hüznlü, kədərli görünürdü. Əlif kişi uzun yoldan sonra ürəyi döyünə-döyünə 
köhnə kötüyün üstünə qondu. Möcüzə baş vermədi, Əlif kişi dönüb adam 
olmadı. Səhərəcən köhnə kötüyün üstündə büzüşüb, bir ayağını götürüb, o 
biri ayağını qoydu. Səhəri gün ev sahibləri dəstəsindən ayrı düşmüş durnanı 
kötüyün üstündə görəndə çaşıb qaldılar. Üzünü tük basmış Nəcəf durnaya 
doğması kimi baxdı, Firəngiz qərib dumanı görüb ağlamsındı, Hikmət 
babasına oxşatdığı dumanın boynuna sarılmaq istədi. 

Əlif kişi əzizlərinin ürəyindən keçənləri anladı, kötüyün üstündən yerə 
enib dən yeyən toyuq-cücəyə qarışdı. 

Nəcəf: 

- Ona toxunmayın, madam ki, bu qapıya pənah gətirib, qoyun kefi 
istədiyi qədər burda yaşasın, - dedi. 

Bir vaxtlar sahibi olduğu həyətdə durna kimi yaşamaq çətin olsa da, 
Durna Adam hər şeyə razı idi, təki keçmiş xatirələrinin həzinliyi, yaşadığı 
illərin ətri, yaddaşının sərhədləri pozulmasın. 

Əlif kişi hər payız köhnə kötüyün üstünə çıxıb köç edən durnalara 
baxır, adam olacağı günü gözləyirdi... 

POEZİYA 


Gilə ƏLİQIZI 

SƏN YAŞAYASAN DEYƏ 

Sənə olan sevdamı, 

Şeirlərlə bildirdim. 

Könlündəki dərdləri, 

Sevgim ilə sildirdim. 

Yalan etdin düzümü, 

Yaşlı qoydun gözümü. 

Səni sevib özümü, 

Dost, düşmənə güldürdüm. 

GECƏNİN ŞEİRİ 

Ucaltdım səni göyə, 

Qoymadım kimsə əyə. Gecənin ən dərin yuxu zamanı, 

Sən yaşayasan deyə, Çəkilib küçədən ayaq səsləri. 

Mən özümü öldürdüm... Sönübdür şəhərin gur işıqları, 

20 . 09.2019 Yatıbdır ən xoşbəxt olan kəsləri. 



PAYIZ 

Rənglərin ən soyuğudur, 

Payız bir hüzn fəslidir. 

Sükutun, qəmin iziylə 
Solan heyatın əslidir. 

Xəzəl olan fəsli-mövsiim. 
Həsrəti, qəmi bildirir. 

Üşüdür bu hava məni, 

Payız ruhumu öldürür. 

Siz ey könül sancılarım, 

Tərk eyləyib gedin məni. 
Bükün sarı yarpaqlara, 

Payıza dəfn edin məni... 

31 . 12.2019 


Mənsə qaranlığın kor quyusunda, 
Bir dilsiz, ağızsız daşa dönmüşəm. 
Əriyər çoxunun dərdi buz kimi. 
Mən qarlı, boranlı qışa dönmüşəm. 

Həsrətimə həsrət qatar gecələr, 
Xəyalım dolanar aranı, dağı. 

Mənə həmdəm olar sözlər, şeirlər, 
Gecənin ən səssiz, qaranlıq çağı... 

06 . 01.2020 

QƏRİB YOLÇU 

Mən bir qərib yolçuyam, 

Bu dünyadan keçirəm. 

Dərd içindən dərdləri 
Bircə-bircə seçirəm. 

Kor olmuşam tüstünə, 

Buz olmuşam istinə. 

Həsrətimin üstünə. 

Şeirləri biçirəm. 

Keçib dar yolağından, 

Qurduğu dolağından. 

Dünyanın bulağından, 

Acı şərbət içirəm... 

25 . 12.2019 

YAR 

Könlümdə Vətən adlı, 

Bir qanayan yaram var. 
Yurdumun yolu bağlı, 
Gedəcəyim haram var. 

Bu haqlı fərman deyil. 

Susmalı zaman deyil. 

Əlacım dərman deyil, 
Vətənimdə çaram var. 

Bahar yoxdur qışınıda. 
Torpağımda, daşımda. 

Otuz ildir başımda 
Matəmim var, qaram var... 

03 . 01.2020 


BAYRAĞIM 

Dalğalansın bayrağım 
Hər yerində yurdumun. 
Sancılsın Qarabağda 
Hünəriylə ordumun. 

Ucalsın şanlı bayraq, 

Vətənin göy üzündə. 

Aparsın zəfərlərə, 

Azadlığın izində. 

Qüdrətin daim olsun, 
Ay-ulduzlu bayrağım. 

Əzəmətin var olsun, 

Şəhid ruhlu bayrağım... 

KEÇİRƏM 

Mən həyatı yaşamıram, 

Eləcə yandan keçirəm. 
Zərrə-zərrə, gilə-gilə, 

Nəfəsdən, candan keçirəm. 

Qarşıma dağ kimi çıxan, 
Könlümü od kimi yaxan. 
Ömürdən su kimi axan, 
Zamandan, andan keçirəm. 

Yaşamağa alışmıram, 

Bu həyata qarışmıram. 

Çoxu ilə yarışmıram, 

Şöhrətdən, şandan keçirəm... 

03 . 01.2020 

POEZİYA 


Yaşar BALAŞ 


VƏTƏN 

Şairəm, könlümün vüqarı Vətən, 
Dilimin müqəddəs şüarı Vətən. 

Duyuram hüsnünə sevgimlə qürur, 
Qəlbimin fəxri, iftixarı Vətən. 



Yolunda qurbandı yüz canım ola, 
Mənimlə başlayıb ilqarı Vətən. 


Onunla yox bir qeyri tən gələsi, 
Mənliyin, məsləkin meyarı Vətən. 


Əssə nə qovğa, külək kar eləməz. 
Döndərər cövhərə rüzgarı Vətən. 


Hünəri, qüvvəti qallac qolumun. 
Əlimin taqəti, tutarı Vətən. 


Var iki varlıqda qüdrət ki, varam, 
Yarı ağbirçək anam, yarı Vətən. 


Yetirin qadir övlad ki, atalar, 
Duysun onda kəsəri, karı Vətən. 


Yetirin yurduna əsgərləri ki, 
Düşəndə dəf eləsin darı Vətən. 


Təbi şair yetirən mehr ocağı, 

Qoynunda Yaşarın məzarı Vətən. 

Səngər, 1993 

UNUTMA! 


Laçın rayonu 18 may 1992-ci ildə erməni təcavüzkarları tərəfindən işğal edi¬ 
lib. İşğal nəticəsində Laçın şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş¬ 
dür. Laçın rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 

